


# ئۇيغۇرلار

The Uyghurs



ئۇيغۇر مەدەنىيىتى ۋە مەۋجۇدىيىتىنىڭ ژۇرنىلى  
The Magazine of the Uyghur Culture and Survival



جاسۇسلۇق ۋە  
يالغانچىلىق

1



ختىاينىڭ ھەربىي  
كېڭەيمىچىلىكى

37



جۇدالىق بىزنى  
قانداق ئۆزگەرتىدۇ

76



# ئۇيغۇرلار

ئايلۇق ئۈنۈمۈرسال ژۇرنال

ئۇيغۇرلارنىڭ ۋەتەننى قەدىمىدە دۇنيا مەدەنىيەتلىرىنىڭ ئۇچراشقان مەدەنىيەتلىرى مەركىزىدۇر. ھالبۇكى، بۇ يەردىكى ئاساسى ئېقىم مەدەنىيەتنى يەنىلا ئەزەلدىن شۇ جايدا ياشاپ كەلگەن ئۇيغۇرلارنىڭ مەدەنىيەتلىرىدۇر.

باش مۇھەررىر: ئۇيغۇر كۆكتارت  
مۇھەررىرلەر: ھېكمەتیار ئىبراھىم  
ئۆتكۈر ئالماس

چىقارغۇچى ئورۇن:

ئۇيغۇر پروجېكت فوندى (UPF)

[www.uyghursfoundation.org](http://www.uyghursfoundation.org)

ژۇرنالنىڭ نەشر ھوقۇقى:

ئۇيغۇر پروجېكت فوندىغا تەۋە.

مەنبەسى ھەققىدە ئىزاھات بېرىلگەن قىسمەن ئەسەرلەردىن باشقا بارلىق ئەسەرلەرنىڭ نەشر ھوقۇقى بۇ ژۇرنالغا مەنسۇپ.



6 009800 461091 >



# UNDERST AND S

## Meet with

# FAM

# ADDIC



## UNDERSTANDING TRAUMA AND SUBSTANCE USE

## Meet with

### FAMILY THERAPIST & ADDICTION SPECIALIST



CLAIRE  
OUTOW



MASUMEH  
FARCHTCHI

FRIDAY, AUGUST 18  
7- 8 PM

UYGHUR CENTER

11200 Waples Mill Road Fairfax VA 22030



# DAY, A

# 7- 8

# UYGHUR

# Mill Road



## مۇندەرىجە

### تارىخ ۋە بىز

81 مالايسىيا ۋە شەرقىي تۈركىستان

89 19-ئەسىر ئۇيغۇر ئەدەبىياتىنىڭ  
ھامىيىسى زوھۇرىدىن ھاكىمبەگ

### مەدەنىيەتتىمىز ۋە ئىسلام

98 مۇلايىملىق تېپىلغان ئىش  
گۈزەللىشىدۇ



### ساغلاملىق

85 ساغلام ھايات ئۈچۈن مۇھىم  
كۆرسەتمىلەر

### كۆڭۈل ۋە تون

30 ئۈنۈمدارلىقنى ئاشۇرۇشنىڭ ئەڭ  
ياخشى چارىسى – «ياق»  
دېيىش

جۇدالىق بىزنى قانداق  
ئۆزگەرتىدۇ؟



### مىسلىسىز ئويغىنىش

48 ئامېرىكانىڭ خىتاي بىلەن  
بولغۇسى ئۇرۇشتىكى  
يوشۇرۇن ئاجىزلىقى

«كونا» پىكىرلەر نېمە ئۈچۈن  
مەخپىي قورال ھېسابلىنىدۇ؟

### خىتاي تەتقىقاتى

جاسۇسلىق ۋە يالغانچىلىق

### ئەلقتارا ۋەزىيەت

ئامېرىكىلىقلار خىتاينىڭ  
ھەربىي كېڭەيمىچىلىكىگە  
ئاڭسىز رەۋىشتە ياردەم  
بەرمەكتە

70 خىتاينىڭ چوڭ پىلانىدىكى  
ئافغانىستان

### تۈگۈنلەر ۋە بېشىملەر

42 تېرېزىن جازا لاگېرى

مۇقاۋىدىكى رەسىملەرنى ئابدۇشۈكۈر  
مۇھەممەت قۇمتۇر تەسلىگەن

# SPIES



جاسۇسلۇق



ۋە

# AND

# LIES



يالغانچىلىق

HOW CHINA'S GREATEST COVERT  
OPERATIONS FOOLED THE WORLD

'When Alex Joske speaks,  
governments need to listen.'

MIKE GALLAGHER,  
MEMBER OF US CONGRESS

ئالېكس جوسك

# ALEX

# JOSKE



## سەككىزىنچى باب: «ختاينىڭ تىنچ قەد كۆتۈرۈشى» سەپسەتسى

بېشى ئالدىنقى ساندا

### ئەرۋاھسىمان پىرقىلەر

جېڭ بىجىيەننىڭ نەزەرىيە رامكىسى توغرىسىدا پارتىيە ئىچىدە يۈز بەرگەن بەس-مۇنازىرىلەر بۇ تەشۋىقات ھېكايىسىنىڭ ئۈنۈمىنى ئاشۇردى. سىرتتىن كۆزەتكۈچىلەرنىڭ نەزىرىدە، بۇ خىتاي كومپارتىيەسىدىكى مۇتەئەسسپ قاتتىق قوللار بىلەن «ختاي ئىسلاھات مۇنبىرى» نامايەن قىلغان ئاتالمىش «لىبېرال ئىسلاھاتچى»لار ئوتتۇرىسىدىكى كۈرەشتەك كۆرۈنەتتى. ئەسلىدە خىتاي دۆلەت بىخەتەرلىكى مىنىستىرلىقىنىڭ تەسىر كۆرسىتىش ھەرىكەتلىرىنىڭ ئىجرائاتچىلىرى بولغان «ختاي ئىسلاھات مۇنبىرى» نىڭ ئەزالىرى پارتىيە ئىچىدە ئۆزگىرىشنى تەرغىب قىلىۋاتقان جەسۇر كىشىلەر ۋە خىتايىنى غەربلەشتۈرۈشتىكى ئۈمىد نۇرى دەپ قارالدى.

ختاي كومپارتىيەسىنىڭ ئالىي رەھبەرلىرى دەسلەپتە «تىنچ قەد كۆتۈرۈش» نى ئاشكارا قوللىغان بولۇپ، خۇ جىنتاۋ ۋە باش مىنىستىر ۋېن جىياۋاۋ بىردەك ھالدا 2003-يىلىدىكى «بوئاۋ مۇنبىرى» دىن بىر ئاي كېيىنكى نۇتۇقلىرىدا بۇ ئىبارىنى ئىشلەتكەنىدى. خۇ جىنتاۋ بىر قېتىملىق سىياسىي بيۇرو يىغىنىدىمۇ بۇ ئاتالغۇنى قوللانغان. خىتايىدىكى تەسىر كۈچكە ئىگە نۇرغۇنلىغان گېزىت-ژۇرناللارمۇ بۇ ئىدىيەنى مۇزاكىرە قىلغان ياكى قوللىغانىدى. (33)

ھالبۇكى، خۇ جىنتاۋ 2004-يىلى «بوئاۋ مۇنبىرى» دە قىلغان سۆزىدە بۇ ئىبارىنى ئىشلەتمەي ھەممىنى ھەيران قالدۇردى. شۇنىڭدىن كېيىن، جېڭ بىجىيەن ئوتتۇرىغا قويغان بۇ ئۇقۇم پارتىيە رەھبەرلىرى تەرىپىدىن تىلغا ئېلىنمىس بولدى. («تىنچ قەد كۆتۈرۈش» دېگەن) بۇ ئۇقۇمنىڭ ئورنىغا، «ئامېرىكانىڭ ئورنىنى ئېلىش» پۇرئىتى ئانچە كۈچلۈك بولمىغان «تىنچ تەرەققىي قىلىش» (和平发展) ئۇقۇمى ئىشلىتىلدى. گەرچە «تىنچ قەد كۆتۈرۈش» ئۇقۇمى داۋاملىق ئىشلىتىلگەن بولسىمۇ، ئەمما دەسلەپتىكىدەك گەۋدىلىك بولمىدى. (34)

«تىنچ قەد كۆتۈرۈش» نەزەرىيەسىنىڭ داڭ چىقىرىشى ۋە مودىدىن قېلىشى يۇقىرى دەرىجىلىك سىياسىي رىقابەتنىڭ ئاشكارا ئالامىتى بولۇشى مۇمكىن. بۇ چاغدا جياڭ زېمىن ھېلىمەم خىتاينىڭ تاشقى سىياسەت ساھەسىنى تىزگىنلەپ تۇرغان بولغاچقا، خۇ جىنتاۋ بۇ يېڭى تەلىمات ئارقىلىق خىتاينىڭ دىپلوماتىيە ساھەسىگە ئۆز تامغىسىنى بېسىشقا ئۇرۇنغان بولۇشى مۇمكىن. بۇ ھەقتىكى ھېكايىلەردىن بىرىدە مۇنداق دېيىلگەن: جياڭ زېمىن جېڭ بىجىيەننىڭ نەزەرىيەسىگە قىزىققان بولۇپ، جېڭ بىجىيەن 2004-يىلى بۇ ھەقتە سىياسىي بېرۇرغا دوكلات سۇنغان. ئەمما خىتاي رەھبەرلىرىنىڭ بۇ ھەقتىكى ئورتاق تونۇشى «مەزكۇر ئىدىيەنىڭ مۇۋاپىق ياكى ئەمەسلىكى توغرىسىدىكى مۇنازىرىلەر داۋاملىشىشى كېرەك بولسىمۇ، پارتىيە ۋە دۆلەت رەھبەرلىرىنىڭ بۇ تېمىدا بىۋاسىتە سۆز قىلىشىنىڭ ھاجىتى يوق» دېگەندىن ئىبارەت بولغان. (35)

قانداق بولۇشىدىن قەتئىينەزەر، جېڭ بىجىيەن «تىنچ قەد كۆتۈرۈش» بىلەن «تىنچ تەرەققىيات» نىڭ ئوخشاش ئۇقۇملار ئىكەنلىكىدە قەتئىي چىڭ تۇردى. (36) ۋەھالەنكى، راستىنى ئېيتقاندا، بۇ ئىككىلا نام خىتاينىڭ ھەرىكىتىگە ئەمەلىي تەسىر كۆرسىتەلمەيتتى. خىتاي دۆلەت بىخەتەرلىكى مىنىستىرلىقىنىڭ قۇرۇلۇشىغا سەۋەب بولغان سىياسىي كونترولغا ئوخشاشلا، («تىنچ قەد كۆتۈرۈش» نەزەرىيەسىگە ئالاقىدار) بۇ بەس-مۇنازىرىنىڭ يادروسىنى (جياڭ زېمىن بىلەن خۇ جىنتاۋنىڭ ئارىسىدىكى) «قانۇنىيلىق، غوجىئاكىلىق ۋە سىمۋوللۇق» رىقابىتى دەپ چۈشىنىش ئەڭ مۇۋاپىقتۇر. جياڭ زېمىن بىلەن خۇ جىنتاۋ ئوتتۇرىسىدىكى تاشقى سىياسەت ماجىراسى — ئەگەر راستلا شۇ خىل توقۇنۇش مەۋجۇت بولسا — چوڭ ئىستراتېگىيەدىكى ماھىيەتلىك ئىختىلاپ بولماستىن، بەلكى سىياسىي نوپۇز تالىشىلغان ۋاكالىتچىلىك ئۇرۇشىغا بەكرەك ئوخشايتتى. نەتىجىسىنىڭ قانداق بولۇشىدىن قەتئىينەزەر، بۇ خىتاي دۆلەت بىخەتەرلىكى مىنىستىرلىقىنىڭ تەسىر كۆرسىتىش ھەرىكەتلىرى نەپ ئالالايدىغان توقۇنۇش ئىدى.

خىتاينىڭ سىرتىدا، «تىنچ قەد كۆتۈرۈش» تەقلىد ئېلىپىنتى (meme — تەقلىد ياكى باشقا غەيرىي ئىرسىي ۋاسىتىلەر ئارقىلىق بىر ئادەمدىن يەنە بىر ئادەمگە ئۆتىدىغان كۈلتۈرلەر ئېلىپىنتى ياكى قىلمىش سىستېمىسى ئېلىپىنتى، ت) خىتاي كومپارتىيەسىنىڭ چەتئەللەرگە تەسىر كۆرسىتىشكە مەسئۇل ئاپپاراتلىرىنىڭ ياردىمىدە داۋاملىق مەۋجۇت بولۇپ كەلدى. نۇرغۇن چەتئەللىك خىتاينى كۆزەتكۈچىلەر جېڭ بىجىيەننىڭ تەشەببۇسى توغرىسىدىكى بەس-مۇنازىرىلەرنى ئەركىن دۆلەتلەردە دائىم كۆرۈلۈپ تۇرىدىغان تاشقى سىياسەت مۇنازىرىلىرىگە ئوخشاش دەپ قارىدى. ئەركىن دۆلەتلەردىكى بۇ خىل مۇنازىرىلەردە سىياسەتچىلەر، ئاكادېمىكلار، تاراتقۇلار ۋە باشقا ئالاقىدار تەرەپلەر كۆنكۈپت نەتىجە بېرىدىغان سىياسەتلەرنى تۈزۈپ چىقىش ئۈچۈن تەڭ پىكىر بىلدۈرۈشىدۇ. بۇ خىل مەنتىقىگە كۆرە، خىتاينىڭ رەھبەرلىك قاتلىمىدىكى ئامېرىكانىڭ مەنپەئەتىگە تېخىمۇ ماس كېلىدىغان بىر پىرقە (يەنى ئاتالمىش «ئىسلاھاتپەرۋەرلەر») خىتاينىڭ قوشنىلىرىنى ۋە ئامېرىكانى قورقۇتۇشقا مايىل قاتتىق قوللار بىلەن تىرىكشەتتى. (37) كوندوليزا رايسىنىڭ «ئامېرىكا ھۆكۈمىتى

ختاي كومپارتىيەسىنىڭ ئىچىدىكى ئىسلاھاتچىلارنىڭ كۈچىنى زورايتىش ئۈچۈن ، ئىقتىسادنىڭ ئېشىشىدىن مەنبەلىنىدىغان سىياسىي ئىسلاھات تەلپىدىن تولۇق پايدىلىنىشى كېرەك» دېيىشى پەقەتلا ئومۇملاشقان قاراشنىڭ ئىپادىسى ئىدى ، خالاس. (38)

جېڭ بىجىيەننىڭ «تىنچ قەد كۆتۈرۈش» نى تەشەببۇس قىلىشى ۋە خىتاي رەئىسى خۇ جىنتاۋ بىلەن بولغان مۇناسىۋىتى ئۇنى ۋە «خىتاي ئىسلاھات مۇنبىرى» نى (ئامېرىكاغا قارىتا) تېخىمۇ «دوستانە» سەپكە جايلاشتۇردى . شەك - شۈبھىسىزكى ، جېڭ بىجىيەننىڭ لىبېراللىشىشقا ھەقىقىي قىزىقىدىغان ئىسلاھاتچى خۇ ياۋباڭنىڭ قول ئاستىدا خىزمەت قىلغانلىقى («جېڭ بىجىيەن ئامېرىكاغا قارشى دوستانە كىشىدۇر» دېگەن) بۇ خىل ئوبرازنى تېخىمۇ كۈچەيتتى . ئۇنىڭ كەسپىي ھاياتى بويىچە سىياسىي پىرقىلەر ئارىسىدا كېلىپ - كېتىپ تۇرغانلىقى كىشىلەرنىڭ دىققىتىنى تارتىمىغان بولۇشى مۇمكىن . بۇ كىشىلەر قارىماققا قوللاشقا تېگىشلىك گۇرۇھتەك قىلاتتى . ئۇلار تېخىمۇ لىبېرال ۋە تىنچ خىتاينىڭ قانداق بولىدىغانلىقى ھەمدە بۇ ئارزۇنى ئەمەلگە ئاشۇرۇش ئۈچۈن نېمىلەرنى قىلىش مۇمكىنچىلىكى ھەققىدە پاراڭلاشقىلى بولىدىغان ئىچكى ئەھۋالدىن خەۋەردار كىشىلەر ئىدى . ئۇلار ئومۇميۈزلۈك ھالدا ياخشى كىشىلەر دەپ قارالغانىدى .

بۇ «باشقىلارمۇ ماڭا ئوخشاش تەپەككۈر قىلىدۇ» دەيدىغان تونۇش بىر تەرەپلىمىلىكى سەۋەبلىك كۆرۈلگەن ئاپەت خاراكتېرلىك خاتالىق ئىدى . جېڭ بىجىيەننىڭ خىتايدىكى تەسىرىنى توغرا باھالاش تەس ئىدى . جېڭ بىجىيەن بىلەن خىتاي دۆلەت بىخەتەرلىكى مىنىستىرلىقى ئوتتۇرىسىدىكى ئۆزئارا نەپ يەتكۈزۈش مۇناسىۋىتى سەۋەبلىك ، بۇ مەسىلىدە ساختا ئۇچۇرلار بىلەن پاكىتلارنى پەرقلىنىدۇرۇش پەۋقۇلئاددە قىيىن ئىدى . ئۇنىڭ ۋەكىللىك نەزەرىيەسى (يەنى «تىنچ قەد كۆتۈرۈش» نەزەرىيەسى) ماھىيەتتە سىياسەت مەۋقە ئەمەس ، بەلكى تەشۋىقات رامكىسى ئىدى .

ھالبۇكى ، جېڭ بىجىيەننىڭ خەلقئارادىكى تەسىرىنى ئىنكار قىلغىلى بولمايتتى . (نىكسون دەۋرىدە) ئامېرىكا بىلەن خىتاي ئارىسىدا مۇناسىۋەت ئورنىتىلىش جەريانىدىكى يادرولۇق شەخسلەردىن بىرى بولغان ، ئامېرىكانىڭ تاشقى سىياسەت ساھەسىدىكى گىگانىت ئەرباب ھېنرى كىسسىنگېر 2011 - يىلى نەشر قىلىنغان «خىتاي ھەققىدە» دېگەن ئەڭ بازارلىق كىتابىدا جېڭ بىجىيەننى ماختىغانىدى . جېڭ بىجىيەننىڭ دائىمىي سۆھبەتداشلىرىدىن بىرى بولغان كىسسىنگېر «تىنچ قەد كۆتۈرۈش» ھېكايىسىنى خىتاي ھۆكۈمىتىنىڭ مۇددىئاسى ، دەپ باھالىغانىدى . جېڭ بىجىيەننىڭ تەكلىپىنىڭ ئوتتۇرىغا چىقىپ ئۇزۇن ئۆتمەيلا ھۆكۈمەت تەرەپتىن ئىشلىتىلمەس بولغانلىقى ھەمدە بۇنىڭ ئەزەلدىن سىياسەت بىلەن مۇناسىۋەتسىز ئىكەنلىكىدىن ئىبارەت رېئاللىق نەزەردىن ساقىت قىلىنغانىدى . (39)

ئەكسىچە ، كىسسىنگېرنىڭ خاتا چۈشىنىۋېلىشى «تىنچ قەد كۆتۈرۈش» نىڭ تەسىر كۆرسىتىش ھەرىكىتى سۈپىتىدە قانچىلىك قالتىس ئىكەنلىكىگە دالالەت قىلاتتى . خىتاي دۆلەت بىخەتەرلىكى

منىستىرلىقنىڭ خادىملىرى ئۆزلىرىنىڭ كازابللىق ۋە تىزگىنلەش تېخنىكىلىرىنى ئىشقا سېلىپ، جېڭ بىجىيەن ئوتتۇرىغا قويغان خىتاي توغرىسىدىكى پەرەزلەرنى كۈچەپ تەشۋىق قىلىپ، ئۆزلىرى بىلەن ئالاقە قىلغان كىشىلەرنى «تىنچ قەد كۆتۈرۈش» نىڭ يەنىلا رېئال ئەھمىيەتكە ئىگە ئىكەنلىكىگە ئىشەندۈردى. (40) ئۇلار سىياسىي ئۇرۇشنىڭ يېڭى يېتەكچىلىك قوللانمىسىنى ۋۇجۇدقا چىقىرىش ئۈچۈن، خىتاينىڭ «تىنچ قەد كۆتۈرۈش» نەزەرىيەسى بىلەن ئىستىخبارات ۋە جاسۇسلۇق تېخنىكىلىرىنى بىرلەشتۈرگەندى.

«تىنچ قەد كۆتۈرۈش» ھېكايىسى «خىتاي ئىسلاھات مۇنبىرى» نىڭ جەلپكارلىقىنى كاپالەتكە ئىگە قىلدى. بۇ پەقەت پارتىيە رەھبەرلىرىنىڭ ئاغزىدىن ئاندا - ساندا ئاڭلىنىپ قالغان بولسىمۇ، يەنىلا «خىتاي ئىسلاھات مۇنبىرى» نىڭ مۇتەئەسسىپ ئېقىمغىلا ۋەكىللىك قىلىپ قالماستىن، خىتاي كومپارتىيەسىنى شەكىللەندۈرەلەيدىغانلىقىنىڭ دەلىلىدەك كۆرۈندى. بۇ خىتايدىكى باشقا ئاقلار ئامبارلىرى تەمىنلىيەلمەيدىغان ئەۋزەللىك ئىدى، ئەلۋەتتە. چەتئەللىك كۆزەتكۈچىلەرنىڭ نەزىرىدە، جېڭ بىجىيەن ئەمدى نوقۇل ھالدا مەركىزىي پارتىيە مەكتىپىنىڭ سابىق مۇئاۋىن مۇدىرى ئەمەس ئىدى. «ۋال كوچىسى گېزىتى» نىڭ سۆزى بىلەن ئېيتقاندا، ئۇ «خۇ جىنتاۋنىڭ سىردىشى» ھەمدە «خىتاي كومپارتىيەسىنىڭ ئىچكى ئەھۋالىدىن مۇكەممەل خەۋەردار كىشى» ئىدى. (41) ئامېرىكا دىپلوماتلىرىمۇ بۇ قاراشنى قۇۋۋەتلەپ، ئۇنى «بېيجىڭدىكى ئالىي تاشقى سىياسەت مەسلىھەتچىلىرىنىڭ بىرى» دەپ سۈپەتلەشتى. (42)

«خىتاي ئىسلاھات مۇنبىرى» يەنە پارتىيە ئىچىدىكى باشقا ھوقۇق ۋاستىچىلىرى بىلەنمۇ ئالاقە ئورناتقان بولۇشى مۇمكىن. خىتاينىڭ دىپلوماتىيە سىياسىتىنى كۆزىتىپ كەلگەن تەجرىبىلىك كۆزەتكۈچى بونىي گلىبېزېرا (Bonnie Glaser) كۆرە، بېيجىڭدىكى ئاكادېمىكلار ئەگەر ئۆز پىكرىنى پارتىيە رەھبەرلىرىگە ئاڭلاتماقچى بولسا، ئۆز دوكلاتىنى يۇقىرىغا يەتكۈزۈشتە جېڭ بىجىيەنگە تايىنىدىكەن. شاڭخەيدىكى ئاكادېمىكلار بولسا بۇ جەھەتتە جياڭ زېمىننىڭ ئۇستازى، 2005 - يىلى ئۆلگەنگە قەدەر «خىتاي ئىسلاھات مۇنبىرى» نىڭ ئالىي مەسلىھەتچىسى بولغان ۋاڭ داۋخەنگە (汪道涵) مۇراجىئەت قىلىدىكەن. (43) «خىتاي ئىسلاھات مۇنبىرى» يەنە كىشىلەرگە ئەينى ۋاقىتتىكى خىتاينىڭ مۇئاۋىن دۆلەت رەئىسى، بەلكىم خىتايدىكى ئۈچىنچى نومۇرلۇق ھوقۇقدار زېڭ چىڭخوڭ بىلەن كۆرۈشتۈرۈش ھەققىدە ۋەدە بەرگەندى.

زېڭ چىڭخوڭنىڭ كاتىپى خىتاي دۆلەت بىخەتەرلىكى مىنىستىرلىقىنىڭ نىقاب تەشكىلاتىنىڭ يەنە بىر مەسلىھەتچىسى بولۇپ، ئۇ گاھدا مۇشۇ تەشكىلاتنىڭ چەتئەللىكلەر بىلەن بولغان ئۇچرىشىشىغا ئىشتىراك قىلغان، مەسىلەن ياۋروپا كومىتېتىنىڭ سابىق رەئىسى رومانو پرودى (Romano Prodi) بىلەن كەچلىك تاماق يېگەن ياكى كورپىيەدىكى «جېجۇ تىنچلىق مۇنبىرى» غا قاتناشقاندى. (44)



ھالبۇكى، خىتاي دۆلەت بىخەتەرلىكى مىنىستىرلىقىنىڭ خادىملىرىنىڭ ۋەزىپىسى چەتئەللىكلەرنىڭ كومپارتىيەگە تەسىر كۆرسىتىشىگە ۋە ئۇنىڭ ئىچكى مېخانىزمىنى چۈشىنىشىگە ياردەم بېرىش ئەمەس ئىدى. پارتىيە رەھبەرلىرى بىلەن كۆرۈشۈش «شەرىپى»گە نائىل بولغانلارنىڭ بەزىلىرىدىن — ھەتتا كۆپىنچىسىدىن — شۇنىڭ بەدىلىگە ئاللىقانداق ئىشلارنى قىلىش تەلەپ قىلىنغانىدى. مەسىلەن، «خىتاي ئىسلاھات مۇنبىرى» ۋە خىتاي دۆلەت بىخەتەرلىكى مىنىستىرلىقىدىكى لىن دى ئامېرىكالىق تىنچلىق پائالىيەتچىسى جېرىمى ج. ستوننىڭ (Jeremy J. Stone) خىتاي ئەمەلدارلىرى بىلەن كۆرۈشۈشىگە ياردەم قىلغان بولۇپ، ئەينى چاغدا جېرىمى ستون خىتاي بىلەن تەيۋەننى بىرلىككە كەلتۈرۈش توغرىسىدا سۆھبەت ئۆتكۈزۈپ، خىتاي بىلەن تەيۋەن ئوتتۇرىسىدىكى تالاش-تارتىشنى ئۆز ئالدىغا ھەل قىلىشقا ئۇرۇنۇۋاتقانىدى. لىن دى ھەتتا جېرىمى ستوننى خىتاي رەئىسى جياڭ زېمىن بىلەن كۆرۈشۈشكە تەكلىپ قىلغان، ئەمما بۇنىڭ بىر شەرتى بار بولۇپ، ئۇ تەيۋەن مەسلىسىدە چوقۇم خىتاي ھۆكۈمىتى تەرەپتە چىڭ تۇرۇشى كېرەك ئىدى. ستون بۇ تەكلىپنى رەت قىلغان، ئەمما بىز خىتاي دۆلەت بىخەتەرلىكى مىنىستىرلىقىنىڭ ئۆزلىرى قويۇق باردى-كەلدى قىلغان باشقا نەچچە ئونلىغان كىشىلەرگە قانداق شەرت قويغانلىقى ھەققىدە ھېچقانچە نەرسە بىلمەيمىز. (45)

## توققۇزىنچى باب: WikiLeaks نىڭ خىتاي دۆلەت بىخەتەرلىكى مىنىستىرلىقىنىڭ

### مېزىنى چۈشۈشى

خىتاي دۆلەت بىخەتەرلىكى مىنىستىرلىقىنىڭ سەرخىللارغا تەسىر كۆرسىتىش ھەرىكەتلىرى خىتاينىڭ ئالاھىدە «يەرلىك مەھسۇلاتى»دۇر. بۇ ھەرىكەتلەردە، مۇناسىۋەت شەكىللەندۈرۈش ۋە داۋاملاشتۇرۇش ئىقتىدارى بىرىنچى ئورۇندا تۇرىدۇ. ئەمەلىيەتتە ئامېرىكا، ياۋروپا، ياپونىيە ياكى ئاۋسترالىيەدىكى سەرخىللارنى ئىندەككە كەلتۈرۈش بۇ ھەرىكەتلەردىكى ئاخىرقى نىشانىدۇر. خىتاي دۆلەت بىخەتەرلىكى مىنىستىرلىقىنىڭ خادىملىرى يەڭ ئىچىدە ئۆز نىشانلىرىنى تىزگىنلەشكە ئۇرۇنۇپ، ئۇلارغا نەپ يەتكۈزىدۇ ۋە كېيىن ئەسقاتىدىغان ئىشەنچ يېتىلدۈرىدۇ. گەرچە ئادەتتە بۇ خىل «ئېلىم-پېرىم»لارنىڭ تەپسىلاتىدىن ۋاقىپلىنىشقا ئىمكانىيەت بولمىسىمۇ، ئەمما بىز WikiLeaks (ئېلىم-پېرىم) — 2006 - يىلى قۇرۇلغان نەشرىيات ۋە تاراتقۇ ئاپپاراتى بولۇپ، نامسىز مەنبەلەر تەمىنلىگەن مەخپىي ھۆججەتلەرنى ۋە باشقا ماتېرىياللارنى ئاشكارىلىغانلىقى بىلەن مەشھۇر، تارقىلىق بۇ ھەقتە بەزى مەلۇماتلارغا ئېرىشتۇق.

ختاي دۆلەت بىخەتەرلىكى مىنىستىرلىقىنىڭ قارمىقىدىكى «ختاي ئىسلاھات مۇنبىرى» خىتايدىكى باشقا ئاقلار ئامبىرىغا قارىغاندا سىياسىي ساھەنىڭ ۋە ھۆكۈمەتنىڭ ئەڭ يۇقىرى قاتلىمىدىكى چەتئەللىكلەرنى ئۆزىگە جەلپ قىلالايتتى. گەرچە ئۇنىڭ «تىنچ قەد كۆتۈرۈش» توغرىسىدىكى ۋەدىسىنىڭ يالغانلىقى ئىسپاتلانغان بولسىمۇ، ئەمما ئۇ كىشىلەرنى خىتاي ھۆكۈمدارلىرىنىڭ ۋاستىچىلىرى بىلەن ئۇچرىشىدىغان پۇرسەت بىلەن تەمىنلىدى، ھەتتا ئىنتايىن قىسمەن ئەھۋالدا، ئۇ كىشىلەرنى خىتاي رەھبەرلىرى بىلەن بىۋاسىتە كۆرۈشتۈرگەن بولۇشىمۇ مۇمكىن. خىتاي دۆلەت بىخەتەرلىكى مىنىستىرلىقى بۇ ھوقۇقلارنى ئىشلىتىشنى ئۆگىنىۋالغاندىن كېيىن، ئاجايىپ يېڭىچە مەنزىرە ئۇنىڭ ئالدىدا نامايەن بولدى. ئۇ ئەمدىلىكتە دۇنيادا ئالدىنقى قاتاردا تۇرىدىغان چەتئەللىك ئاكادېمىكلار ۋە تەدبىر بەلگىلىگۈچىلەر بىلەن ئىلگىرىكىگە قارىغاندا تېخىمۇ كۆپ يېپىق سۆھبەت ئۆتكۈزەلەيتتى ۋە ئېلىم-پېرىم قىلالايتتى. بۇ خۇسۇسىي ئۇچرىشىشلار خىتاي جاسۇسلىرى ئىلگىرى پەقەت ئارزۇلا قىلالايدىغان بۇ خىل تەسىر كۆرسىتىش ھەرىكەتلىرىنى يېڭى مۇمكىنچىلىكلەرگە ئىگە قىلدى.

ئالدىنقى ئەسىرنىڭ 60-يىللىرىدىكى خىتاي چەتئەل ئىستىخباراتى خادىملىرىغا ئۆز مېھمانلىرىنى خىتايچە تاماقلار بىلەن ئىندەككە كەلتۈرۈش ئۆگىتىلگىنىگە ئوخشاش، خىتاي دۆلەت بىخەتەرلىكى مىنىستىرلىقى ئۇيۇشتۇرغان مەخپىي يىغىلىشلاردىن ۋۇجۇدقا چىققان يېقىنلىق تۇيغۇسى تەسىر كۆرسىتىش ۋە خۇشامەتچىلىككە ئەڭ ياخشى شارائىت ھازىرلاپ بەردى. «ختاي ئىسلاھات مۇنبىرى»دىكى خىزمەتچىلەر ھەمىشە ئۆز مېھمانلىرىغا پارتىيەنىڭ ئىچكى ئەھۋاللىرى توغرىسىدا تېخىمۇ كۆپ ئۇچۇرلارنى ئاشكارىلاشنى خالايتتى ۋە بۇنىڭغا قانداق ئىدى. خىتايىنى چۈشىنىشكە ئىنتىلىدىغان چەتئەللىكلەر — بۇلارنىڭ بەزىلىرىنىڭ تەييارلىقى باشقىلارنىڭكىدەك پۇختا ئەمەس ئىدى — ئۆزلىرىنىڭ پارتىيەنىڭ ئىچكى ئەزالىرى تەرىپىدىن ئىشەنچلىك بىر چەمبەرگە ئېلىپ كىرىلگەنلىكىگە ئىشىنىپ قالاتتى. ئامېرىكالىق بىر خىتاي شۇناس مۇنداق دېگەن: «ختايىلار بىلەن باردى-كەلدى قىلغان نۇرغۇن كىشىلەر بۇ تەتقىقات ئاپپاراتلىرىنى ئانچە بىلىپ كەتمەيدۇ، ھەتتا ئۇلار ئۆزلىرى باردى-كەلدى قىلىپ يۈرگەن خىتايىلارنىڭ جاسۇسى ياكى ئەمەسلىكىمۇ ئانچە كۆڭۈل بۆلمەسلىكى مۇمكىن.» (1) بەزىلەر بۇ تەشكىلاتنىڭ خادىملىرى ئىچىدە جاسۇسلار بارلىقىنى بىلىشىمۇ، ئەمما بۇ خىل مۇناسىۋەتنى پايدىلىق دەپ ئويلىغان ۋە ئۆزلىرى بىلەن كۆرۈشۈۋاتقانلارنى خىتاي دۆلەت بىخەتەرلىكى مىنىستىرلىقىدىكى ئىسلاھاتچىلار، دەپ قارىغان.

دەماللىققا بۇ تاكتىكىدا ھېچقانداق يېڭى ياكى ھەيران قالارلىق نەرسە يوقتەك كۆرۈنىدۇ. سوۋېت ئىتتىپاقى ئۆز ھاكىمىيىتىنىڭ دەسلەپكى يىللىرىدا قانداق بىر مەيدان جاسۇسلىققا قارشى تۇرۇش ھەرىكىتىنى ئېلىپ بېرىپ، پادىشاھنى قوللايدىغان ساختا تەشكىلاتتىن پايدىلىنىپ چەتئەل جاسۇسلىرىنى قىزىقتۇرۇپ، ئەنگلىيە، فرانسىيە، پولشا، فىنلاندىيە ۋە بالتىق دېڭىزى دۆلەتلىرىنىڭ ئىستىخبارات خادىملىرىنى تونۇشقا چۈشۈرگەنىدى. (2) 1968-يىلى «پراگا باھارى» باشلانغاندىمۇ

ئوخشاش تاكتىكا قوللىنىلغان بولۇپ، ئەينى ۋاقىتتا KGB چېخوسلوۋاكىيىگە 15 جاسۇس ئەۋەتىپ، ئۇلارنى نامايىشقا ھېسداشلىق قىلىدىغان غەربلىكلەر سۈپىتىدە كۆرسەتكەن ۋە بۇ ئارقىلىق يەرلىك ئەكسىئىنقىلابچىلارنى تېپىپ چىقىشقا مۇۋەپپەقىيەت بولغان. (3)

«ختاي ئىسلاھات مۇنبىرى» نىڭ يۇقىرىقى پىلانلاردىن پەرقى شۇكى، ئۇ ئوخشاش ئۇسۇللارنى ئىشلىتىپ، جاسۇسلارنى تۇتۇشنى ئەمەس، بەلكى پائال ھالدا چەتئەللىك سەرخىللارغا ھېبرى كىسىنگېرنىڭ تەبىرىدىكى «گۈزەل ۋە سىرلىق دۆلەت» (يەنى خىتاي) نىڭ پەۋقۇلئاددە مۇرەككەپ ۋەزىيىتى ھەققىدە «مەلۇمات» بېرىشكە تىرىشىپ، كۈچلۈك يالغانچىلىق ۋە ھېكايىلەرنى خەلقئارالىق بايانغا ئايلاندۇرۇشنى مەقسەت قىلغان. (4) ئۇلارنىڭ يېپىق ئۇچرىشىشلاردا قىلغان سۆزلىرىگە زىت رەسمىي باياناتلارمۇ «پارتىيە ئىچىدىكى مۇتەئەسسىپلەر بىلەن قاتتىق قوللارنىڭ ھېلىمەم ھوقۇق كۈرىشى قىلىۋاتقانلىقى» نىڭ دەلىلى سۈپىتىدە ئاسانلا بىر تەرەپكە قايىرىپ قويۇلالايتتى ھەمدە «غەرب ئەللىرى خىتاي كومپارتىيەسىنىڭ رەھبەرلىك قاتلىمىدىكى لىبېراللارنىڭ تېخىمۇ كۆپ ھوقۇققا ئېرىشىشىگە ياردەم قىلىشى كېرەك» ياكى «ختاي رەھبەرلىرى خۇسۇسىي سورۇنلاردا <ئاز ساندىكى تەلەپلىكلەر> گە ئاشكارىلىغان (ختايىنى لىبېراللاشتۇرۇش، دېموكراتىكلاشتۇرۇش دېگەندەك) خىياللىرىنى ئوچۇق جاكارلاشقا تېخى تەييارلىنىپ بولالمىدى» دەپ قارىلاتتى. ئۇلارنىڭ خاتالىشىشى مۇمكىن ئەمەس ئىدى.

ھەممىدىن مۇھىمى، بۇ ھەرىكەتلەردە تۇتۇلۇپ قېلىش ياكى ئاشكارىلىنىش خەۋپى يوق ئىدى. چۈنكى، نىيەتنىڭ قانچىلىك رەزىل بولۇشىدىن قەتئىينەزەر، باشقىلار بىلەن پاراڭلىشىش ۋە ئۇلارنى ئۆزىگە تارتىش قانۇنسىز ئىش ئەمەس ئىدى. «ختاي ئىسلاھات مۇنبىرى» دىكى خىتاي دۆلەت بىخەتەرلىكى مىنىستىرلىقى خادىملىرىنىڭ ئامېرىكاغا بارغاندا كىشىلەرنى ئۆزى ئۈچۈن خىزمەت قىلىشقا تەكلىپ قىلىشىنىڭ ھېچقانداق ئورنى يوق ئىدى، چۈنكى بۇنداق قىلىش خەتەرلىك ئىدى ھەمدە نىشانلانغان كىشى خىتايىنى زىيارەت قىلغاندا، ئۇلارنى «دوستانە» كەيپىياتتا ئىندەككە كەلتۈرۈش مۇمكىن ئىدى. كۆپىنچە ۋاقىتلاردا، خىتاي دۆلەت بىخەتەرلىكى مىنىستىرلىقىنىڭ بۇ ئەمەلدارلىرى «ئۇزۇنغا سوزۇلغان جەڭ» قىلىشىنى ياخشى كۆرىدىغان بولۇپ، كىشىلەرنى ئۆزلىرى بىلەن ھەمكارلىشىشقا (تېخىمۇ توغرىسى جاسۇسلۇق قىلىشقا) كۆندۈرۈش پەقەتلا بۇ جەڭدىكى تاكتىكىلارنىڭ بىرىدۇر. ئۇلارنىڭ شوئارى «ئاۋۋال دوست تۇتۇپ، ئاندىن نېمە ئىش يۈز بېرىدىغانلىقىغا قاراڭ» بولۇشى مۇمكىن.

«ختاي ئىسلاھات مۇنبىرى» گە ئولىشىۋالغان خىتاي شۇناسلار ۋە تەدبىر بەلگىلىگۈچىلەر بۇ ئاپپاراتنىڭ پىلاندىن بىخەۋەر ئىدى. قانداق بولۇشىدىن قەتئىينەزەر، قانۇن ئىجرائات تارماقلىرى بۇ پائالىيەتلەرنى ئاشكارىلاشقا قىزىقمايتتى، چۈنكى ئەينى ۋاقىتتا بۇ پائالىيەتلەر قارىماققا ئەھمىيەتسىزدەك كۆرۈنگەنىدى ۋە بۇ خۇسۇستا ئەرز قىلىش قىيىن ئىدى. بۇنىڭدىن سىرت، بۇنداق

قىلماسلىقنىڭ (يەنى خىتاينىڭ دەماللىققا «قانۇنسىز» دېگىلى بولمايدىغان بۇ خىل پائالىيەتلىرىگە كىرىشىۋالماسلىق ۋە بۇلار توغرىسىدا ئەرز سۇنماسلىقنىڭ) كۈچلۈك قانۇنىي ۋە سىياسىي سەۋەبلىرى بار ئىدى. خىتاينىڭ ئۆچ ئېلىشىدىن قورقۇلغانلىقى ئۈچۈن، خىتاي دۆلەت بىخەتەرلىكى مىنىستىرلىقىنىڭ ئامېرىكا زېمىنىدىكى ھەرىكەتلىرىگە پائال مۇداخىلە قىلىش تەكلىپلىرى دائىم تەدبىر بەلگىلىگۈچىلەر تەرىپىدىن رەت قىلىناتتى. (5)

## WikiLeaks ئاشكارىلىغان مەخپىيەتلىكلەر

2010 - يىلى WikiLeaks ئاشكارىلىغان مەخپىيەتلىكلەر كىشىلەرنى خىتاينىڭ بۇ خىل تەسىر كۆرسىتىش ھەرىكەتلىرىگە قارىتا تېخىمۇ ئېنىق تونۇشقا ئىگە قىلدى. مەزكۇر ئاپپارات (يەنى WikiLeaks) ئەينى ۋاقىتتا ئىراقتىكى ئامېرىكا قوشۇنىدا ئىستىخبارات تەھلىلچىسىلىك ۋە زېمىنىنى ئۆتەۋاتقان چېلىسى ماننىڭ (chelsea manning) ئوغرىلىغان ئامېرىكا ھۆكۈمىتىنىڭ 251 مىڭ 287 پارچە مەخپىي دىپلوماتىك تېلېگراممىسىنى ئاشكارىلاپ جاھان ئەھلىنى ھاڭ- تاڭ قالدۇردى. بۇ ھۆججەتلەر كىشىلەرنىڭ ئامېرىكا ھۆكۈمىتىنىڭ — كۆپىنچىسى مەخپىي بولغان — ئىچكى مۇزاكىرىلىرى، بەس- مۇنازىرىلىرى ۋە كېلىشىملىرى بىلەن تونۇشۇش ئىمكانىيىتىگە ئىگە قىلدى.

ئامېرىكانىڭ بېيجىڭدىكى باش ئەلچىخانىسى بۇ قېتىملىق ئاشكارىلاش دولقۇنىدا مېزى چۇۋۇلغان دىپلوماتىك ئاپپاراتلارنىڭ بىرى بولۇپ، بۇ ئەلچىخانا ئامېرىكا دۆلەت ئىشلىرى مەھكىمىسى، دۆلەت بىخەتەرلىكى كېڭىشى ۋە مەركىزىي ئىستىخبارات ئىدارىسىگە توختىماي تېلېگرامما ئەۋەتىپ تۇرغانىدى. ئامېرىكا دىپلوماتىلىرى باشقا دۆلەتلەرنىڭ دىپلوماتىلىرىغا ئوخشاشلا، خىتاينىڭ سىياسىتىنى چۈشىنىش ئۈچۈن مۇۋاپىق مەنبەلەرنى تېپىش جەريانىدا، ھۆكۈمەت ئورگانلىرى، ئاقىللار ئامبىرى، ئۇنىۋېرسىتېتلار، تاراتقۇ ۋە سودا ساھەلىرىدە دوست تېپىش ئۈچۈن نەچچە ئون يىل ۋاقىت سەرپ قىلغانىدى. بۇ «دوست»لار دىپلوماتىلارغا نىسبەتەن گويا پۇلغا ئوخشايتتى، ئۇلار مۇشۇ «دوست»لىرىدىن ئىگىلىگەن ئۇچۇر ۋە چۈشەنچىلەر ئارقىلىق ئۆز دۆلىتىدىكى كاتتېباشلارنىڭ ئالدىدا يۈز تاپاتتى.

ئامېرىكانىڭ بېيجىڭدىكى باش ئەلچىخانىسىنىڭ ئاشكارىلانغان تېلېگراممىلىرىدا خىتايدىكى يۈزلىگەن ئالاقىچىلەرنىڭ ئىسمى كۆرسىتىلگەنىدى. بۇلارنىڭ ئارىسىدا خىتاينىڭ ھۆكۈمەت ئەمەلدارلىرى، داڭلىق ئاكادېمىكلار، ئاخباراتچىلار ۋە پائالىيەتچىلەر بار ئىدى. ھەممىدىن چاتقى، بۇلارنىڭ ئارىسىدىكى نۇرغۇن كىشىلەرگە «قاتتىق قوغدىلىدىغان» (strictly protected) ئۇچۇر

مەنبەسى دەپ بەلگە قويۇلغان بولۇپ، ئۇلارنىڭ كىملىكى قاتتىق مەخپىي تۇتۇلۇشى كېرەك ئىدى. بۇلارنىڭ ئارىسىدىكى بەزى كىشىلەرگە نىسبەتەن، بۇ ئىشنىڭ ئاقىۋىتى تولىمۇ يامان بولىدىغاندەك قىلاتتى.

پارتىيە سۆيەر خىتاي مىللەتچىلىرى بۇنىڭدىن قاتتىق غەزەپلەندى. گەرچە خىتاي تاراتقۇلىرى خىتاي ھۆكۈمىتىنىڭ گۇگۇلغا تور ھۇجۇمى قىلغانلىقى ئىلگىرى سۈرۈلگەن تېلېگراممىنى ئۆز ئىچىگە ئالغان ھۆججەتلەرنىڭ ئاشكارىلانغانلىقىنى خەۋەر قىلىشتا ئىككىلەنگەن بولسىمۇ، ھاياجانلانغان تورداشلار خىتاينىڭ «تور سەددىچىنى» دىن ھالقىپ ئۆتۈپ، WikiLeaks تور بېتىنى زىيارەت قىلىشتى. (6) نەتىجىدە، ئارىدىن ئۇزۇن ئۆتمەيلا «ۋەتەن خائىنلىرى» ۋە «ئامېرىكانىڭ كۆز-قۇلاقلىرى» نىڭ تىزىملىكى خىتايدىكى ھەرقايسى تور مۇنبەرلىرىدە تارقىلىپ كەتتى. (7)

ئەمما، WikiLeaks يەنە ئامېرىكا ھۆكۈمىتىنىڭ نۇرغۇن نادانلىقلىرىنىمۇ ئاشكارىلىدى. تېلېگراممىلاردا ئامېرىكا دىپلوماتلىرىنىڭ قىلتاققا قانداق چۈشۈپ قالغانلىقى كۆرسىتىلگەندى: خىتاي دۆلەت بىخەتەرلىكى مىنىستىرلىقىنىڭ خادىملىرى مۇۋەپپەقىيەتلىك ھالدا دوستانە ئالاقىچىلەر ۋە ئۇچۇر مەنبەسىنىڭ سىياقىغا كىرىۋالغانىدى. خىتاي دۆلەت بىخەتەرلىكى مىنىستىرلىقىنىڭ خادىملىرى دىپلوماتىك تېلېگراممىلار ئارقىلىق، ئامېرىكانىڭ ھوقۇق مەركىزىدىكى تەدبىر بەلگىلىگۈچىلەر بىلەن بىۋاسىتە سۆزلىشىش ۋە ئۇلارنىڭ خىتاي ھەققىدىكى چۈشەنچىلىرىنى كونترول قىلىش ئىمكانىيىتىگە ئېرىشكەندى. ئامېرىكا دىپلوماتلىرىنىڭ بۇ تېلېگراممىلارغا باسقان «مەخپىيلىك تامغىسى» شۇ تېلېگراممىلارنى ئوقۇغان ھۆكۈمەت خادىملىرىنىڭ مەزكۇر ئۇچۇر مەنبەلىرىگە بولغان ئىشەنچىسىنى تېخىمۇ ئاشۇرغان. بۇ قارىماققا ئىنتايىن ئاقىلانە ھەرىكەت بولۇپ، ئۆتمۈشكە نەزەر سېلىنغاندا، بۇنىڭدىن قېچىپ قۇتۇلغىلى بولمايدىغاندەك قىلاتتى.

بۇ خىتاي دائىرىلىرىنىڭ نېمە ئۈچۈن ئامېرىكا ئەلچىخانىسىدىكى ئۇچۇر مەنبەلىرىگە قارىتا ھەرىكەت قوللانمىغانلىقىنىڭ سەۋەبىنى چۈشەندۈرۈپ بېرىدۇ: بۇلارنىڭ نۇرغۇنلىرى ئەمەلىيەتتە خىتاي دۆلەت بىخەتەرلىكى مىنىستىرلىقىنىڭ ئىستىخبارات مۈلۈكلىرى (intelligence asset) — ئىستىخبارات پائالىيەتلىرىدە، «ئىستىخبارات مۈلكى» ئىستىخبارات ئورگىنى ياكى ھۆكۈمەتكە ئۇچۇر ياكى ياردەم بېرەلەيدىغان ئادەم ياكى ئورۇننى كۆرسىتىدۇ. ئىستىخبارات ئاپپاراتلىرى بۇ خىل «ئىستىخبارات مۈلۈكلىرى» نى قوبۇل قىلالايدۇ، باشقۇرالايدۇ ۋە ئۇچۇر توپلاش، ھەرىكەت ئېلىپ بېرىش، ۋە ياكى ۋەزىيەتتە تەسىر كۆرسىتىش ئۈچۈن ئىشلىتەلەيدۇ. بۇ «مۈلۈك» لەر جاسۇس، ئۇچۇر بەرگۈچى، ئىچكى خادىم ياكى سانلىق مەلۇماتلارنى توپلاپ تەھلىل قىلىدىغان تېخنىكىلىق سىستېمىلار قاتارلىق تۈرلۈك شەكىللەردە بولىدۇ. «ئىستىخبارات مۈلۈكلىرى» نىڭ قىممىتى ئۇلارنىڭ سەزگۈر ئۇچۇرلارغا ئېرىشىش ئىمكانىيىتى، ئىشەنچلىكلىكى ۋە ئىستىخبارات ئاپپاراتىنى پايدىلىق چۈشەنچە بىلەن تەمىنلەش ياكى قوللاش ئىقتىدارىغا باغلىق، ت) ياكى يوشۇرۇن خادىملىرى ئىدى. ھازىرغا قەدەر ھېچكىمنىڭ

دېپلوماتىك ئالاقىچى دەپ ئاتالغانلىقى ئۈچۈن قاتتىق جازاغا ئۇچرىغانلىقى مەلۇم ئەمەس. خىتاي بىخەتەرلىك ئاپپاراتلىرىنىڭ نۇقتىسىدىن ئېلىپ ئېيتقاندا، بۇ خىل ئالاقىلەر ھېچقانداق زىيان كەلتۈرۈپ چىقارمايلا قالماستىن، ئامېرىكاغا قارشى ھەرىكەت قىلىشنىڭ ئالتۇندەك پۇرسىتى ئىدى. (8)

بۇ جەھەتتە، خىتاي دۆلەت بىخەتەرلىكى مىنىستىرلىقى باش قاتۇرىدىغان تېخىمۇ چوڭ مەسىلە بار ئىدى. مەزكۇر مىنىستىرلىقنىڭ قارشى جاسۇسلىرى (counterspy) — دۈشمەن دۆلەتنىڭ جاسۇسلىقىغا قارشى جاسۇسلىق بىلەن شۇغۇللىنىدىغان بىخەتەرلىك خادىمى، ت) بۇ مىنىستىرلىقنىڭ تارىخىدىكى ئەڭ چوڭ تەھدىتلەرنىڭ بىرىنى رەھىمسىزلەرچە يوقىتىش ئالدىدا تۇرۇۋاتاتتى. ئالدى بىلەن، 2012-يىلى «روپېرس ئاگېنتلىقى» نىڭ خەۋىرىگە كۆرە، خىتاي دۆلەت بىخەتەرلىكى مىنىستىرلىقىنىڭ مۇئاۋىن مىنىستىرى لۇ جوڭۋېينىڭ (Lu Zhongwei) ياردەمچىسى «ئامېرىكا مەركىزى ئىستىخبارات ئىدارىسى ئۈچۈن خىزمەت قىلغان» دېگەن گۇمان بىلەن قولغا ئېلىنغان. (9) ئىلگىرى خىتاي دۆلەت بىخەتەرلىكى مىنىستىرلىقىنىڭ قارمىقىدىكى «خىتاي ھازىرقى زامان خەلقئارا مۇناسىۋەتلەر ئىنستىتۇتى» دېگەن ئاقىللار ئامېرىكىنىڭ باشلىقى بولغان، ياپونشۇناس لۇ جوڭۋېيمۇ ۋەزىپىسىدىن توختىتىلغانىدى. ئۇنىڭ ياردەمچىسىنىڭ ئاقىۋىتى نامەلۇم ئىدى. تەتقىقاتچى مۇخبىر زاك دورفماننىڭ (Zach Dorfman) كېيىن ئاشكارىلىغىنىدەك، بۇ پەقەت خىتاي دۆلەت بىخەتەرلىكى مىنىستىرلىقىنىڭ CIA نىڭ خىتايىدىكى ئۇچۇر مەنبەلىرىنى يوقىتىشنى مەقسەت قىلغان «قانلىق» ھەرىكىتىنىڭ مۇقەددىمىسى ئىدى. بۇ ھەرىكەتتە ئوتتۇردىن ئارتۇق ئادەمگە ئۆلۈم جازاسى ئىجرا قىلىنغان بولۇپ، بۇلارنىڭ نۇرغۇنى خىتاي دۆلەت بىخەتەرلىكى مىنىستىرلىقىنىڭ ئۆزىنىڭ ئادەملىرى ئىدى. (10) دەرىجىدىن تاشقىرى سەزگۈر بۇ مەخپىي ئالاقىچىلەر ئادەتتە WikiLeaks ئاشكارىلىغان ھۆججەتلەردە كۆرۈنمەيدىغان ئۇچۇر مەنبەلىرى ئىدى. ئامېرىكا مەركىزىي ئىستىخبارات ئىدارىسىنىڭ باش شتابقا ئۇچۇر ئەۋەتىدىغان (تېلېگراممىلاردىن باشقا) تېخىمۇ بىخەتەر سىستېمىسى بار ئىدى.

شۇنىڭ بىلەن بىر ۋاقىتتا، خىتاينىڭ كەم دېگەندە ئون ئىككى نەپەر مەخپىي ئىستىخبارات خادىمى — بۇلار پەقەت مەن ئېنىق جەزم قىلالىغانلىرى — ئەلچىخاننىڭ ئالاقىچىلىرى ئىدى. دېپلوماتىلار ئۇلار ھەققىدە يازما يازغاندا ياكى باش ئەلچىلەر ئۇلارنىڭ سۆزلىرى نەقىل قىلىنغان تېلېگراممىلارغا ئىمزا قويغاندا ئۇلارنى خىتاي دۆلەت بىخەتەرلىكى مىنىستىرلىقىنىڭ خادىمى دەپ تونۇمىغانىدى. ۋاشىنگتوندىكى شۇ يازمىلارنى ۋە تېلېگراممىلارنى ئوقۇغان ھۆكۈمەت خادىملىرىنىڭ نەزىرىدە، سۆزلىرى نەقىل قىلىنغان بۇ جاسۇسلار خىتاي سىياسىتىگە قارىتا ئادەتتىن تاشقىرى چۈشەنچىگە ئىگە ئاكادېمىكلار ۋە ئاقىللار ئامبىرى مۇتەخەسسسلرى ئىدى. بۇنىڭغا سېلىشتۇرغاندا، ئامېرىكا دېپلوماتىلىرى خىتاي دۆلەت بىخەتەرلىكى مىنىستىرلىقىنىڭ 11-ئىدارىسىدىكى (سىرتتىكىلەر بۇ ئىدارىنى «خىتاي ھازىرقى زامان خەلقئارا مۇناسىۋەتلەر ئىنستىتۇتى» دېگەن نام بىلەن بىلىدۇ) بىر

تۈركۈم ئاكادېمىكلارنىڭ سۆزلىرىنى نەقىل قىلغاندا ، ئۇلارنىڭ بۇ ئورگان بىلەن بولغان مۇناسىۋىتىنى ئاساسەن تىلغا ئالغان. (11)

خىتاي دۆلەت بىخەتەرلىكى مىنىستىرلىقى ئامېرىكا دىپلوماتلىرى بىلەن باردى - كەلدى قىلىشتەك ئەڭ ئىشەنچسىز ۋەزىپىنى ئورۇنداشقا ئەڭ قابىل خادىملىرىنى تاللىغان . ئۇلار تاللىنىشىغا بىر قانچە ئۇلۇق تەلەپنى ھازىرلىغانلىقى قىسمەن سەۋەب بولغان . بىرىنچىدىن ، ئۇلارنىڭ ھەممىسى ساداقەتمەن ۋە ئىشەنچلىك پارتىيە ئەزالىرى بولۇشى كېرەك ئىدى ، چۈنكى ئۇلار ئامېرىكا جاسۇسلىرىنىڭ ئىندەككە كەلتۈرۈش نىشانى بولۇشى مۇمكىن ئىدى . پاكىتلاردىن مەلۇم بولغىنىدەك ، ئۇلار يەنە ئامېرىكا ۋە خىتاينىڭ دىپلوماتىيە سىياسىتى جەھەتتىكى كەسپىي بىلىمى سەۋەبلىكىمۇ تاللانغاندەك قىلىدۇ . ئاخىرىدا ، ئۇلاردا چوقۇم ئامېرىكىلىقلارنىڭ كاللىسىغا چوڭقۇر ئورناپ كەتكۈدەك يالغان - ياۋىداقلىرىنى توقۇش تەجرىبىسى بولۇشى كېرەك ئىدى .

«خىتاي ئىسلاھات مۇنبىرى» تىلغا ئېلىنغان 41 پارچە ئاشكارىلانغان تېلېگراممىنىڭ ئىچىدە ، بۇ ئۆلچەملەرنىڭ ھەممىسىگە ماس كېلىدىغان ئۈچ كىشى تولىمۇ گەۋدىلىك بولۇپ ، ئۇلار دىڭ كۈيسوڭ (Ding Kuisong) ، شۆ فۇكاڭ (Xue Fukang) ۋە ساۋ خۇاينىن (Cao Huayin) ئىدى . بۇ كىشىلەرنىڭ ھەممىسى نىقاب تەشكىلاتىنىڭ پېشقەدەم ئەزالىرى ۋە خىتاي دۆلەت بىخەتەرلىكى مىنىستىرلىقىنىڭ يۇقىرى دەرىجىلىك ئەمەلدارلىرى بولۇپ ، ئاساسەن مۇئاۋىن ئىدارە باشلىقى دەرىجىلىك ئەمەلدارلار ئىدى .

## دىڭ كۈيسوڭ

«خىتاي ئىسلاھات مۇنبىرى» نىڭ ئەينى ۋاقىتتىكى مۇئاۋىن رەئىسى دىڭ كۈيسوڭ ئاكادېمىك يىغىنلارنىڭ دائىملىق ئىشتىراكچىسى ئىدى . خىتاينىڭ تاشقى سىياسىتىنى تەتقىق قىلىدىغان ئەڭ تەجرىبىلىك تەتقىقاتچىلار ئۇنى ياخشى تونۇيتتى . ئۇنىڭ ھەقىقىي ئىلمىي ئۇنۋانى بار بولۇپ ، ھەمىشە جېڭ بىجىيەن بىلەن بىللە يۈرەتتى . بۇ ئىككىيلەن بىر - بىرىنى تولۇقلايتتى . جېڭ بىجىيەن پۈتۈن كەسپىي ھاياتىنى نەزەرىيەۋى بىلىم يېتىلدۈرۈش ، ھۆكۈمەتنىڭ سىياسىي لىنىيەسىنى تەتقىق قىلىش ۋە ئۇلارنى ئىزاھلاشقا سەرپ قىلغانىدى . دىڭ كۈيسوڭ جېڭ بىجىيەننىڭ ئومۇمىيەت قارىشىنىڭ كۈچىيىشىگە تۈرتكە بولۇپ ، ھەم بىخەتەرلىك تەتقىقاتچىسى ، ھەم جاسۇس سۈپىتىدە ئۇنى ئەمەلىي بىلىملەر بىلەن تەمىنلىگەنىدى . (12)

دىڭ كۈيسوڭ ئۆز نۆۋىتىدە يەنە جەلپكار ئىدى. ئامېرىكانىڭ بىر نەپەر سابىق ئىستىخبارات خادىمى بۇ ھەقتە مۇنداق دېگەن: «مەن ئۇنى ئانچە - مۇنچە ياقىتۇرۇپ قالغانىدىم، ئۇنىڭ ئېنگىلىزچىسى راۋان ئىدى، شۇنداقلا ئۇنىڭ ۋۇجۇدىدا زىيالىيلارغا خاس پۇراق بار ئىدى.» (13) دىڭ كۈيسوڭ كەمبىرچ ئۇنىۋېرسىتېتىدا ۋە لوندوندىكى خەلقئارا ئىستراتېگىيەلىك تەتقىقات يۇرتىنىڭ (بۇ دۇنيادىكى ئەڭ چوڭ ئاقلار ئامبىرىنىڭ بىرىدۇر) قارمىقىدىكى ئاپپاراتتا زىيارەتچى تەتقىقاتچى بولۇپ تۇرۇۋاتقان مەزگىلدە ئەنگىلىيە تەلەپپۇزىغا ئادەتلەنگەنىدى. (14)

دىڭ كۈيسوڭ خىتاي دۆلەت بىخەتەرلىكى مىنىستىرلىقىغا قاراشلىق «خەلقئارا مۇناسىۋەتلەر ئۇنىۋېرسىتېتى» نى پۈتتۈرگەن ۋە «خىتاي ھازىرقى زامان خەلقئارا مۇناسىۋەتلەر ئىنىستىتۇتى» دا 15 يىل خىزمەت قىلغان بولۇپ، ئۇنىڭ نەشر قىلىنغان ئەسەرلىرى خېلى كۆپ. بەزىلەر «خىتاي ھازىرقى زامان خەلقئارا مۇناسىۋەتلەر ئىنىستىتۇتى» نىڭ خىتاي دۆلەت بىخەتەرلىكى مىنىستىرلىقى بىلەن بولغان باغلىنىشىنى تۆۋەن مۆلچەرلىشىدۇ، ئەمما ئۇ ئەمەلىيەتتە خىتاي دۆلەت بىخەتەرلىكى مىنىستىرلىقىنىڭ رەسمىي تارمىقىدۇر. ئۇنىڭ تەخمىنەن 400 نەپەر تەھلىلچىسى خىتاي دۆلەت بىخەتەرلىكى مىنىستىرلىقىنى ۋە خىتاي رەھبەرلىرىنى ئىستىخبارات دوكلاتلىرى بىلەن تەمىنلەيدۇ. گەرچە بۇ ئىنىستىتۇتنىڭ نۇرغۇن ئاكادېمىكلىرى — شۇلارنىڭ بىرى خىتاي دۆلەت بىخەتەرلىكى مىنىستىرلىقىنىڭ «تېررورلۇققا قارشى تۇرۇش ئىدارىسى» نىڭ باشلىقلىق ۋەزىپىسىنى قوشۇمچە ئۆتىگەن — ھەرخىل ئەمەلىي ۋەزىپىلەرنى نۆۋەتلىشىپ ئۆتەيدىغان بولسىمۇ، ئەمما بۇ ئىنىستىتۇتنىڭ ئىستىخبارات توپلاش جەھەتتىكى رولى كەمدىن كەم تونۇپ يېتىلدى. دىڭ كۈيسوڭ بۇنىڭ مىساللىرىدىن بىرىدۇر. (15)

دىڭ كۈيسوڭ «خىتاي ھازىرقى زامان خەلقئارا مۇناسىۋەتلەر ئىنىستىتۇتى» دا شەرقىي جەنۇبىي ئاسىيا ۋە ئامېرىكا تەتقىقاتىغا رەھبەرلىك قىلغانلىقى بىلەن تونۇلغان، ئەمما ئۇ رەسمىي تەشكىلىي جەدۋەلدە كۆرگىلى بولمايدىغان تارماقتىمۇ ئىشلەپ باققان. ئىسمى ۋە بۇرچىدىن قارىغاندا، «خىتاي ھازىرقى زامان خەلقئارا مۇناسىۋەتلەر ئىنىستىتۇتى» نىڭ «دۇنياۋى داڭلىق ئەربابلار تەتقىقات مەركىزى» خىتاي دۆلەت بىخەتەرلىكى مىنىستىرلىقى ئىجتىمائىي تەكشۈرۈش ئىدارىسىگە ئوخشاشلا، تەسىردار شەخسلەرگە قارىتا ئەتراپلىق ماتېرىيال توپلاش ۋە تەھلىل قىلىش ئەنئەنىسىدىن مەنبەلەنگەندەك قىلىدۇ. (16) بۇ مەركەزنىڭ مۇستەھكەم خەلقئارالىق «پىكىرىي رەھبەرلەر» ھەققىدە تەرجىمىھال ئۇچۇرى بىلەن تەمىنلىگەندىن باشقا، بۇ ئاپپارات توغرىلىق ھېچقانچە مەلۇمات يوق. بىلىشىمىزچە، ئۇنىڭ تەتقىقاتى بىلەن ئەمەلىي ئىستىخبارات مەشغۇلاتى ئوتتۇرىسىدا زىچ باغلىنىش بار. بۇ مەركەز ماتېرىيالنى توپلىغان كىشىلەرنىڭ نۇرغۇنى «خىتاي ئىسلاھات مۇنبىرى» غا ئوخشاش خىتاي دۆلەت بىخەتەرلىكى مىنىستىرلىقىنىڭ نىقاب تەشكىلاتلىرىنىڭ «نەزىرى» گە ئىلىنغانىدى. ھەتتا، بۇ مەركەزنىڭ تەرجىمىھال توپلاملىرىدىن بىرى خىتاي دۆلەت بىخەتەرلىكى مىنىستىرلىقى ئىجتىمائىي تەكشۈرۈش ئىدارىسىنىڭ كونتروللۇقىدىكى ژۇرنال بىلەن ھەمكارلىشىپ يېزىلغانىدى. (17) دىڭ كۈيسوڭنىڭ «خىتاي ئىسلاھات مۇنبىرى» نىڭ تور بېتىدىكى رەسمىي تەرجىمىھالىدا ئۇنىڭ



«دۇنياۋى داڭلىق ئەربابلار تەتقىقات مەركىزى» نىڭ مۇئاۋىن مۇدىرلىق ۋەزىپىسى تىلغا ئېلىنمىغان،  
ئەلۋەتتە. (18)

دىڭ كۈيسوڭ 2000-يىلى چوقۇم يۈكسەك تەۋسىيەلەر بىلەن ئىجتىمائىي تەكشۈرۈش ئىدارىسىگە كەلگەن. ئۇنىڭ «ختاي ھازىرقى زامان خەلقئارا مۇناسىۋەتلەر ئىنستىتۇتى» دىكى ئەڭ ئاخىرقى خىزمىتى خىتاي دۆلەت بىخەتەرلىكى مىنىستىرلىقىنىڭ ياپونىيەگە ئالاقىدار ئىشلارغا مەسئۇل تىيەنجىن ئىدارىسىگە «جوڭ ۋېي» دېگەن يالغان ئىسىم بىلەن مەسئۇل بولغان لۇ جوڭۋېينىڭ ياردەمچىسى بولۇش بولۇپ، لۇ جوڭۋېي كېيىن مۇئاۋىن مىنىستىرلىققا ئۆستۈرۈلۈپ، بېيجىڭغا قايتىپ كەلگەن. (19) بۇ كەچمىش ۋە دىڭ كۈيسوڭنىڭ «ختاي ئىسلاھات مۇنبىرى» دىكى يۇقىرى ئورنى ئۇنىڭ ھازىر ئىجتىمائىي تەكشۈرۈش ئىدارىسىنىڭ مۇئاۋىن باشلىقى ئىكەنلىكىگە دالالەت قىلىدۇ.  
(20)

بۇ قېتىملىق ئۆستۈرۈلۈش دىڭ كۈيسوڭنىڭ قىلمىشلىرىدا ئىپادىلەنمەي قالدى، ئەلۋەتتە. ئۇنىڭ بىلەن كۆرۈشكەن ئامېرىكىلىق بىر تەتقىقاتچى بۇ ھەقتە شۇنداق دەيدۇ: «(بۇ چاغدا) ئۇنىڭدا ھەقىقىي تەكەببۇرلۇق ۋە ئۆزىنى چوڭ چاغلان تۇيغۇسى بار بولۇپ، گويا ئۇ تولىمۇ مۇھىم بىر مەنەسپكە ئېرىشكەندەك قىلاتتى. دىڭ كۈيسوڭ ئىزچىل ماڭا ئىستىخبارات ساھەسىنىڭ ئادىمىدەك تۇيغۇ بېرەتتى.» (21) ئۇنىڭ جەلپكارلىقىغا ئېھتىياتچان تۇتۇم قوشۇلغان بولۇپ، بۇ ئىستىخبارات ساھەسىگە چېتىشلىق كىشىلەردە بولىدىغان ئېھتىياتچانلىق ئىدى. ئۇ «ختاي ئىسلاھات مۇنبىرى» نىڭ خىزمەتچىلىرى ئارىسىدا ئالاھىدە كۆزگە كۆرۈنگەن ئىدى. مەزكۇر ئامېرىكىلىق تەتقىقاتچىنىڭ قارشىچە، ئۇنىڭ چەتئەللىك تەتقىقاتچىلار بىلەن بولغان ئالاقىسى تەڭداشسىز بولۇپ، «چۈنكى ئۇ <ختاي ھازىرقى زامان خەلقئارا مۇناسىۋەتلەر ئىنستىتۇتى> دىن كەلگەن ۋە نۇرغۇن كىشىلەر بىلەن ئۇچراشقاندى.»

گويا دىڭ كۈيسوڭنىڭ خىتاي دۆلەت بىخەتەرلىكى مىنىستىرلىقىنىڭ ئەمەلدارلىق سالاھىيىتى تازا ئېنىق بولمىغاندەك، ئۇ «ختاي ئىسلاھات مۇنبىرى» دە ئىشلەۋاتقاندا، ئىجتىمائىي تەكشۈرۈش ئىدارىسىنىڭ يەنە بىر نىقاب تەشكىلاتى بولغان «ختاي ئۇنىۋېرسىتېتلىرى مەكتەپداشلار ئۇيۇشمىسى» نىڭ مۇئاۋىن رەئىسلىك ۋەزىپىسىنىمۇ ئۆتىگەن ھەمدە مەزكۇر ئۇيۇشمىغا يېتەكچىلىك قىلىپ، تەيۋەنگە زىيارەتكە بارغان. (22) ئالاھىزەل 2011-يىلى، دىڭ كۈيسوڭ «ختاي ئىسلاھات مۇنبىرى» دىن سوروسنىڭ «ختاي فوندى» نى ئۆتكۈزۈۋېلىش قاتارلىق ھەرىكەتلەرگە رەھبەرلىك قىلغان خىتاي دۆلەت بىخەتەرلىكى مىنىستىرلىقىنىڭ نىقاب تەشكىلاتى بولمىش «ختاي خەلقئارالىق كۈلتۈر ئالماشتۇرۇش مەركىزى» گە رەھبەرلىك قىلىشقا باشلىغان. (23)

دىڭ كۈيسوڭ «ختاي ئىسلاھات مۇنبىرى» نىڭ ئەڭ ئۈنۈمدار جاسۇسلىرىنىڭ بىرى بولۇپ، چەتئەل دىپلوماتلىرى ۋە تەتقىقاتچىلىرى بىلەن يېقىن مۇناسىۋەت ئورنىتىشقا مۇۋەپپەقىيەت بولغاندى.

ختاي كومپارتىيەسى مەركىزىي كومىتېتىنىڭ 2009-يىلىدىكى يىغىنىغا ئالاقىدار تەييارلىقلار ئۈچۈن ئۆزلىرىنىڭ ئەڭ ئىشەنچلىك ئۇچۇر مەنبەلىرىدىن مەسلىھەت سورىغان ئامېرىكا دىپلوماتلىرى دىڭ كۈيسوڭنى بۇ جەھەتتە ئەڭ ياخشى نامزات دەپ قارىغاندەك قىلاتتى. 2009-يىلى 9-ئايدىكى بىر تېلېگراممىدا ئۇ «پارتىيەنىڭ ئىچكى مۇزاكىرىسىگە قاتنىشىشقا ھوقۇقلۇق» ۋە «پارتىيەنىڭ نۆۋەتتىكى مۇھىم كۈنتەرتىپلىرىنى مۇزاكىرە قىلالايدىغان» كىشى دەپ تەسۋىرلەنگەن. دىڭ كۈيسوڭ ئومۇمىي يىغىننىڭ ۋاقتىنى توغرا مۆلچەرلىگەن ھەمدە ئامېرىكا ھۆكۈمىتىگە يىغىندىن ئىلگىرى ئالاقىدار يىپ ئۇچىغا ئېرىشىش ئۈچۈن ئەينى ۋاقىتتىكى بولغۇسى خىتاي رەئىسى شى جىنپىڭنىڭ پات ئارىدا سۆزلەيدىغان نۇتقىغا دىققەت قىلىشنى جەپكىلىگەن. ئۇلار دىڭ كۈيسوڭنىڭ جاسۇسلارنىڭ تەبىرىدە «توخۇ يېمى» دەپ ئاتىلىدىغان ئۇچۇرلار بىلەن تەمىنلەۋاتقانلىقىنى بىلمەيتتى. «توخۇ يېمى» كىشىنىڭ ئۇچۇر مەنبەسى ۋە «ئىچكى قىسىمدىكى زات» لىق سۈپىتىدىكى ئىناۋىتىنى ئاشۇرۇشنى مەقسەت قىلغان راست، ئەمما ئەھمىيەتسىز ئۇچۇرلارنى كۆرسىتىدۇ. (24)

شۇ يىلىدىكى يەنە بىر تېلېگراممىدا دىڭ كۈيسوڭنىڭ «توخۇ يېمى» نىڭ ياردىمىدە ئوتتۇرىغا چىققان كازابلانىڭ مىساللىرىدىن بىرىدۇر. بۇ قېتىم ئامېرىكا دىپلوماتلىرى يېتىپ كېلىش ئالدىدا تۇرغان تىيەنئەنمېن قىرغىنچىلىقىنىڭ يىگىرمە يىللىقى ھەققىدە ئۇچۇرغا ئېرىشمەكچى بولغانىدى. بەلكىم ئۇلار جاۋابىنى بىلىشكە ئەڭ تەشنا بولغان سوئال «ختاي كومپارتىيەسى يېقىن كەچمىشىدىكى ئەڭ زۈلمەتلىك بۇ پەيتتى (يەنى تىيەنئەنمېن قىرغىنچىلىقىنى) قاچان مۇزاكىرە قىلىدۇ؟» بولغان بولۇشى مۇمكىن. دىڭ كۈيسوڭ ئۇلارنىڭ تەشنىلىقىنى ئەپچىللىك بىلەن قاندۇرۇپ، ئەينى ۋاقىتتا تەختتىن غۇلتىلغان سابىق پارتىيە رەھبىرى جاۋ زىياڭنى ئىسلاھات ۋە ئېچىۋېتىش ئۈچۈن «زور تۆھپە قوشقان ياخشى ئادەم» دەپ تەسۋىرلىگەن. بۇ دىپلوماتلار ئامېرىكا دۆلەت ئىشلىرى مەھكىمىسىگە، دۆلەت بىخەتەرلىك كېڭىشىگە ۋە مەركىزىي ئىستىخبارات ئىدارىسىگە مەكتۇپ يوللاپ، دىڭ كۈيسوڭنىڭ سۆزلىرىنى «پارتىيە ئىچىدە ھېلىمۇم ئاغدۇرۇلغان باش سېكرېتار جاۋ زىياڭنى قوللايدىغانلار بارلىقىنىڭ ئىپادىسى» دەپ شەرھىلىگەن. (25) ئەگەر ئەينى چاغدا ئەھۋال راستلا شۇنداق ئىدى دېگەن تەقدىردىمۇ، شۇنىڭدىن كېيىن بۇ ھەقتە ھېچقانداق ئالامەت كۆرۈلمىگەن.

دىڭ كۈيسوڭ خىتاي كومپارتىيەسىنىڭ ھامان بىر كۈنى پارتىيەنىڭ 1989-يىلىدىكى قانلىق ۋەقە ھەمدە شۇ يىلىدىكى ئۆزگىرىشلەرنىڭ پارتىيە ئىچىدىكى ئىسلاھاتچىلارغا كۆرسەتكەن تېخىمۇ كەڭ سىياسىي تەسىرى ھەققىدە ئويلىنىدىغانلىقىدىن بېشارەت بەرگەندەك قىلاتتى. دىڭ كۈيسوڭ خىتاي كومپارتىيەسىنىڭ ئەمدى ئىسلاھات يولىنى بېكىتكەنلىكىنى — بۇ تولىمۇ مۇجەل ۋەدە ئىدى — بىلدۈرۈپ، بۇنىڭ ئىقتىسادىي لىبېراللىشىشنىڭ، ھەتتا دېموكراتىك ئىسلاھاتنىڭ «بىردىنبىر چىقىش يولى» ئىكەنلىكىدىن دېرەك بېرىدىغانلىقىنى ئېيتقان.

دېڭ كۈيسوڭ «<ختاي ئسلاھات مۇنبىرى> پارتىيە ئىچىدىكى لىبېراللار پىرقىسى بىلەن باغلىنىشلىق» دېگەن (ئاساسسىز) قاراشنى سۈيىئىستېمال قىلىپ، ئامېرىكالىق ماقامداشلىرىنى خىتايىدىكى قاتتىق قوللار شەكىللەندۈرگەن تەھدىتتىن ئاگاھلاندۇرغان. تېلېگراممىدا كۆرسىتىلىشىچە، دېڭ كۈيسوڭ «يېڭى سولچىلار»غا ئوخشاش خىتايىدىكى «ئاز سانلىق»لارنىڭ «يۆنىلىشىنى ئۆزگەرتىش»كە ئۇرۇنۇشىدىن ئەنسىرەيدىغانلىقىنى بىلدۈرگەن. (26) بۇ بەلكىم دېڭ كۈيسوڭنى ئامېرىكا ھۆكۈمىتىنىڭ «قوغدىلىدىغان» ئۇچۇر مەنبەسى بولغانلىقى سەۋەبلىك «ۋەتەن خائىنى» دەپ ئاتايدىغانلارنى ئۆز ئىچىگە ئېلىشى مۇمكىن ئىدى. «يېڭى سولچىلار» مىللەتچىلىك، ماۋ زېدوڭزىم ۋە سوتسىيالىزمغا ۋەكىللىك قىلىدىغان بولۇپ، يېڭى لىبېرالزىمغا ۋە غەربكە قارشى ئىدى. (27) بۇ پىكىرلەر شى جىنپىڭنىڭ ھاكىمىيىتى ئاستىدىكى خىتايىنى تەبىرلەشكە بارغانسېرى ماس كېلىپ قېلىۋاتاتتى.

### شۇ فۇكاڭ

ئامېرىكا دىپلوماتلىرى تېلېگرامما يېزىشتا ئوخشاشلا «ختاي ئسلاھات مۇنبىرى»نىڭ مۇئاۋىن رەئىسى بولغان شۇ فۇكاڭدىنمۇ ياردەم تەلەپ قىلغان. شۇ فۇكاڭ دېڭ كۈيسوڭدىن تەجرىبىسى مول، بەلكىم تېخىمۇ ئېھتىياتچان بولسىمۇ، ئەمما بۇ ئىككىسى بىر قېلىپتىن چىققانلار ئىدى. ئۇ خىتاي كومپارتىيەسىنىڭ «ھامىنى تىيەنئەنمېن مەسلىسىنى بىر تەرەپ قىلىدىغانلىقىنى، ئەمما بۇنىڭغا ۋاقىت كېتىدىغانلىقى»نى تەكىتلىگەن. شۇ فۇكاڭ «پاندورا قۇتىسى» دەپ ئاتىغان تىيەنئەنمېن ۋەقەسىنى پەقەت خىتاي مۇقىملاشقاندىلا ئاندىن «ئېچىش»قا بولاتتى. ھالبۇكى، جېڭ بىجىيەننىڭ نەزەرىيەسىگە كۆرە، «ختايىنىڭ مۇقىملىقى»غا كاپالەتلىك قىلىش مەسئۇلىيىتى ئامېرىكانىڭ زىمىنىگە يۈكلەنگەنىدى. (28)

يەنە بىر تېلېگراممىدا كۆرسىتىلىشىچە، شۇ فۇكاڭ تەيۋەن مەسلىسىدىمۇ ئوخشاش تاكتىكىنى سىناق قىلغان. ئۇ 2008-يىلى 10-ئاي بولۇپ، ئەينى چاغدا ئامېرىكا ئەمدىلا تەيۋەنگە قورال ساتىدىغانلىقىنى ئېلان قىلغانىدى. خىتاي بۇنىڭغا ئەنئەنىۋى دىپلوماتىك ئېتىراز بىلەن ئىنكاس قايتۇردى ھەمدە ئامېرىكا بىلەن بولغان ھەربىي ئالاقىنى ۋاقىتنىچە توختاتتى ۋە بۇ سوغۇقچىلىق كېلەركى يىلى 2-ئايغىچە داۋاملاشتى. (29) شۇ فۇكاڭ ئامېرىكا دىپلوماتلىرى بىلەن پاراڭلاشقاندا، خىتايىنىڭ بۇ جەھەتتىكى ئىنكاسىنىڭ ۋەزىنى تۆۋەن كۆرسىتىشكە ئۇرۇنۇپ، بۇنىڭ خىتاي خەلقىنىڭ مىللەتچىلىك كەيپىياتىنى نەزەردە تۇتقان «ئىناۋەتنى ساقلاپ قېلىش» تەدبىرى ئىكەنلىكىنى ئېيتقان. ئۇ خىتايىنىڭ ئىنكاسىنىڭ مۇۋاپىق ئىكەنلىكىنى، ھازىر ئامېرىكانىڭ تەيۋەن بىلەن بولغان سودىغا

مەلۇم شەكىلدە باج قويۇش ئارقىلىق، ئۆزىنىڭ خىتايىنى دۈشمەن دەپ قارىمايدىغانلىقىنى ئىسپاتلىشى كېرەكلىكىنى ئوتتۇرىغا قويغان. ئۇ ھەتتا ئامېرىكانىڭ سەزگۈر تېخنىكىلارنى (بۇ دەل خىتاي دۆلەت بىخەتەرلىكى مىنىستىرلىقى ۋە خىتاي خەلق ئازادلىق ئارمىيەسى ئوغرىلىماقچى بولۇۋاتقان تېخنىكىلاردۇر) خىتايغا ئېكسپورت قىلىشقا بولغان چەكلىمىلەرنى بىكار قىلىش ئارقىلىق ئۆزىنىڭ ياخشى نىيىتىنى نامايەن قىلالايدىغانلىقىنى بىلدۈرگەن. پېشقەدەم ئىستىخبارات خادىمى بولمىش شۆ فۇكاڭ خىتاي كومپارتىيەسىنىڭ چېكىدىن ئاشقان قايتۇرما ھۇجۇملىرىنى يوللۇقلاشتۇرۇش بىلەن بىر ۋاقىتتا، «خىتايىنىڭ تىنچ قەد كۆتۈرۈشى» دىكى مەسئۇلىيەتنى ئامېرىكانىڭ زىممىسىگە ئارتىشقا ئۇرۇنغان.

شۆ فۇكاڭ شۇ يىلى ئىستىخبارات ساھەسىدىن پېنسىيەگە چىققان بولۇشى مۇمكىن بولۇپ، ئۇ 1964-يىلى، «خەلقئارا مۇناسىۋەتلەر ئۇنىۋېرسىتېتى» دا ئېنگىلىز تىلى كەسپىنى پۈتتۈرگەندىن كېيىنلا ئىستىخبارات ساھەسىدە خىزمەت قىلىشقا باشلىغانىدى. كۆپىنچە خىتاي جاسۇسلىرىغا ئوخشاشلا، ئۇنىڭ «مەدەنىيەت ئىنقىلابى» مەزگىلىدىكى كەچمىشلىرىمۇ تامامەن نامەلۇم ئىدى. 1980-يىلى ئۇ «گۇاڭمىڭ كۈندىلىك گېزىتى» نىڭ ۋاشىڭتوندىكى تۇنجى مۇخبىرى سۈپىتىدە قايتىدىن پەيدا بولغان، ئۇ بۈگۈنمۇ ھېلىمۇ خىتاي دۆلەت بىخەتەرلىكى مىنىستىرلىقى ئەڭ ياقىتۇرىدىغان گېزىتتۇر. ئوقۇغۇچىلار تىيەنئەنمېن مەيدانىدا ئېتىپ ئۆلتۈرۈلگەندە، شۆ فۇكاڭ يەنە مۇخبىر سىياقىدا كانبېراغا يېتىپ كەلگەن. ئۇ ئاۋسترالىيەدە ئالتە يىل تۇرغاندىن كېيىن، 1997-يىلى ۋاشىڭتونغا قايتىپ، چەتئەلدىكى ئەڭ ئاخىرقى ۋەزىپىسىنى ئادا قىلغان. بۇ جەرياندا، مەلۇم بىر سابىق چەتئەل ئىستىخباراتى خادىمى ئۇنىڭ ئەمەلىيەتتە «خىتاي دۆلەت بىخەتەرلىكى مىنىستىرلىقىنىڭ ئامېرىكادىكى ۋەكىلى» ئىكەنلىكىنى بىلەتتى. (30) ئۇنىڭ مەركىزىي ئىستىخبارات ئىدارىسى تەرىپىدىن بىلىنگەن، ئەمما ئاشكارىلانمىغان ئىستىخبارات خادىمى ئىكەنلىكى ئۇنىڭ پىرىزدېنت كلىنتوننى زىيارەت قىلىشىنى توسۇپ قالالمىغان. (31) ياكى بۇ ئۇنىڭ ئامېرىكا دىپلوماتلىرى بىلەن باردى-كەلدى قىلغاندا، مەركىزىي پارتىيە مەكتىپىنىڭ تەتقىقاتچىسى سىياقىغا كىرىۋېلىشىمۇ توسۇپ قالالمىغان.

## ساۋ خۇاينى

خىتاي دۆلەت بىخەتەرلىكى مىنىستىرلىقىنىڭ ئۈچ ئەمەلدارىنىڭ ئەڭ كىچىكى بولۇشى مۇمكىن بولغان «خىتاي ئىسلاھات مۇنبىرى» نىڭ مۇئاۋىن باش كاتىپى ساۋ خۇاينى ئۆز نۆۋىتىدە يەنە ئامېرىكا ئەلچىخانىسىنىڭ ئەڭ يېقىن ئالاقىچىلىرىنىڭ بىرى بولۇپ، 2006-يىلىدىن 2009-يىلىغىچە بولغان ئارىلىقتىكى 14 تېلېگراممىدا ئۇنىڭ ئىسمى تىلغا ئېلىنغان. ئۇ مۇنەۋۋەر تەرجىمان بولۇپ،

ختاي دۆلەت بىخەتەرلىكى مىنىستىرلىقىنىڭ نىقاب تەشكىلاتى بولغان «ختاي خەلقئارالىق كۈلتۈر ئالماشتۇرۇش مەركىزى» دە ئېنگىلىزچە تەرجىمان بولۇپ ئىشلىگەن. (32) جېفرې ت. رىچېلسوننىڭ (Jeffrey T. Richelson) مەركىزىي ئىستىخبارات ئىدارىسىنىڭ پەن-تېخنىكا پروگراممىلىرى تەسۋىرلەنگەن «The Wizards of Langley» دېگەن كىتابىنىڭ خىتايچە نۇسخىسى ئۇ تەرجىمە قىلغان بىر قانچە نەشر بۇيۇملىرىنىڭ بىرىدۇر. (33) ئامېرىكا دىپلوماتلىرىنىڭ نەزىرىدە، ساۋ خۇاينىڭ «ئالاقە دائىرىسى كەڭ» ئىدى ھەمدە پارتىيە ئىشلىرىنى ئۆز ئىچىگە ئالغان ھەر قانداق تېمىنى مۇزاكىرە قىلىشنى خالايتتى. (34) بىر پارچە تېلېگراممىدا، خىتاينىڭ «مەملىكەتلىك خەلق قۇرۇلتىيى مۇزاكىرىلەرنى <ئوچۇق-ئاشكارا> ئېلىپ بارىدۇ» دېگەن رەسمىي باياناتى زىت ھالدا، ساۋ خۇاين ھەرخىل بەس-مۇنازىرىلەرنىڭ ئەمەلىيەتتە يېپىق ھالەتتە ئېلىپ بېرىلىۋاتقانلىقىنى ئېيتقان. (35)

دىپلوماتلار دائىم شىمالىي كورېيە ۋە تەيۋەن مەسلىسى ھەققىدە ئۇنىڭدىن مەسلىھەت ئالاتتى. «ختاي ئىسلاھات مۇنبىرى» نىڭ شىمالىي كورېيە بىلەن بەزى باردى-كەلدلىرى بار بولۇپ، ھەتتا بۇ مۇنبەر كىم ئېرسىن ۋاپات بولغانلىقىنىڭ ئون يىللىقى مۇناسىۋىتى بىلەن شىمالىي كورېيەنىڭ بېيجىڭدىكى باش ئەلچىخانىسىغا گۈل تەقدىم قىلغانىدى. ساۋ خۇاين ئۆزىنىڭ خىتاي-شىمالىي كورېيە مۇناسىۋىتىدىن ئىبارەت سەزگۈر مەسلى توغرىسىدىكى كۆز قارىشىنى ئوچۇق ئوتتۇرىغا قويۇشنى خالايتتى. شۇنىڭدىن بىر نەچچە يىل ئىلگىرى، ساۋ خۇاين شىمالىي كورېيەنىڭ يادرو قورال ئامبىرىنى تەتقىق قىلىش ئۈچۈن زىيارەتچى تەتقىقاتچى سۈپىتىدە ئامېرىكادىكى ستەنفورد ئۇنىۋېرسىتېتىغا ئوقۇشقا بارغانىدى. (36) «ختاي ئىسلاھات مۇنبىرى» نىڭ نامى ئاستىدا ھەرىكەت قىلىۋاتقان خىتاي دۆلەت بىخەتەرلىكى مىنىستىرلىقىنىڭ يەنە بىر تەتقىقاتچى جاسۇسى (spy scholar -) لى پېيسونگ (Li PeiSong) 2006 - يىلى خارۋارد ئۇنىۋېرسىتېتىنىڭ زىيارەتچى تەتقىقاتچىسى ئىدى. (37)

ختاي بۇ مەسلىنىڭ سەزگۈرلۈكىنى تونۇپ يېتىپ، بىخەتەرلىك ئورگانلىرىنىڭ ئىشەنچلىك ئىستىخبارات مۈلۈكلىرىنى ئەۋەتىپ، ئۆزىنىڭ شىمالىي كورېيەگە بولغان كۆز قارىشىنى ۋاشىڭتونغا يەتكۈزۈشكە ئۇرۇنغان. بۇ تېلېگراممىلارنىڭ بىرىدە خىتاي دۆلەت بىخەتەرلىكى مىنىستىرلىقىنىڭ بىر ئەمەس، ئىككى نەپەر گۇمانلىق ئەمەلدارى، شۇنداقلا «ختاي ئىسلاھات مۇنبىرى» بىلەن قويۇق مۇناسىۋىتى بار بىر تەتقىقاتچىنىڭ ئىسمى تىلغا ئېلىنغان. (38) پەۋقۇلئاددە بىر ئىش شۇكى، ئامېرىكا ئەلچىخانىسىنىڭ ساۋ خۇاينىڭ شىمالىي كورېيەنىڭ يادرو سىنىقى توغرىسىدىكى كۆز قارىشىنى ئۆز ئىچىگە ئالغان ھەر ئىككى تېلېگراممىسى نوقۇل ھالدا «مەخپىي» ئەمەس، «قاتتىق مەخپىي» دەپ تۈرگە ئايرىلغان. تەيۋەن مەسلىسىدە، ساۋ خۇاين ئامېرىكانى خىتاينىڭ «ئورتاق دۈشمىنى» بولغان تەيۋەن دېموكراتىك تەرەققىيات پارتىيەسىنىڭ رەئىسى چېن شۈيىيەننى چەكلەشكە ياردەم بېرىشكە ئۈندىگەن. (39)

دىك كويسوك، شۇ فۇكاڭ ۋە ساۋ خۇاين مەشغۇلات قاتلىمىدا (working level) ھەرىكەتلەرگە رەھبەرلىك قىلىپ، دۇنيانىڭ ھەرقايسى جايلىرىدا كەڭ ئالاقە تورى ئورناتسا، خىتاي دۆلەت بىخەتەرلىكى مىنىستىرلىقىنىڭ يۇقىرى دەرىجىلىك بىر قانچە رەھبىرىمۇ ئۆزىنى كۆرسىتىشكە باشلىغانىدى. خىتاينىڭ جاسۇس باشقۇرغۇچىلىرى (Agent handler — ئىستىخبارات ئورگانىغا ۋاكالىتەن ئىستىخبارات مۇلۇكلارنى ياكى مەشغۇلاتچىلىرىنى باشقۇرۇش ۋە يېتەكلەشكە مەسئۇل شەخسنى كۆرسىتىدۇ، ت) ئۇزۇندىن بۇيان ستاز ۋە ئىجتىمائىي ئورۇن جەھەتتە ئۆزلىرى نىشانلىغان كىشىلەرگە ماسلىشىش ياكى شۇلاردىن ئېشىپ كېتىشكە ئۇرۇنۇپ كەلدى. ئالايلىق، ئەگەر سىز بىر ئۇنىۋېرسىتېتنىڭ ئالاھىدە تەكلىپلىك پروفېسسورىنى ئىندەككە كەلتۈرمەكچى بولسىڭىز، ئۇنىڭ بىلەن باردى. كەلدى قىلىشقا ئەڭ ياخشىسى بىر ئىدارىنىڭ باشلىقىنى ئورۇنلاشتۇرۇشىڭىز؛ ئەگەر دوتسېنتى ئىندەككە كەلتۈرمەكچى بولسىڭىز، بۆلۈم باشلىقىنى ئورۇنلاشتۇرۇشىڭىز كېرەك. (40)

نەتىجىدە، خىتاي دۆلەت بىخەتەرلىكى مىنىستىرلىقىنىڭ سەرخىللارغا تەسىر كۆرسىتىش ھەرىكەتلىرى — خىتاي خەلق ئازادلىق ئارمىيەسىنىڭكىگە ئوخشاشلا — ئادەتتە خىزمەت ئۈستىلىدىن ئايرىلمايدۇ دەپ قارىلىدىغان ئىنتايىن يۇقىرى دەرىجىلىك ئەمەلدارلارنى ئۆزىگە جەلپ قىلالايتتى. بۇ ھەرىكەتلەر شۇ قەدەر سەزگۈر ئىدىكى، خىتاي دۆلەت بىخەتەرلىكى مىنىستىرلىقىنىڭ باش شتابى بۇ ھەرىكەتلەرگە ئۆزى بىۋاسىتە باشلامچىلىق قىلىۋاتقاندا قىلاتتى، بۇنىڭدىن باشقا ھەرىكەتلەر بولسا ئادەتتە شاڭخەي ۋە گۇاڭدوڭدىكى ئۆلكە دەرىجىلىك تارماقلارغا تاپشۇرۇلاتتى. بىراۋغا چەتئەللىكلەر بىلەن پارتىيە مەركىزى ئوتتۇرىسىدا ۋاسىتىچى بولۇش ۋەزىپىسى تاپشۇرۇلغان بولسا، بۇ ۋەزىپىنى لايىقىدا ئادا قىلىش پەۋقۇلئاددە زۆرۈر ئىدى.

بۇ 2000-يىللاردا خىتاي دۆلەت بىخەتەرلىكى مىنىستىرلىقىنىڭ چەتئەل ئىستىخباراتى جەھەتتىكى قارا نىيەتنىڭ كۈچەيگەنلىكىدىن دېرەك بېرەتتى ۋە بۇ خىتاي دۆلەت بىخەتەرلىكى مىنىستىرلىقىنىڭ رەھبەرلىرىنىڭ تۈرلۈك يالغان ئىسىملار بىلەن نىقاب تەشكىلاتلاردا ئۆزىنى كۆرسىتىشكە باشلىشىغا سەۋەب بولغانىدى. غەربنىڭ ئىستىخبارات ئورگانلىرىدا، بۇنداق يۇقىرى دەرىجىلىك ئەمەلدارلار ئەزەلدىن ئەمەلىي ھەرىكەتلەرگە بىۋاسىتە قاتناشمايدۇ. چۈنكى، بۇنداق قىلىش خەتەرلىك، ھاجەتسىز ۋە نامۇۋاپىقتۇر. كىشىنىڭ ئەمەلىي ئۆسكەنسىرى، ئۇنىڭ رولى بارغانسېرى (ئەمەلىي مەشغۇلات بىلەن ئەمەس) «باشقۇرۇش» بىلەن چەكلىنىدىغان بولىدۇ. ئەمما خىتايدا دۆلەت بىخەتەرلىكى مىنىستىرلىقىنىڭ پېنسىيەگە چىققان مۇئاۋىن مىنىستىرلىرىمۇ مەزكۇر مىنىستىرلىق

ئېھتىياجلىق بولغاندا ياردەم بېرەلەش ۋە چەتئەلدىكى ئالاقىلىرىنى ساقلاپ قېلىش ئۈچۈن ئۆزلىرىنىڭ ساختا سالاھىيىتىنى داۋاملاشتۇرىدۇ.

شۇڭا خىتاي دۆلەت بىخەتەرلىكى مىنىستىرلىقىنىڭ يېڭى بىر نۆۋەتلىك رەھبەرلىرى بۇ ئەسىرنىڭ بېشىدا ھوقۇقنى قولغا ئالغاندا، ئۇلار «خىتاي ئىسلاھات مۇنبىرى» قاتارلىق نىقاب تەشكىلاتلارغا بەس-بەستە قاتنىشىشقا ئىزدىنىدى. بۇ بىر ئەۋلاد رەھبەرلەر «مەدەنىيەت ئىنقىلابى» دىن كېيىن ئىستىخبارات ساھەسىگە قەدەم قويغان بولۇپ، بۇ ئۇلارنىڭ دېڭ شياۋپىڭنىڭ «ئىسلاھات ۋە ئېچىۋېتىش» دەۋرىنىڭ دەسلەپىدە ئىستىخبارات خىزمىتىنى باشلىغانلىقىدىن دېرەك بېرىدۇ. بۇلار خىتاي كومپارتىيەسى تەستىقلىغان يەر شارلىشىش ۋە كاپىتالىزمنىڭ زىددىيىتىدىن ۋۇجۇدقا چىققان بىر ئەۋلاد كىشىلەر ئىدى، ئەمما ئۇلار غەربنىڭ ئىدىيەسىنى ئۆزلىرىدىن ئىلگىرىكى قاتتىق قول، مۇتەئەسسەپ رەھبەرلەرگە قارىغاندا بەكرەك ياخشى كۆرىدىغاندەك قىلاتتى. چىرىكىلىك ۋە قوش تەرەپلىك جاسۇسلۇق قاتتىق ئەۋج ئالغان بولسىمۇ، خىتاينىڭ غەرب بىلەن بولغان مۇناسىۋىتى ۋە ھەمكارلىقنىڭ كۈنسېرى كۈچىيىشى بۇ ئورگاننىڭ چەتئەل ئىستىخباراتى ھەرىكىتى ئۈچۈن تەسەۋۋۇر قىلغۇسىز پۇرسەتلەرنى ياراتقاندى.

گېڭ خۇيچاڭ (耿惠昌) مۇشۇ يېڭى رەھبەرلەرنىڭ تۇنجىسى ئىدى. گېڭ خۇيچاڭ 1990 - يىللارنىڭ بېشىدا خىتاي دۆلەت بىخەتەرلىكى مىنىستىرلىقىنىڭ قارمىقىدىكى «خىتاي ھازىرقى زامان خەلقئارا مۇناسىۋەتلەر ئىنستىتۇتى» (CICIR) دېگەن ئاقىللار ئامبىرىغا مەسئۇل بولغان بولۇپ، بۇ ئۇنىڭغا چەتئەللىك تەتقىقاتچىلار بىلەن كەڭ كۆلەمدە ئۇچرىشىش پۇرسىتى ئاتا قىلغانىدى. ئۇ مەخسۇس ئامبىرىغا، ياپونىيە ۋە سانائەت جاسۇسلۇقى تەتقىقاتى بىلەن شۇغۇللانغانىدى. ئەمما، ئۇ شۇنىڭدىن ئۇزۇن ئۆتمەيلا غايىب بولغان. ئاندىن، 1995 - يىلى 5 - ئايدا، 44 يېشىدا مەخپىي ھالدا خىتاي دۆلەت بىخەتەرلىكى مىنىستىرلىقىنىڭ مۇئاۋىن مىنىستىرى بولۇپ تەيىنلەنگەن. بۇ چاغدا، مەزكۇر ئورگاننىڭ سوغۇق ئۇرۇش دەۋرىنى باشتىن كەچۈرگەن ئەڭ ئاخىرقى بىر ئەۋلاد «ئەپسانىۋى» ئەربابلىرى پېنسىيەگە چىقىشقا باشلىغانىدى. 2007 - يىلى، گېڭ خۇيچاڭ بۇ ئورگاننىڭ ئەڭ يۇقىرى ۋەزىپىسىنى ئۈستىگە ئالدى، يەنى خىتاي دۆلەت بىخەتەرلىكى مىنىستىرلىقىنىڭ مىنىستىرى بولدى. (41)

گېڭ خۇيچاڭنىڭ ۋە «خىتاي ئىسلاھات مۇنبىرى» نىڭ باش كۆتۈرۈشى خىتاي دۆلەت بىخەتەرلىكى مىنىستىرلىقىنىڭ دىققەت مەركىزىدىكى غايەت زور بۇرۇلۇشقا ۋەكىللىك قىلىدۇ. بۇ مەزكۇر مىنىستىرلىققا تۇنجى قېتىم ياللانىمى سىياسەتچى (political hack) ياكى ئىچكى بىخەتەرلىك مۇتەخەسسسىنىڭ ئەمەس، بەلكى چەتئەل ئىستىخباراتى مۇتەخەسسسىنىڭ مەسئۇل بولۇشى ئىدى. مەزكۇر مىنىستىرلىقنىڭ ئۇنىڭدىن ئىلگىرىكى رەھبەرلىرى گۇمانلىق جاسۇسلارنى تۇتۇش ۋە خىتاي دۆلەت بىخەتەرلىكى مىنىستىرلىقىنىڭ ئىقتىدارىنى ئاشۇرۇش بىلەن ئالدىراش ئىدى، ئەمما ئەمدى

ختاي كومپارتىيەسىگە بۇ مىنىستىرلىقنىڭ نېمىلەرنى قىلالايدىغانلىقىنى كۆرسىتىپ قويىدىغان پەيت يېتىپ كەلگەندى.

گېڭ خۇيچاڭ خىتاي دۆلەت بىخەتەرلىكى مىنىستىرلىقىنىڭ تەسىر كۆرسىتىش ھەرىكەتلىرىگە ئالاقىدار پائالىيەتلىرىگە يېقىندىن ئىشتىراك قىلغانىدى. ئۇ خىتاي دۆلەت بىخەتەرلىكى مىنىستىرلىقىنىڭ رەھبىرى سۈپىتىدە جامائەتچىلىكنىڭ نەزىرىدىن غايىب بولغاندىن كېيىن، بىر نەچچە نىقاب تەشكىلاتتا قايتىدىن پەيدا بولدى. ئىجتىمائىي تەكشۈرۈش ئىدارىسىنىڭ نىقاب تەشكىلاتى «ختاي خەلقئارالىق كۈلتۈر ئالماشتۇرۇش مەركىزى» نىڭ 1999 - يىلىدىكى يىغىنىدىكى سۈرەتلەردە مۇئاۋىن مىنىستىر گېڭ خۇيچاڭمۇ بار بولۇپ، سۈرەتتىن ئۇنىڭ سېمىز يۈزى ۋە يوغان يۇمىلاق كۆزئەينىكىنى ئاسانلا تونۇۋالغىلى بولاتتى. (42) گېڭ خۇيچاڭ رەسمىي سالاھىيەت جەھەتتە خىتاي تاشقى ئىشلار مىنىستىرلىقىغا قاراشلىق بولغان، ئەمما خىتاي دۆلەت بىخەتەرلىكى مىنىستىرلىقىنىڭ خادىملىرى تەرىپىدىن مەخپىي باشقۇرۇلىدىغان «ختاي خەلقئارا ئاممىۋى مۇناسىۋەت جەمئىيىتى» نىڭمۇ مۇئاۋىن رەئىسى ئىدى. (43)

گېڭ خۇيچاڭنىڭ «ختاي ئىسلاھات مۇنبىرى» بىلەن ئاشكارا مۇناسىۋىتى بولمىسىمۇ، ئەمما ئۇنىڭ چەتئەلدىكى ھەرىكەتلەرگە ئەھمىيەت بېرىشىنىڭ «ختاي ئىسلاھات مۇنبىرى» نى كۈچەيتكەنلىكى شەكسىز. گېڭ خۇيچاڭنىڭ نوپۇزى ۋە كونتروللىقى بەلكىم خىتاي دۆلەت بىخەتەرلىكى مىنىستىرلىقىنىڭ «ختاي ئىسلاھات مۇنبىرى» دە پائالىيەت قىلىۋاتقان نۇرغۇن خادىملىرى ئارقىلىق ئىشقا ئاشۇرۇلغان بولۇشى مۇمكىن. گېڭ خۇيچاڭ خىتاي دۆلەت بىخەتەرلىكى مىنىستىرلىقىغا مىنىستىر بولغان چاغنىڭ ئالدى - كەينىدە، تاۋ يىجياڭ (Tao Yijiang) بىلەن سۈن جىخەي (Sun Zhihai) «ختاي ئىسلاھات مۇنبىرى» نىڭ مۇئاۋىن رەئىسى بولدى. (44) سۈن جىخەي نىڭ رەسمىي سالاھىيىتى يەنىلا بۇ مۇنبەرنىڭ ئىجرائىيە مۇئاۋىن رەئىسى ئىدى. (45) بۇ ئىككىلىسى خىتاي دۆلەت بىخەتەرلىكى مىنىستىرلىقىنىڭ تەسىر كۆرسىتىش ھەرىكەتلىرىنىڭ رەھبىرى ئىدى.

تاۋ يىجياڭ بىلەن سۈن جىخەي توغرىسىدا باشقا ساھەلەرگە ئائىت تەكرار نەقىللەردىن باشقا ھېچقانچە ئۇچۇر تاپقىلى بولمايدۇ. «ختاي خەلقئارالىق كۈلتۈر ئالماشتۇرۇش مەركىزى» نىڭ خاتىرىسىدە كۆرسىتىلىشىچە، سۈن جىخەي «ختاي كۈلتۈرەل ئالماشتۇرۇش ۋە ھەمكارلىقنى ئىلگىرى سۈرۈش جەمئىيىتى» نىڭ مەسلىھەتچىسى بولۇپ، بۇمۇ ئىجتىمائىي تەكشۈرۈش ئىدارىسىنىڭ يەنە بىر نىقاب تەشكىلاتىدۇر. (46) سۈن جىخەي يەنە «ختاي خەلقئارا ئاممىۋى مۇناسىۋەت جەمئىيىتى» نىڭ مۇئاۋىن رەئىسى بولۇپ، مەزكۇر جەمئىيەتنىڭ ماتېرىيالىدا سۈن جىخەي خىتاي ھۆكۈمىتىنىڭ «ئاسىيا - ئافرىقا تەرەققىيات تەتقىقات يۇرتى» نىڭ مۇئاۋىن مۇدىرى، دەپ كۆرسىتىلگەن. (47) قىزىقارلىق يېرى شۇكى، بۇ خىل باغلىنىشلار ئۇنىڭ چەتئەل ئىستىخباراتى ھەرىكەتلىرى بىلەن ئالاقىسى بارلىقىدىن باشقا ھېچقانچە ئۇچۇر بېرەلمەيتتى.



بۇ ئىش قەستەن شۇنداق ئورۇنلاشتۇرۇلغانىدى: «تاۋ يىجياڭ» ۋە «سۈن جىخەي» يالغان ئىسىملار ئىدى. بۇ ئىستىخبارات خادىملىرىغا ئىسمى ئوخشىشىپ كېتىدىغان تاۋ داۋېي (Tao Dawei) بىلەن سۈن يوڭخەي (Sun Yonghai) خىتاي كومپارتىيەسىنىڭ ئالىي بىرلىكسەپ مەجلىس ئاپپاراتى بولمىش خىتاي خەلق سىياسى مەسلىھەت كېڭىشىنىڭ ۋەكىلىدۇر. تاۋ داۋېينىڭ ئارخىپى ھەقىقىي ئەھۋالنى ئوتتۇرىغا چىقارغان بولۇپ، گەرچە «خىتاي خەلقئارالىق كۈلتۈر ئالماشتۇرۇش مەركىزى» نىڭ تور بېتىدىكى مۇئاۋىن رەئىسلەرنىڭ ئارىسىدا پەقەت «تاۋ يىجياڭ» دېگەن ئىسىملا بار بولسىمۇ، ئەمما تاۋ داۋېينىڭ ئارخىپىدىمۇ ئۇ «خىتاي خەلقئارالىق كۈلتۈر ئالماشتۇرۇش مەركىزى» نىڭ مۇئاۋىن رەئىسى، دېيىلگەن. (دېمەك بۇ ئىككىسى شەكسىز بىر ئادەم، ت) (48) سۈن يوڭخەينىڭ ئارخىپى تېخىمۇ كىشىنىڭ دىققىتىنى تارتىدىغان بولۇپ، ئۇ ئۆز ئارخىپىدا خىتاي دۆلەت بىخەتەرلىكى مىنىستىرلىقىنىڭ مۇئاۋىن مىنىستىرى دېيىلگەن. (49) بەزى خەۋەرلەردە سۈن يوڭخەي خىتاي دۆلەت بىخەتەرلىكى مىنىستىرلىقىنىڭ بەشىنچى باشقارمىسىغا مەسئۇل دېيىلگەن بولۇپ، مەزكۇر باشقارما ئىستىخباراتلارنى تەھلىل قىلىشقا ۋە بۇ مىنىستىرلىقنىڭ يەرلىك تارماقلىرى بىلەن ماسلىشىپ ھەرىكەت قىلىشقا مەسئۇل ئىدى. (50)

«تاۋ داۋېي» دېگەن بۇ ئىسىمدىن نۇرغۇن ئۇچۇرلارغا ئېرىشكىلى بولىدۇ. ھازىر پېنسىيەگە چىققان تاۋ داۋېي خىتاي دۆلەت بىخەتەرلىكى مىنىستىرلىقىدا تولىمۇ ئۇزۇن يىل خىزمەت قىلغانىدى. ئۇ 1990-يىللاردا پارتىيەنىڭ «چەتئەلدىكى بىخەتەرلىك» خىزمىتىگە مەسئۇل بولغان «ئونىنچى ئىدارە» نىڭ ئىككىنچى قول باشلىقى ئىدى. بۇ مەزكۇر ئىدارىنىڭ خىتاينىڭ دىپلوماتىك ئۆمەكلىرى ۋە دۆلەت كارخانىلىرىنىڭ بىخەتەرلىكىنى قوغداش بىلەن بىر ۋاقىتتا، چەتئەلدىكى خىتاي ئوقۇغۇچىلار تەشكىلاتلىرىغا ۋە ئۆكتىچى تەشكىلاتلارغا ئاكتىپ سىڭىپ كىرگەنلىكىدىن دېرەك بېرىدۇ. (51) تاۋ داۋېي 2005-يىلى خىتاي دۆلەت بىخەتەرلىكى مىنىستىرلىقىنىڭ باش شتابىغا قايتىپ ئىجتىمائىي تەكشۈرۈش ئىدارىسىنىڭ باشلىقى بولۇشتىن ئىلگىرى، مەزكۇر مىنىستىرلىقنىڭ شەنشى ۋە خېنەندىكى تارماقلىرىدا ئىشلىگەن. (52)

ئاخىرىدا، «خىتاي ئىسلاھات مۇنبىرى» يەنە گېڭ خۇيچاڭنىڭ كونا خىزمەتدىشىنى مۇئاۋىن رەئىسلىككە تەيىنلىدى. (53) لۇ جوڭۋېي گېڭ خۇيچاڭدىن كېيىن «خىتاي ھازىرقى زامان خەلقئارا مۇناسىۋەتلەر ئىنستىتۇتى» نىڭ مەسئۇلى بولدى، ئاندىن گېڭ خۇيچاڭغا ئوخشاشلا جامائەتچىلىكنىڭ نەزىرىدىن غايىب بولدى. لۇ جوڭۋېي «جوڭ ۋېي» دېگەن يالغان نامدا بىر نەچچە يىل مۇھىم ئەھمىيەتكە ئىگە تىيەنجىن شەھەرلىك دۆلەت بىخەتەرلىكى ئىدارىسىنىڭ باشلىقى بولغاندىن كېيىن، گېڭ خۇيچاڭ ئۇنى ئۆزىگە مۇئاۋىن مىنىستىر قىلىپ بېيجىڭغا قايتۇرۇپ كەلگەن. (54) «خىتاي ئىسلاھات مۇنبىرى» ئۇنى پەقەت «خىتاي-ياپونىيە دوستلۇق جەمئىيىتى» نىڭ ئەزاسى- دەپلا تونۇشتۇرغان. (55) بۇ ھەقتە چوقۇم بىر نەرسە دېيىشكە توغرا كەلسە، «شۇنچە كۆپ جاسۇس باشلىقلىرىنىڭ ئىسمىنى نىقاب تەشكىلاتلارنىڭ ئەزالىق تىزىملىكىگە كىرگۈزۈش ناھايىتى زور جاسارەت ۋە ئىشەنچ تەلەپ قىلىدۇ» دېمەي تۇرالمايمىز.

## ئونىنچى باب — ئايلانما ئىشك: تەتقىقاتچىلار ۋە خىتاي دۆلەت بىخەتەرلىكى مىنىستىرلىقى

يەرشارىدىكى ئاقىللار ئامبارلىرى ساددىلىق بىلەن «خىتاي ئىسلاھات مۇنبىرى» نىڭ خادىملىرى بىلەن سۈرەتكە چۈشۈۋاتقان ۋە ئۇنىڭ پائالىيەتلىرىگە بەس-بەستە قاتنىشىۋاتقاندا، خىتاي سىياسىتىنى تەتقىق قىلىدىغان ئامېرىكىلىق بىر تەتقىقاتچى بۇ مۇنبەرنىڭ مەخپىيەتلىكلىرىگە بىۋاسىتە شاھىت بولغانىدى. بىز بۇ يەردە ئۇنىڭ بىخەتەرلىكى ئۈچۈن، ئۇنى بارىي (Barry) دەپ ئاتايمىز. ئۇ 2006-يىللىرى بولۇپ، ئەينى چاغدا خىتاينىڭ «تىنچ قەد كۆتۈرۈش» نەزەرىيەسى توغرىسىدىكى غۇلغۇلا تازا ئەۋجىگە چىققان بولۇپ، ئامېرىكىدىكى ئاساسلىق تاشقى سىياسەت تەشكىلاتلىرىنىڭ ھەممىسىنىڭ دېگۈدەك «خىتاي ئىسلاھات مۇنبىرى» بىلەن باردى-كەلدىسى بار ئىدى. ماگىستىر ئاسپىرانت بارىي يىغىن ۋە سۆھبەت جەريانىدا «خىتاي ئىسلاھات مۇنبىرى» نىڭ خىزمەتچىلىرىنى ئوبدانلا چۈشىنىپ قالغانىدى. ئۇ خىتايدا ياشىغان ۋە خىتاي تىلىنى راۋان ئۆگەنگەن بولغاچقا، بۇ خىل ئەھۋالنى كۆپىنچە كىشىلەرگە قارىغاندا ياخشى بىر تەرەپ قىلالايتتى. ئەمما، ئۇنىڭ ياشلىقى ۋە ۋاشىنگتوندىكى كەچمىشى ئۇنى مەزكۇر مۇنبەرنىڭ ئىندەككە كەلتۈرۈش نىشانىغا ئايلاندۇرغانىدى. بارىي بۇ ھەقتە: «ئۇلار بەلكىم مېنىڭ بىر كۈنلەردە ئامېرىكا ھۆكۈمىتىدە خىزمەت قىلىش ئېھتىماللىقىمنى كۆرۈپ يەتكەن بولۇشى مۇمكىن» دەيدۇ ھەمدە ئۇلارنىڭ بىر قېتىم ئۇنى شۇ يولدا مېڭىشقا (يەنى ئامېرىكا ھۆكۈمىتىدە خىزمەت قىلىشقا) ئوچۇق-ئاشكارا ئۈندىگەنلىكىنى ئەسلىيدۇ.

(1)

بىر يىلى، «خىتاي ئىسلاھات مۇنبىرى» ئۇنى بېيجىڭغا ئەزەلدىن ئېچىلىپ باقمىغان بىر يىغىنغا تەكلىپ قىلغان. ئەكسىچە، بىر نەچچە قېتىملىق ئۇچرىشىشتىن كېيىن، ئۇلار مەزكۇر ياش تەتقىقاتچىنى ھاراق ئىچكەچ كارائوكې ئېيتىشقا تەكلىپ قىلغان. ئاندىن، ئۇلار ئۇنى يېرىم يالىڭاچ ئۇيغۇر ئاياللىرىنىڭ «مودا كۆرگەزمىسى» گە ئاپارغان. «خىتاي ئىسلاھات مۇنبىرى» نىڭ بىر خىزمەتچىسى ئېڭىشكىنچە: «ئەگەر خالىسىڭىز، ئۇلار بىلەن بىللە ئۈستۈنكى قەۋەتكە چىقساق بولىدۇ» دېگەن. ئەمما، بارىي بۇ تەكلىپنى سىپايىلىك بىلەن رەت قىلغان، ئەمما خىتاي دۆلەت بىخەتەرلىكى مىنىستىرلىقىنىڭ خادىملىرىنىڭ زاپاس پىلانى بار ئىدى. كېيىن، ئۇلار ئۇنى ئالىي

دەرىجىلىك ئارشاڭغا ئاپارغان، ئۇلار بۇ يەردە غارىسىمان نەپىسى بىر زالدا ئارام ئالغان. خىتاي دۆلەت بىخەتەرلىكى مىنىستىرلىقىنىڭ خادىملىرىنىڭ كاتتىبېشى ھەتتا ئالايتەن كېلىپ، ئۇلارغا سالام قىلغان ۋە ئۇلارنىڭ كۆڭۈللۈك ئوينىشىغا تىلەكداشلىق بىلدۈرگەن. بارىي ئەينى چاغدىكى ئەھۋالنى ئەسلىپ مۇنداق دەيدۇ: «بىر ئازدىن كېيىن، بىز يۇيۇنۇپ بولۇپ، بەدەن ئۇۋۇلتىش ئۈچۈن ئۈستۈنكى قەۋەتكە چىقتۇق. بىر ئازدىن كېيىن ئۇۋۇلغۇچى قىز مەندىن جىنسىي مۇناسىۋەت قىلىشنى خالايدىغان - خالىمايدىغانلىقىمىنى سورىدى، مەن رەت قىلدىم.» ئۇنىڭ ئۇۋۇلاش ئۆيىدە يوشۇرۇن كامېرالار تەرىپىدىن كۆزىتىلىۋاتقانلىقى ۋە سۈرەتكە ئېلىنغانلىقىدا شەك يوق ئىدى. «قالغانلارنىڭ ھەممىسى باشقا ئۆيلەردە ئىدى... ئۇلارنىڭ نېمە ئىشلارنى قىلىۋاتقانلىقىنى كىم بىلسۇن دەيسىز؟» دەيدۇ ئۇ. ئۇنىڭ پەرىزىچە، خىتاي دۆلەت بىخەتەرلىكى مىنىستىرلىقىنىڭ خادىملىرى ئۇنى پاتقاققا تىقىش بىلەن بىر ۋاقىتتا، ئۆزلىرىمۇ «كۆڭۈل ئېچىۋاتقان» بولۇشى مۇمكىن ئىدى.

بىر نەچچە يىلدىن كېيىن، بارىي قايتىدىن بېيجىڭغا بارغاندا، خىتاي دۆلەت بىخەتەرلىكى مىنىستىرلىقىنىڭ خادىملىرى ئۇنى يەنە بىر قېتىم بەدەن ئۇۋۇلتىشقا ئېلىپ بېرىش پۇرسىتىنىڭ كەلگەنلىكىدىن «قاتتىق ھاياجانلىنىشقان». جىنسىي تىزىم مەغلۇب بولغان تەقدىردىمۇ، ئەزلەرنى تىزىم تەجىسى بىلەن بېيجىڭدىكى بىر قاۋاقخانغا بارغان. بارىي بۇ ئەزىز بىلەن ئەمدىلا تونۇشقان بولغاچقا، ئۇنىڭ «ئايالىم ۋە بالام بارلىقىغا قارىماستىن، بىر خىزمەتدەش بىلەن ئىش - پەش تارتىشىپ قالدۇم» دېگىنىچە ئاھ ئۇرغىنىدىن ھەيران قالغان. ھېكايىنىڭ داۋامىغا كۆرە: «>خىتاي ئىسلاھات مۇنبىرى< نىڭ بۇ خىزمەتچىسى ئۆز ئايالىنى ياخشى كۆرمەيتتى، ھەمدە شۇ سەۋەبلىك ئۇنىڭ بىلەن ئاجرىشىشنى ئويلىسىمۇ، بۇنداق قىلالمايتتى... ئۇنىڭ قولىدىن كېلىدىغىنى (ئۆزى ئىش - پەش تارتىشىپ قالغان) ئاشۇ ئايال بىلەن قېچىپ كېتىش ئىدى.» بۇ غەلىتە دەرت تۆكۈش ئىدى، بارىينىڭ قولىدىن كېلىدىغىنى پەقەت پىۋە ئارقىلىق ئۇنىڭغا تەسەللى بېرىش ئىدى. خىتاي دۆلەت بىخەتەرلىكى مىنىستىرلىقىنىڭ بۇ خادىمى ئۇنىڭغا: «مەن دەردىمنى سىزگىلا ئېيتالايمەن، چۈنكى سىز ھېچكىمنى تونۇمايسىز» دېگەن. بۇ جاسۇسنىڭ بارىيدىن كۈتكىنى ھېسداشلىق ئەمەس ئىدى، ئەلۋەتتە. ئۇ بارىيغا بىر تالاي دەرت تۆكۈش ئارقىلىق ئارىدا يېقىنلىق ھاسىل قىلىشنى ۋە شۇ ئارقىلىق بارىينىڭ ئېغىزىدىن گەپ ئېلىشنى كۆزلىگەندى. «مەنچە ئۇ ماڭمۇ ئىچىمدىكى گەپلەرنى قىلغۇزماقچى ئىدى. ئۇ ھەتتا مەندىن: <سىزمۇ مۇشۇنداق ئىشلارغا يولۇقۇپ باققانىمىدۇڭىز؟> دەپ سورىغانىدى» دەيدۇ بارىي.

ئاندىن، پۇل تاكتىكىسى قوللىنىلغان. «خىتاي ئىسلاھات مۇنبىرى» نىڭ بىر خادىمى بارىي بىلەن كۆرۈشۈپ، ئۇنىڭغا سەپەر جەريانىدا ئىشلىتىش ئۈچۈن پۇل بەرمەكچى بولغان. پۇل ئېغىزى ئېتىلگەن كۈنۈپىرتقا قاچىلانغان بولۇپ، ھېلىقى خادىم پۇل قاچىلانغان كۈنۈپىرتنى ئۈستەلنىڭ ئاستىدىن ئۇنىڭغا سۇنۇپ بەرمەكچى بولۇپ، بارىينىڭ تىزىمغا يېنىك ئۇرغان. بارىينىڭ پەرىزىچە،

چوقۇم مەلۇم بىرەيلەن بارىي بىلەن خىتاي دۆلەت بىخەتەرلىكى مىنىستىرلىقىنىڭ خادىمى ئارىسىدىكى «پۇل ئېلىم - بېرىمى» نى سۈرەتكە تارتىشقا تەييارلىنىپ تۇرغان. بۇ بىر كۈنلەردە قايتۇرۇلدىغان «قەرز» سىياقىغا كىرگۈزۈلگەن پۇل ئىدى، لېكىن بۇ مەزكۇر مىنىستىرلىق بارىيغا قەرز بولغان پۇلنىڭ ئومۇمىي سوممىسىغا يەتمەيتتى. تا بۈگۈنگىچە، خىتاينىڭ ئالىي ئىستىخبارات ئاپپاراتى ھېلىھەم بارىينىڭ قەرزىنى تولۇق تۆلىگىنى يوق.

مەزكۇر مىنىستىرلىقنىڭ تۆۋەن دەرىجىلىك تارماقلىرىنىڭ مۇئامىلىسىگە سېلىشتۇرغاندا، خىتاي دۆلەت بىخەتەرلىكى مىنىستىرلىقى ئىجتىمائىي تەكشۈرۈش ئىدارىسىنىڭ بارىيغا تۇتقان پوزىتسىيەسى تولمۇ سىپايە بولغان. ئۇنىڭغا كۆرە، «خىتاي ئىسلاھات مۇنبىرى» ئەزەلدىن ئۇنىڭدىن «ۋەزىيەتنىڭ يامانلىشىشىغا سەۋەب بولىدىغان» ئىشلارنى قىلىشنى تەلەپ قىلىپ باقمىغان. ئۇلار «ئاقىلار ئامبىرىنىڭ تەتقىقاتچىسى» سىياقىغا كىرىۋېلىپ، سەۋرچانلىق بىلەن ئۇنىڭ بىلەن مۇناسىۋەت ئورناتقان ھەمدە ئۇنىڭ ئامېرىكا سىياسىتىگە (politics) ۋە سىياسەتلىرىگە (policy) بولغان چۈشەنچىسىنى سورىغان، ئەمما ھەرگىزمۇ «خىتاي تەتقىقاتچى» غا خاس سۆز - ھەرىكەت پاسىلىدىن ھالقىپ كەتمىگەن. ئۇلار ئەزەلدىن «نىقابىنى يىرتىپ تاشلاپ»، ئۆزلىرىنىڭ بارىينى جاسۇسلۇققا قوبۇل قىلماقچى بولغان ئىستىخبارات خادىملىرى ئىكەنلىكىنى ئاشكارىلىمىغان. بارىيغا كۆرە، ئۇلار «ئاساسىي جەھەتتىن توپلاش ۋە ئورتاق تاللاش ئەندىزىسىنى قوللانغان.» ئۇلار ئۇنىڭغا خىتاينىڭ «كاتتا دېموكراتىك جەننەت» كە ئايلىنىدىغانلىقىنى بىلدۈرمەكچى بولغان، شۇنداقلا ئۇنىڭدىن «قىزىق نۇقتا گۇرۇپپىسى» (focus group — مەلۇم بىر مەسىلىنى مۇزاكىرە قىلىش ئۈچۈن ھەر خىل سىنىپلاردىن تاللانغان، ئېرىشكەن ئۇچۇرلىرى بازار تەتقىقاتچىلىرى ياكى سىياسىي پارتىيەلەر تەرىپىدىن ئىشلىتىلىدىغان بىر تۈركۈم كىشىلەرنى كۆرسىتىدۇ، ت) سۈپىتىدە پايدىلىنىپ، پاراڭ تېمىلىرىنى ئۆزگەرتىپ، ئامېرىكىلىقلارنىڭ قىممەت قارىشىغا تەسىر كۆرسەتمەكچى بولغان.

«خىتاي ئىسلاھات مۇنبىرى» دىكى خىتاي دۆلەت بىخەتەرلىكى مىنىستىرلىقىنىڭ خادىملىرى مەزكۇر مىنىستىرلىقنىڭ سەرخىللار جۇغلانغان باش شىتابىدىن كەلگەندى. ئۇلارنىڭ نۇرغۇنلىرى ساقچى ياكى ئارمىيە قاتارلىق باشقا ساھەلەردىن يۆتكىلىپ كەلگەنلەر ياكى خىتاي دۆلەت بىخەتەرلىكى مىنىستىرلىقىنىڭ «خەلقئارا مۇناسىۋەتلەر ئۇنىۋېرسىتېتى» ۋە بېيجىڭدىكى باشقا ئالىي مەكتەپلەرنى ئۆز ئىچىگە ئالغان مەخسۇس تەربىيەلەش ئاپپاراتلىرىنى پۈتتۈرگەنلەردۇر. يەرلىك ئارقا كۆرۈنۈشكە ئىگە، ئىقتىدارلىق، ئەمما ئوقۇش تارىخى نىسبەتەن تۆۋەن بولغان ئوقۇغۇچىلار مەزكۇر مىنىستىرلىقنىڭ شاڭخەي، گۇاڭدوڭ، جېجياڭ ۋە تىەنجىن قاتارلىق يەرلىك شۆبىلىرىدىن خىزمەت تاپالايدۇ. ئەمما، بايلىقى يېتەرسىز، خادىملىرى تۈزۈك مەشىقلەندۈرۈلمىگەن ۋە نەزەردىن ساقىت قىلىنغان خېنەن ئۆلكىلىك دۆلەت بىخەتەرلىكى نازارىتىگە تەقسىملەنگەنلەرنىڭ ھالىغا ۋاي!

گەرچە خېنەن ئۆلكىسىدىكى ئىستىخبارات خادىملىرىنىڭ ۋەزىپىسى بېيجىڭدىكى كەسپداشلىرىنىڭكى بىلەن ئوخشاش بولۇشى مۇمكىن بولسىمۇ، ئەمما ئۇلارنىڭ مېتودلىرى نىسبەتەن «تومپاي» راق ئىدى. مەزكۇر تارماقنىڭ شۇ يەردىكى ئىجتىمائىي پەنلەر ئاكادېمىيەسىنىڭ تەتقىقاتچىسى سىياقىغا كىرىۋالغان بىر خادىمى بارىنى ئىندەككە كەلتۈرۈش ئۈچۈن، ئۇنىڭغا ئوچۇق - ئاشكارا پارا بەرمەكچى بولغان بولۇپ، ھەتتا ئۇنىڭ بىلەن يېقىن مۇناسىۋەت ئورنىتىش ئۈچۈن تىرىشچانلىق كۆرسىتىشكەمۇ «سەۋر» قىلالىمىغان. بۇ جاسۇس ھەتتا بارىغا مەلۇم بىر ئېلخەت ھېسابنىڭ مەخپىي نومۇرىنى دەپ بېرىدىغانلىقىنى، بارىنىڭ ئۆزىگە دوكلات يوللىغاندا ئۇنى بىۋاسىتە يوللىماستىن، ئېلخەت ساندۇقىغا ئورگىنال (email draft) — ئېلخەت ئورگىنالى ئېلخەت ساندۇقىدا ساقلىنىغان، ئەمما تېخى ھېچكىمگە يوللانمىغان مەزمۇنلاردۇر، ت) سۈپىتىدە ساقلاپ قويسا، خىتاي ئىستىخبارات خادىملىرىنىڭ ئاشۇ ئېلخەت ھېسابغا كىرىپ، ئالاقىدار ئۇچۇرلارنى شۇ يەردىن كۆرۈۋالدىغانلىقىنى ئېيتقان. بارى ئۇنىڭدىن: «سەنچە ئامېرىكىلىقلار قانچىلىك ھاماقەت؟» دەپ سورىغان. يەنە بىر يەرلىك ئاپپارات بولمىش «كىشىنى بىزار قىلىدىغان» شاڭخەي دۆلەت بىخەتەرلىكى ئىدارىسىمۇ شۇ خىل شەكىلدە بارىنى پارا كەندە قىلغان. بۇ خىتايىنىڭ «تىنچ قەد كۆتۈرۈشى» دىن ئىبارەت جىددىي ساختا كۆرۈنۈشى تىرەپ تۇرۇش ئۈچۈن ئىشقا سېلىنغان ۋاسىتىمۇ؟ باشقا چەتئەللىك تەتقىقاتچىلار ۋە تەدبىر بەلگىلىگۈچىلەرگە — بەلكىم نوپۇزنىڭ ئۈستۈنلۈكى سەۋەبلىك بولسا كېرەك — تەسىر كۆرسىتىش ئوبىيېكتلىرى سۈپىتىدە، تېخىمۇ زىل مۇئامىلە قىلىناتتى.

## ئاجىز نۇقتىلار ۋە ئايانما ئىشك

ئامېرىكىدىكى باشقا ئاقىللار ئامبارلىرى «كارنېگ خەلقئارا تىنچلىق فوندى» نىڭ بېيجىڭدىكى ئادەتتىن تاشقىرى مۇناسىۋىتىگە ھەۋەس قىلاتتى. ئامېرىكىدىكى ئەڭ چوڭ ئاقىللار ئامبارلىرىنىڭ بىرى بولغان «كارنېگ خەلقئارا تىنچلىق فوندى» نىڭ بېيجىڭدا شى جىنپىڭنىڭ ئانا مەكتىپى بولغان چىڭخۇا ئۇنىۋېرسىتېتى بىلەن تەڭ قۇرغان بىرلەشمە مەركىزى بار ئىدى. ئەمما، «كارنېگ خەلقئارا تىنچلىق فوندى» نىڭ خىتايىدىكى مەۋجۇتلۇقى شۇنىڭدىن بۇرۇنقى «خىتاي ئىسلاھات مۇنبىرى» بىلەن بولغان ھەمكارلىقتىن باشلانغان.

WikiLeaks ئاشكارىلىغان تېلېگراممىلار — بۇلارنىڭ كۆپىنچىسى 2006 - يىلىدىن 2010 - يىلىغىچە بولغان ئارىلىقتا يوللانغان — «خىتاي ئىسلاھات مۇنبىرى» نىڭ تەسىر كۆرسىتىش ھەرىكەتلىرى پەس كويغا چۈشكەن يىللاردىكى بىرلا تەرىپىنى يورۇتۇپ بەرگەن. گەرچە خىتاي دۆلەت

بىخەتەرلىكى مىنىستىرلىقى ھېلمەھەم («ختاي ئىسلاھات مۇنبىرى» دىن ئىبارەت) مەزكۇر نىقاب تەشكىلاتىنى پايدىلىنىپ، ئامېرىكاغا قارىغاندا ئىندەككە كەلتۈرۈش ئاسانراق نىشانلارغا قارىتا ھەرىكەتلەرنى قانات يايدۇرۇۋاتقان بولسىمۇ، ئەمما بۇ تېلېگراممىلار مەزكۇر نىقاب تەشكىلاتىنىڭ ئەڭ ئاكتىپ ۋە ئۈنۈملۈك ئىستىخبارات ئالدىنقى سېپى سۈپىتىدە ھەرىكەت قىلىۋاتقان مەزگىلنىڭ ئاخىرقى چاغلىرىدا يوللانغان. خىتاي دۆلەت بىخەتەرلىكى مىنىستىرلىقىنىڭ خادىملىرى بۇ تەشكىلاتتىكى قىزغىن ۋە مۇجمەل «ئىسلاھاتچى» لىق كەيپىياتىدىن پايدىلىنىپ، ئامېرىكا دىپلوماتلىرى بىلەن باردى - كەلدى قىلىشتىن باشقا نۇرغۇن ئىشلارنى قىلغانىدى.

ختاي ئىستىخبارات ئورگانلىرى ئۇزۇندىن بۇيان ئامېرىكادىكى ئاقىللار ئامبارلىرىغا دىققەت قىلىپ كەلگەنىدى. خىتاي دۆلەت بىخەتەرلىكى مىنىستىرلىقىغا ۋە خىتاي خەلق ئازادلىق ئارمىيەسىگە تەۋە نۇرغۇن جاسۇسلار ۋاشىنگتوندىكى ئاقىللار ئامبارلىرىدا زىيارەتچى تەتقىقاتچى سۈپىتىدە ۋەزىپە ئۆتەۋاتقان بولۇپ، بۇلارنىڭ ئارقا كۆرۈنۈشىنىڭ ئوچۇق - ئاشكارىلىقى ۋە بۇ ھەقتىكى مەلۇماتلار پەرقلىق ئىدى. (2) ھەتتا، خىتاي ئىستىخبارات تەھلىلچىلىرى خىتاي دۆلەت بىخەتەرلىك مىنىستىرلىقى قۇرۇلۇشتىن ئىلگىرى، يەنى رېگان دەۋرىدىلا، تەسىردار ئاقىللار ئامبارلىرىنىڭ ئوچۇق مەنبەلىك تەتقىقاتلىرىنى توپلاۋاتقانىدى. (3)

تېخىمۇ يېقىنقى مەزگىلگە قارايدىغان بولساق، خىتاي دۆلەت بىخەتەرلىكى مىنىستىرلىقىنىڭ مۇئاۋىن مىنىستىرى يۇ فاڭ 1990 - يىللاردا ۋاشىنگتوندىكى ئاقىللار ئامبارلىرىنى نەق مەيداندا تەكشۈرۈش ئۈچۈن، يۇ ئېنگوۋاڭ دېگەن يالغان ئىسىم بىلەن ئامېرىكاغا كەلگەن. مەزكۇر تەجرىبىلىك جاسۇس دېموكراتلار پارتىيەسى بىلەن ئىتتىپاقلاشقان برۇكسىڭس ئىنىستىتۇتىدا ھەمدە جۇمھۇرىيەتچىلەر پارتىيەسىگە مايىل بولغان «ئامېرىكا كارخانا تەتقىقات يۇرتى» دا تەكشۈرۈش ئېلىپ بېرىپ، ئۇلارنىڭ مەبلىغى، خادىملىرى ۋە سىياسەتكە قانچىلىك تەسىر كۆرسىتەلەيدىغانلىقىنى سۈرۈشتۈرگەن ۋە ئاخىرىدا مۇنۇلارنى خۇلاسەلىگەن: «بۇ ئاقىللار ئامبارلىرىنى ھۆكۈمەت ئەمەلدارلىرى ئىسكىلاتى ياكى شۇلارنى تەربىيەلەش ئاپپاراتى دېيىشكە بولىدۇ. (ئاندىن ئۇ نۇرغۇن سابىق ئەمەلدارلارنى شۇلارنىڭ قاتارىدا سانغان) ئۇلارنىڭ ئورنى ۋە تەسىرى ھەرگىز تۆۋەن چاغلانماسلىقى كېرەك. ئەگەر بىز ئامېرىكانىڭ سىياسىتىنى چۈشەنمەكچى بولساق، ئاقىللار ئامبارلىرىنى نەزەردىن ساقىت قىلساق بولمايدۇ.» (4)

يۇ فاڭ شۇنى بىلەتتىكى، ئاقىللار ئامبارلىرى ئېچىۋېتىلگەن، كىشىلەر ۋە ئىدىيەلەردىن شەكىللەنگەن «ئايانما ئىشك» بولۇپ، ھۆكۈمەتنى پۇقرالار جەمئىيىتى (Civil society) — بىر جەمئىيەتتىكى ھۆكۈمەت بىلەن كارخانىلاردىن تاشقىرى «ئۈچىنچى ساھە» نى كۆرسىتىدىغان بولۇپ، ئائىلە بىلەن خۇسۇسىي ساھەنى ئۆز ئىچىگە ئالىدۇ؛ يەنە بەزىلەر ئۇنى «پۇقرالارنىڭ مەنپەئىتى ۋە ئىرادىسىنى قوللايدىغان ئاممىۋى تەشكىلاتلار ۋە ئورگانلارنىڭ يىغىندىسى» ياكى «بىر جەمئىيەتتىكى ھۆكۈمەتتىن مۇستەقىل بولغان شەخس ۋە تەشكىلاتلارنى كۆرسىتىدۇ» دەپمۇ تەبىرلىشىدۇ، (ت) ۋە

ئىلىم-پەن ساھەسى بىلەن باغلايتتى. ئۇلار بىخەتەرلىككە ئانچە ئەھمىيەت بېرىپ كەتمەيتتى. چۈنكى، ئۇلار ئادەتتە مەخپىي ئۇچۇرلار بىلەن ھەپىلەشمەيتتى. گەرچە بەزى ئورگانلار جىسمانىي بىخەتەرلىك تەدبىرلىرىنى قوللانغان بولسىمۇ، ئەمما تەسىر كۆرسىتىش ھەرىكەتلىرىگە ۋە ساختا ئۇچۇرلارغا تاقابىل تۇرۇش كۆپىنچە يەككە تەھلىلچىلەرنىڭ ھۆكۈم چىقىرىش ئىقتىدارىغا باغلىق ئىدى. ئۇلار (يەنى ئاقلار ئامبارلىرى) ئىستىخبارات ئورگانلىرى دېموكراتىك دۆلەتلەردە پايدىلىنىشنى ئۈمىد قىلىدىغان ئاجىز ھالقىنىڭ دەل ئۆزى ئىدى. كېيىنچە ھوقۇق تۇتۇشى مۇمكىن بولغان ئاكادېمىكلارنى «يېتىشتۈرۈش» ۋە ئىندەككە كەلتۈرۈشنىڭ خەۋپى ۋەزىپە ئۆتەۋاتقان ھۆكۈمەت ئەمەلدارلىرىنى نىشانلىغانغا قارىغاندا خېلى بەكلا تۆۋەن ئىدى.

ختاي دۆلەت بىخەتەرلىكى مىنىستىرلىقىنىڭ يەنە بىر ئەۋزەللىكى شۇكى، بەزى ئاكادېمىكلار ۋە مەسلىھەتچىلەر ھۆكۈمەت ئەمەلدارلىرىغا قارىغاندا تېخىمۇ قىممەتلىك ئىستىخبارات مۈلكى بولۇشى مۇمكىن. كۆپىنچە ھۆكۈمەت ئەمەلدارلىرى تار كوچىلاردا ئىشلىگەچكە، ئۆزى بىلەن مۇناسىۋەتسىز تېمىلاردا خىزمەت قىلىۋاتقان سىياسىيونلار ياكى خىزمەتداشلىرى خالىغانچە باردى-كەلدى قىلىپ كەتمەيدۇ. ئۇلارنىڭ جاسۇس باشقۇرغۇچىلىرى (Spy handler — ئىستىخبارات ئورگانىغا ۋاكالىتەن ئىستىخبارات مۈلۈكلىرىنى ياكى مەشغۇلاتچىلىرىنى باشقۇرۇش ۋە يېتەكلەشكە مەسئۇل شەخسنى كۆرسىتىدۇ، ت) ئۇلار بىلەن ئۇچرىشىش ئۈچۈن — بۇ خىل ئۇچرىشىشلار كۆپىنچە ئۈچىنچى دۆلەتتە بولىدۇ — بىخەتەر قاناللارنى، شۇنداقلا زاپاس تاللاشلارنى ئەستايىدىللىق بىلەن تەييارلىشى كېرەك. يەنە بىر تەرەپتىن، ئاكادېمىكلارغا نىسبەتەن ئېيتقاندا، تەتقىقات تېمىلىرىنى ئالماشتۇرۇش ھەمدە ئەمەلدارلار ۋە سىياسىيونلار بىلەن قەھۋە ئىچىش پەقەت خىزمەتنىڭ بىر قىسمىدۇر. شۇڭا، بۇ ئاكادېمىكلارنىڭ خىتايغا قەرەللىك سەپەر قىلىشى — بۇ سەپەردە ئىستىخبارات خادىملىرى بىلەن ئانچە-مۇنچە پاراڭلىشىپ قويغان تەقدىردىمۇ — ھېچكىمنىڭ دىققىتىنى تارتمايدۇ. ھەر خىل خېرىدارلار ئۈچۈن مەخپىي دوكلات يېزىشۇمۇ ئاقلار ئامبىرىنىڭ خىزمىتىنىڭ ۋە مەسلىھەت بېرىشنىڭ دائىمىي تەركىبلىرىدىن بىرىدۇر.

شۇ ۋەجىدىن، خىتاي دۆلەت بىخەتەرلىكى مىنىستىرلىقى ئاقلار ئامبارلىرىنىڭ تەسىر كۆرسىتىش ھەرىكەتلىرى ئۈچۈن كۆڭۈلدىكىدەك ئورۇنلار ئىكەنلىكىنى ئۇزۇندىن بۇيان بىلەتتى. شۇنداقلا، ئەمدىلىكتە «ختاي ئىسلاھات مۇنبىرى» مەزكۇر مىنىستىرلىقنى بۇ ساھەگە بۆسۈپ كىرىش ئىمكانىيىتىگە ئىگە قىلغانىدى. ئۇنىڭ ئامېرىكا ۋە دۇنيانىڭ ھەرقايسى جايلىرىدىكى تەتقىقاتچىلار بىلەن بولغان ئالاقىسى خىتاي دۆلەت بىخەتەرلىكى مىنىستىرلىقىنىڭ باشقا مەخپىي ھەرىكەتلىرىدىكىدىن تېخىمۇ چوڭقۇر ئىدى. خىتاي دۆلەت بىخەتەرلىكى مىنىستىرلىقىنىڭ ئامېرىكا مۇتەخەسسسلرى مەزكۇر نىقاب تەشكىلاتتا يېتەكچى ئورۇندا تۇرسىمۇ، بۇ ئاپپاراتنىڭ نۇرغۇن خىزمەتچىلىرى فرانسىيەدە ئوقۇغانىدى ۋە فرانسۇزچە سۆزلىشەتتى. مەسىلەن، مەزكۇر مۇنبەر فرانسىيەنىڭ داڭلىق «خەلقئارا مۇناسىۋەتلەر ئىنستىتۇتى» بىلەن كۆپ قېتىم يىغىن ئۆتكۈزۈپ،

ختاي دۆلەت بىخەتەرلىكى مىنىستىرلىقىنىڭ خادىملىرىنىڭ ياۋروپالىق ئاكادېمىكلارنى ۋە تەدبىر بەلگىلىگۈچىلەرنى تەكشۈرۈشگە شارائىت ھازىرلاپ بەرگەندى. (5) 2016 - يىلى ، «ختاي ئىسلاھات مۇنبىرى» نىڭ بىر نەپەر خادىمى خىتاي نىڭ پارىژدىكى باش ئەلچىخانىسىدا «ئاخبارات مەخسۇس خادىمى» سۈپىتىدە قايتا پەيدا بولدى. (6)

ئىنگىلىزچىدىن ھېمكە تيار ئىبراھىم ، ئۆتكۈر ئالماس تەرجىمىسى

(داۋامى كېيىنكى ساندا)

\* نەقىل مەنبەلىرى ئۈچۈن ئەسەرنىڭ ئەسلى نۇسخىسىغا مۇراجىئەت قىلىنغانى.





ئۈنۈمدارلىقنى ئاشۇرۇشنىڭ ئەڭ  
ياخشى چارىسى — «ياۋ» دېيىش  
جېمىس كىلىر

## ئۈنۈمدارلىقنى ئاشۇرۇشنىڭ ئەڭ ياخشى چارىسى — «ياق» دېيىش

### جېمىسى كىلىر

«نيۇبورك ۋاقىت گېزىتى» نىڭ ئەڭ بازارلىق كىتابلار تىزىملىكىدە بىرىنچى ئورۇندا تۇرغان «Atomic Habits» دېگەن كىتابنىڭ ئاپتورى، بۇ كىتاب ئەللىك نەچچە خىل تىلغا تەرجىمە قىلىنىپ، دۇنيا مىقياسىدا توققۇز مىليون پارچىدىن ئارتۇق سېتىلغان)

بىر ئىشنى قىلماسلىق ھەمىشە ئۇنى قىلىشتىن تېز بولىدۇ. بۇ بايان ماڭا كونا كومپيۇتېر پروگراممىسى لايىھەچىلىكىدىكى مۇنۇ سۆزنى ئەسلىتىدۇ: «شۇنى ئېسىڭىزدە تۇتۇڭكى، ھېچقانداق كود كودسىزلىقتەك تېز ئەمەس.»

بۇ پەلسەپە ھاياتنىڭ باشقا ساھەلىرىگىمۇ ماس كېلىدۇ. مەسىلەن، ھېچقانداق يىغىن يىغىن ئاچماسلىقتەك تېز بولمايدۇ.

بۇ ھەرگىزمۇ يىغىنلارغا زىنھار قاتناشماسلىقىڭىز كېرەك دېگەنلىك ئەمەس. ئەمما، رېئاللىق شۇكى، بىز ئۆزىمىز قىلىشنى خالىمايدىغان نۇرغۇن ئىشلارغا «ماقۇل» دەيمىز. ئېچىلىشنىڭ ھېچبىر ھاجىتى يوق نۇرغۇن يىغىنلار ئېچىلىدۇ. قىسقارتىۋېتىشكە بولىدىغان نۇرغۇن كودلار بەھۋەدە يېزىلىدۇ.

قانچە قېتىملاپ، كىشىلەر سىزدىن بىرەر ئىش قىلىشنى تەلەپ قىلغاندا، سىز «ئەلۋەتتە بولىدۇ» دەپلا جاۋاب بەردىڭىز. يۇ، ئارىدىن ئۈچ كۈن ئۆتەر-ئۆتمەستىن، قىلىشقا تېگىشلىك ئىشلىرىڭىزنىڭ تاغدەك دۆۋىلىنىپ كەتكەنلىكىنى كۆرۈپ، تېڭىرقاپ قالىدۇڭىز. بىز باشقىلارغا ئۆزىمىز «ماقۇل» دېگەن تۇرۇقلۇق، زىممىمىزگە يۈكلىنىپ قالغان ئىشلارنىڭ كۆپلۈكىدىن مەيۈسلىنىپ كېتىمىز.

ھالبۇكى، شۇ ئىشلارنى قىلىشنىڭ زۆرۈر ياكى ئەمەسلىكىگە سوئال قويۇپ باقماي بولمايدۇ. چۈنكى، بۇ ئىشلارنىڭ كۆپىنچىسى زۆرۈر ئەمەس بولۇپ، بۇ جەھەتتە ئاددىي رەۋىشتە «ياق» دېيىشنىڭ ئۈنۈمى ئەڭ ئۈنۈمدار كىشى بېجىرەلەيدىغان ھەرقانداق ئىشنىڭكىدىن تېخىمۇ يۇقىرى بولىدۇ.

ئەمما «ياق» دېيىشنىڭ پايدىسى شۇنچە روشەن بولسا، بىز يەنە نېمىشقا داۋاملىق «ماقۇل» دەۋېرىمىز؟

## بىز نېمىشقا «ماقۇل» دەيمىز؟

بىز نۇرغۇن تەلەپلەرگە ئۆزىمىز شۇ ئىشنى قىلىشنى خالايدىغانلىقىمىز ئۈچۈن ئەمەس، بەلكى قوپال، تەكەببۇر ياكى ياردەمسۆيىمەس دەپ قارىلىپ قالغۇمىز بولمىغانلىقى ئۈچۈن «ماقۇل» دەيمىز. ئادەتتە، سىز كەلگۈسىدە تەكرار باردى-كەلدى قىلىدىغان كىشىلەرگە — مەسىلەن، خىزمەتداشلىرىڭىز، جۇرڭىز، ئائىلىڭىزدىكىلەر ۋە دوستلىرىڭىزغا — ياق دېيىشنى ئويلىشىشىڭىز كېرەك.

بۇ كىشىلەرگە «ياق» دېيىش بەكلا قىيىن بولۇشى مۇمكىن، چۈنكى بىز ئۇلارنى ياخشى كۆرىمىز ۋە ئۇلارغا ياردەم بېرىشنى ئويلايمىز. (يەنە تېخى، ئۆزىمىزمۇ دائىم شۇلارنىڭ ياردىمىگە موھتاج بولۇپ قالىمىز) باشقىلار بىلەن ھەمكارلىشىش ھاياتنىڭ مۇھىم بىر قىسمىدۇر. بۇ جەھەتتە، «ياق دېسەم مۇناسىۋەتكە تەسىر يېتىدۇ» دېگەن خىيالنىڭ ۋەزنى بىز باشقىلار تەلەپ قىلغان ئىشلارنى قىلىشقا كېتىدىغان ۋاقىت ۋە ئېنېرگىيەنىڭكىدىن ئېشىپ كېتىدۇ.

شۇ ۋەجىدىن، قارشى تەرەپكە جاۋاب قايتۇرغاندا ئەدەپلىك بولۇشنىڭ پايدىسى بار. ياردەم قىلالايدىغان ئىشلىرىڭىزدا، قوللىنىدىغان كېلىشىچە ياردەم قىلىش، «ياق» دېيىشكە توغرا كەلگەندىمۇ، دوستانە ۋە تۈز بولۇڭ.

ئەمما، بىز بۇ ئىجتىمائىي ئامىللارنى ئويلاشقان تەقدىردىمۇ، نۇرغۇنلىرىمىز يەنىلا «ماقۇل-ياق» مەسىلىسىنى ياخشى بىر تەرەپ قىلالايدىغاندەك قىلىمىز. بىز دائىم ئەتراپىمىزدىكىلەرنىڭ — ئۆزىمىزنى دېمەيلا قويمايلى — ئەھۋالنى ئۈنۈملۈك ياخشىلىيالايدىغان ياكى ئۇلارغا ھېچقانچە ياردىمى تەگمەيدىغان ئىشلارغا ھەددىدىن زىيادە كۈچەپ كېتىمىز.

بۇ جەھەتتە يادرولۇق مەسىلىلەردىن بىرى بىزنىڭ «ھەئە» ۋە «ياق» نىڭ مەنىسى ھەققىدە قانداق ئويلىنىشىمىز بولۇشى مۇمكىن.

## «ماقۇل» بىلەن «ياق» نىڭ پەرقى

«ماقۇل» ۋە «ياق» دېگەن سۆزلەر دائىم بىر-بىرىگە سېلىشتۇرۇلغاچقا، ئۇلار سۆھبەت جەريانىدا ئوخشاش ۋەزىگە ئىگىدەك تۇيۇلىدۇ. ئەمەلىيەتتە، ئۇلار مەنە جەھەتتىن قارمۇقارشى بولۇپلا قالماستىن، ۋەزىنىمۇ تامامەن پەرقلىقتۇر.

«ياق» دېگىنىڭىزدە، سىز پەقەت بىرلا تاللاشقا ياق دەۋاتقان بولىسىز. «ماقۇل» دېگىنىڭىزدە بولسا، (ئۆزىڭىز ماقۇل بولغان شۇ تاللاشتىن) باشقا تاللاشلارنىڭ ھەممىسىگە «ياق» دېگەن بولىسىز.

مەن ئىقتىسادشۇناس تىم خارفوردنىڭ (Tim Harford) مۇنۇ سۆزىنى ياق تۇرۇمەن: «ھەر قېتىم مەلۇم تەلەپكە <ماقۇل> دېگىنىمىزدە، شۇ ۋاقىتنىڭ ئۆزىدە قىلالايدىغان باشقا ئىشلارنىڭ ھەممىسىگە <ياق> دېگەن بولىمىز.» سىز بىرەر ئىشنى قىلىشقا ۋەدە بەرگەندىن كېيىن، كەلگۈسىدىكى ۋاقىتىڭىزنى قانداق ئۆتكۈزىدىغانلىقىڭىز ئاللىقاچان قارار قىلىنىپ بولغان بولىدۇ.

باشقىچە قىلىپ ئېيتقاندا، «ياق» دېيىش كەلگۈسىدىكى ۋاقىتىڭىزنى تېجەپ قالالايدۇ. «ماقۇل» دېيىش كەلگۈسىدىكى مەلۇم ۋاقىتىڭىزدىن ۋاز كېچىشىڭىزگە توغرا كېلىدۇ. «ياق» زاپاس ۋاقىت ساقلاشنىڭ بىر خىل شەكلى بولۇپ، «ياق» دېگىنىڭىزدە كەلگۈسىدىكى ۋاقىتىڭىزنى ئۆزىڭىز خالىغانچە ئىشلىتەلەيسىز. «ماقۇل» دېيىش بولسا ۋاقىت قەرز ئالغانلىق بولۇپ، بۇ «قەرز»نى كەلگۈسىدىكى مەلۇم ۋاقىتتا قايتۇرۇشىڭىزغا توغرا كېلىدۇ.

«ياق» قارار، «ماقۇل» بولسا مەسئۇلىيەتتۇر.

## «ياق» نىڭ رولى

«ياق» دېيىش بەزىدە پەقەت ھوقۇقدارلارنىڭلا ئىمتىيازىدەك كۆرۈنىدۇ. دەرۋەقە، ھوقۇق، پۇل ۋە نوپۇزدىن قوپۇرۇلغان بىخەتەرلىك تېمىغا تايانغاندا، تەلەپلەرنى رەت قىلىش تېخىمۇ ئاسانغا توختايدۇ. ئەمما، شۇنىسى ھەم ھەقىقەتتىكى، «ياق» دېيىش نوقۇل ھالدا ئارىمىزدىكى ئۇتۇقدارلارنىڭلا ئىمتىيازى ئەمەس. ئۇ (يەنى «ياق» دېيىش) ئۆز نۆۋىتىدە يەنە سىزنىڭ مۇۋەپپەقىيەت قازىنىشىڭىزغا ياردەم بېرەلەيدىغان ئىستراتېگىيەدۇر.

«ياق» دېيىش كەسپىي ھاياتىڭىزنىڭ ھەر قانداق باسقۇچىدا تەرەققىي قىلدۇرۇشىڭىز زۆرۈر بولغان مۇھىم ماھارەتتۇر، چۈنكى ئۇ ھاياتتىكى ئەڭ مۇھىم مۈلۈكنى، يەنى ۋاقىتىڭىزنى تېجەپ قالىدۇ. مەبلەغ سالغۇچى پېدرو سورېنتىننىڭ (Pedro Sorrentino) ئېيتقىنىدەك: «ئەگەر ۋاقىتىڭىزنى قوغدىمىسىڭىز، كىشىلەر ئۇنى سىزدىن ئوغرىلىۋالىدۇ.»

سىزنى نىشانىڭىزغا ئېلىپ بارالمايدىغان ھەر قانداق ئىشقا، جۈملىدىن دىققىتىڭىزنى چاچىدىغان ئىشلارغا «ياق» دېيىشىڭىز كېرەك. بۇ ھەقتە بىر ئوقۇرمەن ماڭا مۇنداق دېگەنىدى: «ئەگەر <ياق>نى تۇرمۇشقا تەدبىقلاشنىڭ ئېنىقلىمىسىنى كېڭەيتسەك، ئۇ ئەمەلىيەتتە ئۈنۈمدارلىقنى ئاشۇرۇشنىڭ يېگانە تاكتىكىسى بولۇپ چىقىدۇ (چۈنكى، سىز ئۈنۈمىڭىزنى تېخىمۇ ئاشۇرۇش ئۈچۈن، دىققىتىڭىزنى چاچىدىغان ھەر قانداق ئىشقا «ياق» دەيدىغان بولىسىز).»

ھېچكىم بۇ پەلسەپەنى (ئالما شىركىتىنىڭ سابىق خوجايىنى) سىتۇ جوبىستىنىمۇ ياخشىراق گەۋدىلەندۈرەلىگەن ئەمەس، ئۇ مۇنداق دەيدۇ: «كىشىلەر زېھنى مەركەزلەشتۈرۈش — قىلىشقا تېگىشلىك ئىشلارغا <ماقۇل> دېيىشنى كۆرسىتىدۇ، دەپ قارايدۇ. لېكىن، <زېھنى مەركەزلەشتۈرۈش> نىڭ مەنىسى ھەرگىزمۇ بۇ ئەمەس. ئەكسىچە، <زېھنى مەركەزلەشتۈرۈش> كىشىنىڭ كۆز ئالدىدىكى (ئۆز نىشانىدىن باشقا) يۈزلىگەن ياخشى پىكىرلەرگە <ياق> دېيىشىدۇ. بۇ جەھەتتە، چوقۇم ئەستايىدىللىق بىلەن تاللاش كېرەك.»

بۇ يەردە مۇنداق بىر مۇھىم تەڭپۇڭلۇقنى ساقلاش زۆرۈر. «ياق» دېيىش ھەرگىزمۇ قىزىقارلىق، ئىجادىي ياكى ئىستىخىيەلىك ئىشلارنى چورتلا قىلماسلىقتىن دېرەك بەرمەيدۇ. ئەكسىچە، بۇ پەقەت سىزنىڭ دىققىتىڭىزنى مەركەزلەشتۈرگەن ئاساستا «ماقۇل» دېيىشىڭىز كېرەكلىكىدىن دېرەك بېرىدۇ. دىققىتىڭىزنى چاچىدىغان ئىشلاردىن قۇتۇلغىنىڭىزدىن كېيىن، سىزنى توغرا يولدا ئىلگىرىلىتىدىغان ھەر قانداق پۇرسەتكە «ماقۇل» دېيىشىڭىز ئاقىلانلىقتۇر. ئۆزىڭىز ئۈچۈن نېمىلەرنىڭ كارغا كېلىدىغانلىقىنى ۋە نېمىلەرنى ياخشى كۆرىدىغانلىقىڭىزنى بايقاش ئۈچۈن، نۇرغۇن ئىشلارنى سىناپ بېقىشىڭىزغا توغرا كېلىشى مۇمكىن. مەلۇم بىر پروجېكت، خىزمەت ياكى كەسپىنىڭ باشلىنىش باسقۇچىدا، بۇ خىل ئىزدىنىش دەۋرى ئالاھىدە مۇھىم.

## «ياق» نى كۈچلەندۈرۈش

ۋاقىتنىڭ ئۆتۈشىگە، ئالغا ئىلگىرىلەپ ئۇتۇق قازىنىشىڭىزغا ئەگىشىپ، ئىستراتېگىيەڭىزنى ئۆزگەرتىشىڭىز بولمايدۇ.

سىز ئۇتۇق قازانغانسىرى، ۋاقىتىڭىزنىڭ پۇرسەت تەنەرخى (opportunity cost — ئىمكانىيەت چەكلىك بولغان شارائىتتا، مەلۇم بىر ئىشنى قىلىش ئۈچۈن چوقۇم ۋاز كېچىش كېرەك بولغان باشقا تاللاشلارنى كۆرسىتىدۇ. مەسىلەن، بىر ئادەمنىڭ يېنىدا يىگىرمە دوللارلا پۇل بولسا، ئەگەر ئۇ پۇلغا كىتاب سېتىۋالغان تەقدىردە، كىيىم سېتىۋالمايدىغان؛ ياكى كىيىم سېتىۋالغان تەقدىردە كىتاب سېتىۋالمايدىغان ئەھۋال كۆرۈلسە، ئۇنداقتا بۇ يەردىكى «كىتاب سېتىۋېلىش» نىڭ پۇرسەت تەنەرخى «كىيىم سېتىۋېلىش» بولىدۇ، ت) شۇنچە ئاشىدۇ. دەسلەپتە، سىز دىققەت چاچىدىغانلىقى روشەن بولغان ئىشلاردىن قول ئۈزۈپ، قالغان ئىشلار ھەققىدە ئىزدىنىسىز. ماھارىتىڭىزنىڭ ئۆسۈشىگە ھەمدە ئۆزىڭىز ئۈچۈن نېمىلەرنىڭ كارغا كېلىدىغان، نېمىلەرنىڭ كارغا كەلمەيدىغانلىقىنى پەرقلەندۈرۈشنى ئۆگىنىۋالغىنىڭىزدا، چوقۇم «ماقۇل» دېيىش ئۆلچىمىڭىزنى ئۆستۈرۈشىڭىز كېرەك.

بۇ چاغدا سز يەنىلا دىققىتىڭىزنى چاچىدىغان ئىشلارغا «ياق» دېيىش بىلەن بىر ۋاقىتتا، ئىلگىرى «ۋاقىتتىن ياخشى پايدىلانغانلىق» دەپ قارالغان بەزى ئىشلارغىمۇ «ياق» دېيىش ئارقىلىق ۋاقىتتىن تېخىمۇ ئۈنۈملۈك پايدىلىنىشنى ئۆگىنىۋېلىشىڭىز كېرەك.

باشقىچە قىلىپ ئېيتقاندا، ۋاقىتنىڭ ئۆتۈشىگە ئەگىشىپ «ياق» لىرىڭىزنى ئەلالاشتۇرۇشىڭىز كېرەك.

«ياق» نى ئەلالاشتۇرۇش زىنھار «ماقۇل» دېمەيسىز دېگەنلىك ئەمەس. بۇ پەقەت نورمال ئەھۋالدا تەكلىپلەرگە «ياق» دەيدىغانلىقىڭىزدىن، پەقەت ھەقىقىي ئەھمىيەتكە ئىگە ئىشلارغىلا «ماقۇل» دەيدىغانلىقىڭىزدىن دېرەك بېرىدۇ. مەبلەغ سالغۇچى بىرپىنت بېشورنىڭ (Brent Beshore) سۆزى بىلەن ئېيتقاندا: «ياق» دېيىش شۇ قەدەر كۈچلۈككى، ئۇ «ماقۇل» دېيىش پۇرسىتىنى ساقلاپ قالدۇ. «ئومۇمىي يۈزلىنىش قارىماققا مۇنداق تەك قىلىدۇ: ئەگەر سىز دىققەتنى چاچىدىغان ناچار ئىشلارغا «ياق» دېيىشنى ئۆگىنىۋالسىڭىز، ئاخىرىدا چوقۇم «ياخشى»، ئەمما «ئەڭ ياخشى» بولمىغان تەكلىپلەرگىمۇ ياق دېيىش ھوقۇقىڭىز بولىدۇ.

### «ياق» نى قانداق دېيىش كېرەك؟

كۆپىنچىمىز «ماقۇل» دېيىشكە بەك ئالدىراپ، «ياق» دېيىشكە قېرىقلىق قىلىمىز. ئۆزىڭىزنىڭ بۇ جەھەتتىكى ئەھۋالىڭىزنىڭ قانداقلىقى ھەققىدە ئويلىنىپ بېقىشىڭىز زۆرۈر.

ئەگەر «ياق» دېيىشتە قىيىنلىۋاتقان بولسىڭىز، مەن يۇقىرىدا تىلغا ئالغان ئەنگىلىيەلىك ئىقتىسادشۇناس تىم خارفوردنىڭ تۆۋەندىكى ئىستراتېگىيەسى سىزگە پايدىلىق بولۇشى مۇمكىن. ئۇ مۇنداق دەپ يازىدۇ: «بۇ جەھەتتىكى بىر تاختىكا: <ئەگەر (مەندىن تەلەپ قىلىنغان) ئاشۇ ئىشنى بۈگۈن قىلىشىم كېرەك بولسا، ئۇنىڭغا <ماقۇل> دەرمىدىم؟> دەپ سورىشىڭىزدۇر. چۈنكى، كەلگۈسى ھەققىدىكى ھەر قانداق ۋەدە — قانچىلىك يىراقتا بولۇشىدىن قەتئىينەزەر — ھامان بىر كۈنى كۆز ئالدىڭىزدىكى مەسىلىگە ئايلىنىدۇ.»

ئەگەر بىر پۇرسەت سىزنى شۇ تاپتا قىلىۋاتقان ئىشلىرىڭىزنى تاشلاپ قويغۇدەك دەرىجىدە ھاياجانلاندىۋالسا، ئۇنداقتا ئۇنىڭغا «ماقۇل» دەڭ. ئەگەر ئۇنداقتا بولمىسا، بۇ ھەقتە چوقۇم ئوبدان ئويلىنىشىڭىز كېرەك. يەنى، ئەگەر باشقىلار سىزدىن بىرەر ئىشنى قىلىشنى تەلەپ قىلسا، سىزنىڭ تۇنجى ئىنكاسىڭىز «ئاه تەڭرىم! بۇ ئىش قالىتسكەنغۇ!» بولسا، شۇ ئىشنى قىلىڭ. ئەگەر ئۇ ئىش سىزنى ھاياجانلاندىۋالسا، ئۇنى قىلماڭ.

ھەر قېتىم قارار چىقىرىش كېرەك بولغاندا بۇ سوئالنى ئۆزىڭىزدىن سوراڭىز ئېسىڭىزگە ئالالشىڭىز مۇمكىن ئەمەس، ئەمما بۇ چارنى پات-پات سىناپ تۇرۇش يەنىلا پايدىلىقتۇر. «ياق» دېيىش قىيىن بولۇشى مۇمكىن، ئەمما ئۇ يەنىلا «ماقۇل» دېگەندىن كېيىن شۇ ۋەدىنى ئىشقا ئاشۇرۇشقا قارىغاندا ئاساندۇر. يازغۇچى مايك داريانونىڭ (Mike Dariano) كۆرسىتىپ ئۆتكىنىدەك: «ۋەدە بەرمەسلىك ۋەدىگە ۋاپا قىلماسلىقتىن ئاساندۇر.»

ساغلاملىق ھەققىدىكى تۆۋەندىكى ھەقىقەت ئۈنۈمدارلىق ئۈچۈنمۇ كۈچكە ئىگىدۇر: «بىر ئۆلۈش ئالدىنى ئېلىش، بىر ئۆلۈش داۋالاشتىن ئۈنۈملۈكتۇر.»

### «ياق» نىڭ كۈچى

مۇناسىۋەتسىز ئىشلارغا ئىسراپ قىلىنغان ئېنېرگىيە ئىشلارنى ئۈنۈمسىز قىلغاندا خورىغان ئېنېرگىيەدىنمۇ كۆپتۇر. بۇ خىل ئەھۋالدا، شاللاش ئەلالاشتۇرۇشتىنمۇ بەكرەك كارغا كېلىدۇ. پېتېر دراكېر (Peter Drucker) شۇنداق دېگەن: «قىلىنمىسى كېرەك بولغان ئىشنى ئۈنۈملۈك قىلىشتىنمۇ بىمەنە ئىش يوق.»

ئىنگىلىزچىدىن ئۆتكۈر ئالماس تەرجىمىسى

مەنبە:

<https://jamesclear.com/sayingno>



ئامېرىكا القلار ختاينىڭ ھەربىي  
كېڭەيمىچىلىكىگە ئاگىسىز رەۋىشتە  
ياردەم بەرمەكتە

جوش روگىن





## ئامېرىكىلىقلار خىتاينىڭ ھەربىي كېڭەيمىچىلىكىگە

### ئاڭسىز رەۋىشتە ياردەم بەرمەكتە

جوش روگىن

(بۇ ماقالە «ۋاشىڭتون پوچتا گېزىتى» نىڭ تورىدا ئېلان قىلىنغان)

ۋال كوجىسىدىكى شىركەتلەر ۋە ئۇلارنىڭ ئامېرىكا پارلامېنتىدىكى ۋاكالىتچىلىرى (يەنى پارلامېنت ئەزالىرى) كۆپىنچە ئامېرىكىلىقلارنىڭ «پېنسىيە فوندىگىزىنىڭ خىتاي ئارمىيەسىنى ياكى شەرقىي تۈركىستاندىكى ئىرقىي قىرغىنچىلىقنى مەبلەغ بىلەن تەمىنلىشىنى خالامسىز؟» دېگەن سوئالغا دۇچ كېلىپ قېلىشىنى زىنھار خالىمايدۇ. چۈنكى، مۇتلەق كۆپ قىسىم ئامېرىكىلىقلار بۇنىڭغا «ياق» دەپ جاۋاب بېرىدۇ. ئەنە شۇ سەۋەبتىن، پىرىزدېنت بايدېننىڭ خىتاينىڭ مەبلەغ سېلىشقا قارىتىلغان يېڭى چەكلىمىلىرى پەقەتلا باشلىنىشتۇر.

ئالدىنقى ھەپتە، بايدېن ھۆكۈمىتى ئامېرىكىدىكى خۇسۇسىيەلەرنىڭ خىتايدىكى بىر قانچە يۇقىرى تېخنىكىلىق ساھەلەرگە مەبلەغ سېلىشىغا قارىتا يېڭى چەكلىمىلەرنى ئېلان قىلدى. كۆپ يىللاردىن بۇيان، ئامېرىكا ھۆكۈمىتى خىتاينىڭ ئامېرىكىدىكى دۆلەت بىخەتەرلىكىگە مۇناسىۋەتلىك ساھەلەرگە سالغان مەبلەغنى تەكشۈرۈپ كېلىۋاتقاندى. ئەمدىلىكتە بايدېن چەتئەللەرگە سېلىنىدىغان مەبلەغلەرنىمۇ بۇ خىل تەكشۈرۈشنىڭ دائىرىسىگە كىرگۈزدى. ئۇنىڭ يېڭى مەمۇرىي بۇيرۇقى ئامېرىكا شىركەتلىرىنىڭ خىتاينىڭ سۈنئىي ئىدراك، كىۋانت مېخانىكىسى ۋە يېرىم ئۆتكۈزگۈچ تېخنىكىلىرىنى تەرەققىي قىلدۇرۇشىغا ياردەم بېرىشنىڭ ئالدىنى ئېلىشنى مەقسەت قىلغان بولۇپ، بۇ ساھەلەردىكى تېخنىكىلارنىڭ خىتاي ئارمىيەسىنى مەنپەئەتلەندۈرىدىغانلىقى شەكسىز.

ئامېرىكا پارلامېنتىدىكى بەزى جۇمھۇرىيەتچىلەر مەزكۇر چەكلىمىنىڭ بىيوتېخنىكا ۋە ئېنېرگىيە تېخنىكىسى قاتارلىق سەزگۈر ساھەلەرنى ئۆز ئىچىگە ئالمىغانلىقىنى كۆرسىتىپ، بۇ تەدبىرنى يەنىلا بەك ئاجىز بولۇپ قالغان، دەپ تەنقىدلەشتى. خىتاي ھۆكۈمىتى بۇ ھەرىكەتنى «ئوچۇق-ئاشكارە ئىقتىسادىي مەجبۇرلاش ۋە تېخنىكا زوراۋانلىقى» دەپ ئەيىبلىدى ھەمدە بۇنىڭ ئۈچۈن ئۆچ ئالدىغانلىقى ھەققىدە جار سالدى. يۇ، قانداق ئۆچ ئالدىغانلىقىنى ئېنىق بىلدۈرمىدى. ئامېرىكا دۆلەت بىخەتەرلىكى مەسلىھەتچىسى

جەك سۇلۋان بۇ تەدبىرنى ھالقىلىق تېخنىكا ساھەلىرىنىڭ «كىچىك ھويلىسى» ئەتراپىغا «ئېگىز قاشا» سېلىش ئۇرۇنۇشى، دەپ تەسۋىرلىدى.

بايدىننىڭ بۇ قارارى ئامېرىكا ھۆكۈمىتىنىڭ دۆلەت بىخەتەرلىكى خادىملىرى بىلەن ئىقتىسادىي مەسىلىلەرگە مەسئۇل خادىملىرى ئوتتۇرىسىدىكى مۇرەسسەگە ۋەكىللىك قىلىدۇ. بۇ پەقەت ئۇزۇن يولدىكى تۇنجى قەدەمدۇر. ئامېرىكا پارلامېنتىدىكى ھەر ئىككى پارتىيە ئاللىقاچان خىتاي ئارمىيەسى ۋە ئۇنىڭغا مۇناسىۋەتلىك شىركەتلەرنىڭ ئامېرىكىلىقلارنىڭ پۇلىنى ئوغرىلىشىغا يول قويدىغان بىر يۇقۇقنى ئېتىش ئۈچۈن ئورتاق تىرىشچانلىق كۆرسىتىشكە باشلىدى. ۋال كۇچىسىدىكى شىركەتلەر نۆۋەتتە ئامېرىكىلىق مەبلەغ سالغۇچىلارنىڭ پۇلى بىلەن ئامېرىكىنىڭ مەنپەئەتى ۋە قىممەت قارىشىغا خىلاپ ئىش قىلىۋاتقان خىتاي شىركەتلىرىگە مەبلەغ سېلىۋاتقان بولۇپ، پارلامېنت ئەزالىرى بۇنىڭغا قارىتا قايتۇرما ھۇجۇمغا ئۆتۈشنى ئويلايدۇ.

جۇمھۇرىيەتچىلەر پارتىيەسىدىن بولغان ئاۋام پالاتا ئەزاسى، ئاۋام پالاتاسىدىكى «خىتاي كومپارتىيەسى مەخسۇس كومىتېتى» نىڭ رەئىسى مايك گالاگېر (Mike Gallagher) بۇ ھەقتە مۇنداق دېدى: «بىزنىڭ بىر تەرەپتىن سەزگۈر تېخنىكىلارنىڭ خىتايغا ئېكسپورت قىلىنىشىنى چەكلەپ، يەنە بىر تەرەپتىن ۋال كۇچىسىنىڭ روشەن ھەربىي قوللىنىشچانلىقى بار بۇ تېخنىكىلاردا بىزدىن ئېشىپ كېتىشكە ئۇرۇنۇۋاتقان خىتاي شىركەتلىرىنى مەبلەغ بىلەن تەمىنلىشىگە يول قويۇشىمىز ئەقىلگە سىغىدىغان ئىش ئەمەس.»

بايدىننىڭ مەمۇرىي بۇيرۇقى كونكرېت كەسىپلەرگە بىۋاسىتە مەبلەغ سېلىشنى ئۆز ئىچىگە ئالسىمۇ، ئەمما ئامېرىكىدىكى پېنسىيە فوندىلىرى ۋە ئۇنىۋېرسىتېت ئىئانە فوندىلىرى قاتارلىق چوڭ مەبلەغ سالغۇچى ئاپپاراتلارنى يېتەكلەيدىغان ۋال كۇچىسى كۆرسەتكۈچ فوندىلىرىنىڭ (Wall Street index funds) خىتاي ئارمىيەسىگە چېتىشلىق شىركەتلەرگە سالىدىغان مەبلەغنى ئۆز ئىچىگە ئالمايدۇ.

ئامېرىكا شىركەتلىرى بۇ قاناللار ئارقىلىق، خىتاي خەلق ئازادلىق ئارمىيەسى بىلەن مۇناسىۋىتى بار ياكى خىتاي ھۆكۈمىتىنىڭ كىشىلىك ھوقۇق دەپسەندىچىلىكلىرىگە چېتىشلىق خىتاي شىركەتلىرىنى مەبلەغ بىلەن تەمىنلەپلا قالماي، مەخسۇس تېخنىكىلىق بىلىملەر بىلەنمۇ تەمىنلەيدۇ. مەزكۇر كومىتېتنىڭ دېموكراتلار پارتىيەسىدىن بولغان رەھبىرى راجا كرىشنامورسى (Raja Krishnamoorthi) بۇ مەبلەغ سېلىش يوللىرىنى تېخىمۇ ئوچۇق - ئاشكارىلاشتۇرىدىغان ۋە بۇلارغا قارىتا تېخىمۇ كۆپ چەكلىمىلەرنى قويدىغان پەيتىنىڭ پىشىپ يېتىلگەنلىكىنى بىلدۈردى.

ئۇ مۇنداق دېدى: «شۇنىسى تولىمۇ مۇھىمكى، بىز مەيلى ئۆزىمىز بىلىپ تۇرۇپ ياكى بىلمەستىن، بىزگە قارشى ئىشلىتىلىشى مۇمكىن بولغان ھەربىي ئىقتىدارلارنى زىنھار مەبلەغ بىلەن تەمىنلەپ قالماستىنمۇ كېرەك. بۇ مەسىلىگە يېتەرلىك ئېتىبار بېرىلمىدى، لېكىن بۇ پەۋقۇلئاددە مۇھىم.»

مەسىلەن، «ختىي مەسىلىرى كومىتېتى» نىڭ خادىملىرىنىڭ دەسلەپكى تەكشۈرۈشىگە كۆرە، ۋال كوجىسىدىكى كۆرسەتكۈچ فوندىلىرى ئىزچىل تېخىمۇ كۆپ خىتاي شىركەتلىرىنى ئۆز تىزىملىكىگە قوشۇۋاتقان بولۇپ، بۇنىڭ ئىچىدە خىتاي ئارمىيەسى بىلەن مۇناسىۋىتى بارلىقى ياكى خىتاي ھۆكۈمىتىنىڭ باستۇرۇشىغا ئىشتىراك قىلغانلىقى ئۈچۈن ئامېرىكا ھۆكۈمىتىنىڭ قارا تىزىملىكىگە كىرگۈزۈلگەن نەچچە ئون شىركەتمۇ بار. گالاگېر بىلەن كىرىشناموسى ئالدىنقى ئايدا BlackRock شىركىتى ۋە «مورگان سېنتەنلى خەلقئارالىق كاپىتال شىركىتى» نىڭ خوجايىنلىرىغا خەت يېزىپ، ئۇلارنىڭ مەبلەغ فوندىلىرىنىڭ مەسىلە بار خىتاي شىركەتلىرى ئۈچۈن ئىقتىسادىي مەسئۇلىيەتنى قايسى رەۋىشتە ئۆز ئۈستىگە ئالغانلىقىنى ھەمدە شۇ ئارقىلىق ئامېرىكانىڭ دۆلەت بىخەتەرلىكىگە قانداق زىيان يەتكۈزگەنلىكىنى تەپسىلىي بايان قىلغان.

مەسىلەن، «ختىي ئاۋىياتسىيە سانائىتى شىركىتى» (AVIC) خىتاي ھاۋا ئارمىيەسى ئۈچۈن ئىلغار كۈرەشچى ئايروپىلان ياسايدۇ؛ «ختىي كېمىسازلىق گۇرۇھى چەكلىك شىركىتى» خىتاي دېڭىز ئارمىيەسى ئۈچۈن ئۇرۇش پاراخوتى ياسايدۇ؛ «ختىي گۇاڭدوڭ يادرو ئېلېكتر شىركىتى» خىتاي ئارمىيەسى ئۈچۈن ئامېرىكانىڭ يادرو تېخنىكىسىنى ئوغرىلاشقا ئۇرۇنغان دەپ ئەيىبلەنگەن بولۇپ، يۇقىرىقى شىركەتلەرنىڭ ھەممىسى BlackRock شىركىتى بىلەن «مورگان سېنتەنلى خەلقئارالىق كاپىتال شىركىتى» نىڭ فوندىنىڭ بىر قىسمى بولۇپ، بۇ شىركەتلەر بىۋاسىتە ھالدا ياكى مۇشۇ ئىككى شىركەتنىڭ تارماق شىركىتى ئارقىلىق بۇ فوندىلارغا ئەزا بولغان. دېمەك، گەرچە ئامېرىكىلىقلارنىڭ (ختىي ئارمىيەسى ئۈچۈن خىزمەت قىلىدىغان) بۇ شىركەتلەرگە بىۋاسىتە مەبلەغ سېلىشى چەكلەنگەن بولسىمۇ، ئەمما بۇ شىركەتلەر يەنىلا ۋاسىتىلىك ھالدا ئامېرىكىلىق مەبلەغ سالغۇچىلارنىڭ پۇلىغا ئېرىشەلەتتى.

ئۇنىڭ ئۈستىگە، خىتاي رەئىسى شى جىنپىڭنىڭ «ھەربىي-پۇقرانى بىرلەشتۈرۈش» پىروېكتىنى يولغا قويۇشىغا ئەگىشىپ، بۇ شىركەتلەر بىلەن خىتاي ھۆكۈمىتى ئارىسىدىكى پەرق يوقالماقتا. بۇ شۇنىڭدىن دېرەك بېرىدۇكى، ئامېرىكىلىقلارنىڭ بۇ ئورۇنلارغا مەبلەغ سېلىشى ھەم خەتەرلىك، ھەم مەسئۇلىيەتسىزلىكتۇر، چۈنكى خىتاي ھۆكۈمىتى بۇ شىركەتلەرنى خالىغان ۋاقىتتا ۋەيران قىلىۋېتەلەيدۇ ياكى يۇتۇۋالالايدۇ.

كىرىشناموسى مۇنداق دەيدۇ: «ئاددىي ئامېرىكا پۇقرالىرى نېمە ئۈچۈن بۇ خىل ئەھمىيەتسىز ئورۇنلارغا مەبلەغ سالغۇدەك؟ ئەمما تېخىمۇ چوڭ سوئال شۇكى، بۇنداق قىلىشنىڭ سىستېمىلىق خەتەرى زادى نېمە؟»

بەزىلەر «ختىيغا مەبلەغ سېلىشقا چەكلىمە قويۇش قورۇقچىلىقتۇر» ياكى «بۇ دەرىجىدىن تاشقىرى چوڭ ئىككى دۆلەت ئوتتۇرىسىدىكى ئىقتىسادىي جىددىيلىكنى كۈچەيتىۋېتىشى مۇمكىن» دەپ قارايدۇ. ئەمما بۇ خىل بەس-مۇنازىرىلەردە بۇ تەدبىرلەرنىڭ پەقەت خىتاينىڭ ئۇزۇندىن بۇيان داۋاملىشىپ كەلگەن قورۇقچىلىق سىياسىتىگە قايتۇرۇلغان ئىنكاس ئىكەنلىكى ئېتىراپ قىلىنمايدۇ.

يەنە بەزىلەرگە كۆرە، ۋال كوجىسىدىكى بۇ شىركەتلەر كەسىپى جەھەتتە قانۇنلۇق بولغان پائالىيەتلەر بىلەن شۇغۇللىنىدىغان بولغاچقا، دۆلەت مەجلىسى بىلەن ھۆكۈمەتنىڭ بۇنىڭغا ئارىلىشىش ھوقۇقى يوق. ئەمما، بۇ تامامەن ۋاقتى ئۆتكەن قاراشتۇر. چۈنكى، دۆلەت بىخەتەرلىكى جەھەتتىكى يۈچۈقنى ئېتىش ھەمدە ئامېرىكىلىقلارنى قوغداش ئۈچۈن يېڭى قانۇن - سىياسەتلەرنى تۈزۈش دەل دۆلەت مەجلىسى بىلەن ھۆكۈمەتنىڭ ۋەزىپىسىدۇر.

كىرىشناموسى يەنە مۇنداق دەيدۇ: «>ئامېرىكا شىركەتلىرىنىڭ بىخەتەرلىكىمىزگە تەھدىت سالىدىغان ۋە قىممەت قاراشلىرىمىزغا بۇزغۇنچىلىق قىلىدىغان شىركەتلەرگە مەبلەغ سېلىشىغا ۋە ئۇلارنى كەسىپى بىلىملەر بىلەن تەمىنلىشىگە يول قويۇش داۋاملىق قانۇنلۇق ھېسابلىنىشى كېرەك» دەپ قارايدىغانلار چوقۇم (كەلگۈسى ئۆزگىرىشلەردىن) ھاڭ - تاڭ قالىدۇ. ئامېرىكا خەلقى بۇنداق قىلىشنى (يەنى خىتاي ئارمىيەسى ئۈچۈن خىزمەت قىلىدىغان شىركەتلەرگە مەبلەغ سېلىشنى) خالىمايدۇ.»

ئىنگىلىزچىدىن ھېكمەت يار ئىبراھىم تەرجىمىسى

مەنبە:

<https://www.washingtonpost.com/opinions/2023/08/15/biden-china-investment-technology-restrictions/>



# تەرىپىن جازا لاگېرى

## تېرېزىن جازا لاگېرى

تېرېزىن بېرنىس

تېرېزىن (Terezín) ئىككىنچى دۇنيا ئۇرۇشى مەزگىلىدە ناتسىستلارنىڭ ئەمگەك بىلەن ئۆزگەرتىش لاگېرى (work camp) ۋە گېستاپو تۈرمىسى قىلىنىشتىن خېلى بۇرۇنلا مەۋجۇت ئىدى. ئۇنىڭ قاتنىشى قولاي ۋە قوغداش ئاسان بولغاچقا، ئاۋستىرىيەلىكلەر ئۇنى پىرۇسسىيەلىكلەرگە قارشى مۇداپىئەنى كۈچەيتىشكە ئىشلەتكەن. 1780 - يىلىدىن 1790 - يىلىغىچە بولغان ئارىلىقتا ياسالغان تېرېزىن ئىمپېراتور جوسېف II (Joseph II) تەرىپىدىن ئاپىسى مارييا تېرېزانىڭ (Maria Theresa) ئىسمى بىلەن ئاتالغان. لېكىن، بۇ يەردە ھېچقانداق ئۇرۇش يۈز بېرىپ باقمىغان. كېيىن، 19 - ئەسىردە، بۇ قەلئە يەنە تۈرمە قىلىنغان. 1914 - يىلى 6 - ئاينىڭ 28 - كۈنى ۋەلىئەھد فرانىز فېردىناند (Franz Ferdinand) ۋە ئۇنىڭ ئايالىنى ئۆلتۈرگەن بوسنىيەلىك سېرب گاۋرىلو پرىنسىپ (Gavrilo Princip) قاتارلىق سىياسىي مەھبۇسلار بىرىنچى دۇنيا ئۇرۇشى مەزگىلىدە مۇشۇ يەرگە قامالغان. بۈگۈنكى كۈندە، بۇ شەھەر كىچىك قەلئە (1941~1945 - يىللىرى گېستاپونىڭ تۈرمىسى قىلىنغان) بىلەن ناتسىستلار دەۋرىدىكى گېتتوغا (Ghetto) — يەھۇدىيلار ياشاشقا مەجبۇرلانغان، ئايرىۋېتىلگەن مەھەللە) بۆلۈنگەن بولۇپ، بۇ يەردە گېتتو مۇزېيى ۋە باشقا ئورۇنلار بار.

بۇ يەر تۈرمە قىلىنغان بەش يىلدا (1941~1945 - يىللىرى)، مۇشۇ لاگېرغا ئەكېلىنكەن تەخمىنەن 32 مىڭ مەھبۇسنىڭ كۆپىنچىسى تېخىمۇ شەرقتىكى باشقا لاگېرلارغا سۈرگۈن قىلىنغان ۋە شۇ يەردە ئۆلگەن. ئۇلارنىڭ تەخمىنەن ئۈچ مىڭى چەتئەللىكلەر، جۈملىدىن رۇسىيە، پولشا ۋە فرانسىيەدىن كەلگەنلەر ئىدى. تەخمىنەن 2500 مەھبۇس مۇشۇ كىچىك قەلئەدە ھاياتىدىن ئايرىلغان. لىتومېرىسقا (Litoměřice) يېقىن جايدىمۇ بىر تارماق لاگېر بار بولۇپ، ئۇ يەرنىڭ شارائىتىمۇ ناچار ئىدى. مەۋجۇت تۈرمىلەر توشۇپ كەتكەن بولغاچقا، ناتسىستلار بۇ كىچىك قەلئەگە موھتاج بولۇپ قالغانىدى. ئۇلار ئۇرۇشنىڭ دەسلەپىدە نۇرغۇن قارشىلىق كۆرسەتكۈچىلەرنى ۋە كوممۇنىستلارنى قولغا ئالغانىدى. قارشىلىق كۆرسەتكەن ئىشچىلارغا ياردەم بەرگەنلەر، بۇزغۇنچىلىق بىلەن شۇغۇللانغانلار ۋە يەھۇدىيلارغا قارشى تۇرۇش قانۇنىغا خىلاپلىق قىلغان يەھۇدىيلارمۇ شۇ مەھبۇسلارنىڭ ئارىسىدا ئىدى.

كىچىك قەلئەنىڭ ئىچىدە تۈرمە ھويلىسىدىن تۆتى بار ئىدى. ئەرلەرگە ئايرىلغان بىرىنچى ھويلىدا ئەتىگەن - كەچتە يوقلىما قىلىناتتى. زىيارەتچىلەر بۇ يەردە 17 كامېر بارلىقىنى كۆرەلەيدۇ. ئەينى چاغدا مۇشۇ كىچىككەن كامېرلارنىڭ ھەربىرىگە ئاتىمىشتىن توقسانغىچە ئادەم سولانغانىدى. بۇ كامېرلاردا ئۈچ

قەۋەتلىك كارىۋاتلار، بىر ھاجەتخانا ۋە بىر ئولاق بار بولۇپ، يۇندىلارمۇ تەكرار ئىشلىتىلەتتى. پىت ۋە ھاشاراتلار تازىلىق ئەھۋالىنى تېخىمۇ ناچارلاشتۇرۇۋەتكەندى.

ئىككىنچى ھويلا قىيىناشنى ئۆز ئىچىگە ئالغان مەمۇرىي تەرتىپلەر ئۈچۈن ئىشلىتىلەتتى. ئەر مەھبۇسلارغا چېخوسلوۋاكىيەنىڭ كونا ھەربىي فورمىسى كىيىدۈرۈلگەن، ئاياللار پۇقراچە كىيىنگەندى. ئەگەر مەھبۇس يەھۇدىي بولسا، كۆڭلىكىنىڭ كۆكرىكىدە ۋە دۈمبىسىدە سېرىق يۇلتۇز ياكى ئوخشىمىغان كاتېگورىيەلەرگە ۋەكىللىك قىلىدىغان ئۈچبۇلۇڭ بار بولاتتى. تۇتقۇنلارغا يەنە ياغاچ ئاياغ، ئەدىيال، مېتال قاچا ۋە قوشۇق تارقىتىلغان بولۇپ، ئەرلەرنىڭ ھەممىسىنىڭ چېچى چۈشۈرۈۋېتىلگەندى.

گەرچە يەھۇدىيلار ئادەتتە شۇ ئەتراپتىكى گېتولارغا يىغىۋېلىنغان بولسىمۇ، ئەمما گېتودىن قېچىشقا ئۇرۇنغان ياكى قارشىلىق كۆرسىتىش ھەرىكەتلىرىگە قاتناشقان يەھۇدىيلار كىچىك قەلئەگە ئەۋەتىلىپ، قاتتىق قىيىن-قىستاققا ئۇچرايتتى. ئاتىش مەھبۇسنىڭ چىراغ، ساپ ھاۋا ۋە ئورۇندۇق يوق كىچىك بوشلۇققا سىغداپ قويۇلغانلىقىنى تەسەۋۋۇر قىلىپ بېقىڭ. (ھالبۇكى، مۇشۇ پەيتنىڭ ئۆزىدە شەرقىي تۈركىستاندىكى لاگېر-تۈرمىلەردە، ھەتتا تۈرمە سىرتىدا ئازاب چېكىۋاتقان قېرىنداشلىرىمىزنىڭ كۈنلىرى بۇلارنىڭكىدىن كۆپ ئېچىنىشلىقتۇر)

1943-يىلى سېلىنغان تۆتىنچى ھويلا 400 دىن 600 گىچە ئادەم سىغىدىغان غايەت زور كامپىرلارنى ئۆز ئىچىگە ئالدى. ھاجەتخانا ۋە پار يوق، يالغۇز كىشىلىك 125 كامپىرنىڭ ھەر بىرىگە يىگىرمىدەك ئادەم سولانغان. ئۈچىنچى ھويلا ئاياللارغا ئايرىلغان بولۇپ، ھازىر بۇ يەردە كۆرگەزمە ئۆيلىرى بار.

بۇ يەردە يەنە يىگىرمە ئېغىز يالغۇز كىشىلىك كامپىر بار بولۇپ، گاۋرىلو پىرنىسپ دەل مۇشۇ يەردىكى 1-نومۇرلۇق كامپىرغا تۆت يىل قامالغاندىن كېيىن ئۆلگەن. بۇ يەرگە 1943-يىلى مەركىزىي مۇنچا سېلىنغان بولۇپ، كىيىم-كېچەكلەردىكى پىتنى يوقىتىش پونكىتىمۇ بار ئىدى. يۈزدىن ئارتۇق مەھبۇس بىللە يۇيۇنغاندىن كېيىن (پىتسىزلاندۇرۇلغان) ھۆل كىيىملەرنى كىيىشكە مەجبۇر بولاتتى. 1940-يىلى تەسىس قىلىنغان بۇ شىپاخانىدا دەسلەپتە ئاران سەككىز كارىۋات بار ئىدى. بۇ سابىق دوختۇرخانا پەقەت بىرلا قېتىم ئىشلىتىلگەن بولۇپ، ھازىر 1950-يىلى كوممۇنىستلار تەرىپىدىن ئۆلۈم جازاسى ئىجرا قىلىنغان سىياسىي مەھبۇس مىلادا خوراكوۋاغا ئاتالغان (Milada Horáková) كۆرگەزمە قويۇلماقتا. 1940-يىلىدىن 1945-يىلىغىچە، تەخمىنەن 2600 ئادەم بۇ تۈرمىدە ھاياتىدىن ئايرىلغان. ئۇرۇشنىڭ ئەڭ ئاخىرقى ھەپتىلىرىدە، لاگېردا داغ قىزىتمىسى (spotted fever) ۋە كېزىك ئەدەپ كەتكەن.

«ئۆلۈم قوۋۇقى» (The Gate of Death) ئىلگىرىكى بىر مەھەل ئېتىش مەيدانى بولغان جازا مەيدانىدا مەھبۇسلارنى كۈتۈۋالاتتى. گەرچە بەزى مەھبۇسلار دارغا ئېسىلسىمۇ، كۆپىنچىلىرى ئېتىپ ئۆلتۈرۈلەتتى. بۇ كىچىك قەلئەدە تەخمىنەن 250 دىن 300 گىچە ئادەمگە ئۆلۈم جازاسى ئىجرا قىلىنغان. قەلئە ئىچىدىكى مۇزىپىدىكى بۇيۇملار ئىشغالىيەتتىن بۇرۇنقى دەۋرنى، ئىشغالىيەت دەۋرىنى ۋە ناتىسىستلارغا قارشى تۇرۇش ھەرىكەتلىرى دەۋرىنى ئۆز ئىچىگە ئالاتتى.

گېتتو مۇزېيى ئەينى چاغدىكى گېتتوغا جايلاشقان بولۇپ، زىيارەتچىلەرنى مەھبۇسلارنىڭ دەھشەتلىك كۈندىلىك تۇرمۇشى بىلەن تونۇشتۇرىدۇ. بۇ يەردە يەنە بالا مەھبۇسلارنىڭ سەنئەت ئەسەرلىرىمۇ كۆرگەزمە قىلىنىدۇ. زىيارەتچىلەر بۇ يەردە گېتتودىكى كۈلتۈرەل پائالىيەتلەرنى ۋە مەنئى تۇرمۇشنى، شۇنداقلا بۇ لاگېرنىڭ تاكى 1945-يىلى 5-ئاينىڭ 8-كۈنى سوۋېت ئىتتىپاقى تەرىپىدىن ئازاد قىلىنغانغا قەدەر، ئاچارچىلىق، كېسەللىك، باشقا يەرگە (كۆپىنچە لاگېرلارغا) يۆتكىۋېتىلىش ۋەھمىسى ۋە ئۆلۈمنىڭ ئىسكەنجىسىدە تۇرغانلىقىنى ھېس قىلالايدۇ. مەزكۇر مۇزېي تېرېزىندىن باشقا جايلارغا سۈرگۈن قىلىنغان 86 مىڭ 934 كىشىنى خاتىرىلەشنى مەقسەت قىلغان بولۇپ، بۇ كىشىلەردىن پەقەت 3586 ئادەملا ھايات قالغانىدى.

1942-يىلى 6-ئايدا، ناتسىست ئىشغالىيىتىدىن ئىلگىرى بۇ شەھەردە ياشىغان 7000 چېخ باشقا جايغا سۈرگۈن قىلىنغان بولۇپ، بۇنداق قىلىش تەخمىنەن ئەللىك مىڭ يەھۇدىغا «ماكان» ھازىرلاش ئۈچۈن ئىدى. ئۇرۇش جەريانىدا تەخمىنەن 155 مىڭ يەھۇدى بۇ يەرگە ئېلىپ كېلىنكەن بولۇپ، بۇلارنىڭ تەخمىنەن 87 مىڭى تېخىمۇ شەرقتىكى جازا لاگېرلىرىغا سۈرگۈن قىلىنغان، 34 مىڭ ئەتراپىدا كىشى گېتتودا قازا قىلغان. شەرقكە سۈرگۈن قىلىنىشتىن ئىلگىرى گېتتودا تۇرغان ئون مىڭ 500 دىن ئارتۇق بالىنىڭ ئىچىدە پەقەت 245 نالا ئۇرۇشتا ھايات قالغان.

1944-يىلى 6-ئاينىڭ 23-كۈنى، «خەلقئارا قىزىل كرىست جەمئىيىتى» نىڭ ۋەكىللىرى بۇ گېتتونى زىيارەت قىلغان. زىيارەتكە تەييارلىق قىلىش ئۈچۈن، بىر قاتار ئۆزگىرىشلەر يۈز بەرگەن. گۈللۈكلەر بۇ يەرگە ھۆسن قوشقان، مۇزىكا سارىيى ۋە بالىلار سارىيى قۇرۇلغان. كۈلتۈرەل پائالىيەتلەر ئۇيۇشتۇرۇلغان. كېسەل مەھبۇسلار ئاۋسۋىتت (سېسىق نامى پۇر كەتكەن جازا لاگېرى) غا ئەۋەتىۋېتىلگەن. ناتسىستلار يەنە تەشۋىقات فىلىمىمۇ ئىشلىگەن. فىلىمدە كۆرسىتىلگەن يەھۇدىيلارنىڭ كۆپىنچىسى شۇ زىيارەتتىن كېيىنكى بىر قانچە ئاي ئىچىدە شەرقكە سۈرگۈن قىلىنغان ۋە ئۆلتۈرۈلگەن. «قىزىل كرىست جەمئىيىتى» نىڭ ۋەكىللىرى ناتسىستلارنىڭ ئالدام خالىتىسىغا چۈشۈپ، بۇ يەرنىڭ يىغىۋېلىش لاگېرى ئىكەنلىكىنى بىلەلمىگەن. (بۇ ئابزاستىكى «قىزىل كرىست جەمئىيىتى» نى «ب د ت كىشىلىك ھوقۇق كېڭىشى» گە، «ناتسىست» نى «ختاي» غا، «يەھۇدى» نى «ئۇيغۇر» غا ئۆزگەرتىدىغان بولساق، تارىخنىڭ ئەسلىدىكىمۇ ئېچىنىشلىق تەرزىدە تەكرارلىنىۋاتقانلىقىنى كۆرىمىز. - ت)

## گېتتودىكى كۈندىلىك ھايات

گېتتودا سۇ، دورا ۋە ھاجەتخانا كەمچىل بولۇپ، ھاشاراتلار ھەممە يەرنى قاپلاپ، يۇقۇملۇق كېسەللىكلەر يامراپ كەتكەنىدى. مەھبۇسلارنىڭ ھاياتى ئاچلىق، قۇللۇقنىڭ بېسىمى ۋە يۇقۇملۇق



كېسەلنىڭ ئىسكەنجىسىدە ئىدى. ياتاقلار ئۈچ قەۋەتلىك كارىۋاتلار بىلەن تولغان بولۇپ، كارىۋاتنىڭ كەڭلىكى ئاران 65 سانتىمېتىر كېلەتتى. گېنتودىكى 16 ياشتىن 60 ياشقىچە بولغان بارلىق مەھبۇسلار قۇل سۈپىتىدە ھەپتىسىگە 52 سائەتتىن 54 سائەتكىچە ئىشلىمىسە بولمايتتى؛ 1944-يىلى 11-ئايدىن باشلاپ، ھەپتىلىك خىزمەت سائىتى يەتمىش سائەتكە چىقىرىلغان.

## ئىبادەتگاھ

ئاتىسىستلار ھۆكۈمرانلىق قىلغان مەزگىلدە، بالىخانلاردا، ئىلگىرىكى ماشىنا ئىسكىلاتلىرىدا، كامپۇرلاردا، ئامبارلاردا ۋە پۇقرالارنىڭ ئۆيلىرىدە مەخپىي ئىبادەتگاھلار بار ئىدى. بۇ ئالاھىدە ئىبادەتگاھلار 1990-يىللارنىڭ بېشىدا بايقالغان. ئىلگىرى تېررورغا قامالغان گېرمانىيەلىك يەھۇدىي پروفېسسور ۋە پوپ ئارتۇر بېرلىنگېر (Artur Berlinger) ئەينى چاغدا ھازىرقى دىلوھا كوچىسى 17-نومۇرلۇق قورۇنىڭ ھويلىسىغا توغرا كېلىدىغان يەردىكى قوتاننىڭ ئىچىدىن يىگىرمە كۋادرات مېتىرلىق قۇرۇق ئۆيىنى تېپىۋېلىپ، ئۆزىنىڭ ئىبادەت بۇيۇملىرىنى ئەكىلىپ، بۇ يەرنى ئىبادەتگاھ قىلىۋالغان. بۇ ئۆيىنىڭ تاملىرىغا ئىبرانىي يېزىقىدا خەتلەر يېزىلغان، تورۇس «داۋۇت يۇلتۇزى» (بۈگۈنكى ئىسرائىلىيەنىڭ بايرىقىدىكىگە ئوخشاش يۇلتۇز) بىلەن زىننەتلەنگەن. ئەمما، بۇ نەرسىلەر ۋاقىتنىڭ ئۆتۈشىگە ئەگىشىپ سۇسلىشىپ كەتكەن ھەمدە 2002-يىلىدىكى كەلكۈن تامنىڭ تۆۋەنكى قىسمىدىكى بېزەكلەرنىڭ كۆپ قىسمىنى يوقىتىۋەتكەن. بېرلىنگېر ئىككى قىزىنى ئەنگىلىيەگە ئەۋەتىۋېتىشكە مۇۋەپپەقىيەت بولغان بولسىمۇ، ئەمما ئۇ ۋە ئايالى ئاۋسۇنتز جازا لاگېرىدا ھاياتىدىن ئايرىلغان.

## مەركىزىي جەسەتخانا

بەزىدە ئۆلگۈچىلەرنىڭ قۇرۇق-تۇغقانلىرىنىڭ مەركىزى جەسەتخانىدا يېقىنلىرى بىلەن «ۋىدا» لىشىشىغا رۇخسەت قىلىناتتى. بۇ يەر يەھۇدىي رايونى ۋە خىرىستىيان رايونى دەپ ئىككىگە ئايرىلغانىدى. چۈنكى، يەھۇدىي مەھبۇسلارنىڭ تەخمىنەن ئون پىرسەنتى خىرىستىيان دىنىغا ئېتىقاد قىلاتتى. زىيارەتچىلەر بۇ يەردە جەسەت توشۇيدىغان قول ھارۋىسىنى ۋە تار ياغاچ جەسەت ساندۇقلىرىنى كۆرەلەيدۇ. ھەر قايسى جازا لاگېرلىرىدىن ئەكېلىنكەن توپىلار بۇ يەردىكى كۆرگەزمە قېپىدا ساقلىنىدۇ.

ئەينى چاغدا، جەسەت جەسەتخانغا ئەكېلىنگەندىن كېيىن كۆيدۈرۈلۈپ، جەسەت كۈلى ياغاچ ياكى قەغەز قۇتغا سېلىپ دەپنە قىلىنغان .

## جەسەت كۆيدۈرۈش ئورنى

1942 - يىلى 6 - ئايدا، جەسەتلەر تۆت چوڭ ئوچاقتا كۆيدۈرۈلۈشكە باشلىغان بولۇپ، بۇ ئوچاقلارنىڭ ھەربىرى بىر ۋاقىتتا تۆت جەسەتنى كۆيدۈرەلەيتتى . جەسەت كۆيدۈرۈش ئورنىنىڭ ئەتراپىدىكى يەھۇدىي قەبرىستانلىقىدا، نومۇر قويۇلغان قەبرىدىن توققۇز مىڭى بار بولۇپ، ئۇلارنىڭ سالاھىيىتىنى ئېنىقلىغىلى بولمىغاچقا، قەبرىسىگە ئىسمى يېزىلمىغانىدى . جەسەت كۆيدۈرۈش ئورنىنىڭ زالىدا مەھبۇسلارنىڭ ئۆلۈم سەۋەبى خاتىرىلەنگەن ئەسلى ھۆججەتلەر ھەمدە ئۇرۇش جەريانىدا ۋە ئۇرۇشتىن كېيىن جەسەت كۈلىنى قاچىلاشقا ئىشلىتىلگەن قەغەز قۇتلار كۆرگەزمە قىلىنغان . بۇ قۇتلار دەسلەپتە ياغاچتىن ياسالغان بولسىمۇ، كېيىن ناتسىستلار بۇنىڭ ئۈچۈن قەغەز ئىشلىتىشكە باشلىغان . ناتسىستلار بۇ يەردە يەنە ئۆلۈكلەرنىڭ ئالتۇن چىشلىرىنى يۇلۇۋېلىشقا . 1944 - يىلى، SS چىلار ئۆلۈكلەرنىڭ كۈلىنى بىر تەرەپ قىلىش توغرىسىدا بۇيرۇق چۈشۈرگەن . تەخمىنەن 22 مىڭ دانە جەسەت كۈلى قۇتسى دەرياغا تاشلىۋېتىلگەن، قالغان ئۈچ مىڭ قۇتا دەپنە قىلىنغان .

ئىلگىرىكى ھەربىي گازارمىلار ھازىر 2 - دۇنيا ئۇرۇشىدىكى گېتولاردىكى سەنئەت بۇيۇملىرى كۆرگەزمىسىغا ئايلاندۇرۇلدى . تۈرمىگە سولانغان بىر قىسىم سەنئەتكارلار چېرتىۋىزخاندا ئىشلەشكە ئەۋەتىلگەن بولۇپ، ئۇلار بۇ يەردە دىياگرامما، ستاتىستىكا ۋە قىستۇرما رەسىملەرنى تەييارلاپ، بۇلارنى ئاتالمىش «ئۆز - ئۆزىنى باشقۇرۇش پائالىيىتى» توغرىسىدىكى دوكلاتلارغا قوشۇمچە قىلغان .

ئىنگىلىزچىدىن ئۆتكۈر ئالماس تەرجىمىسى

مەنبە:

<https://www.private-prague-guide.com/article/terezin-concentration-camp/>



ئامېرىكانىڭ خىتاي بىلەن بولغۇسى  
ئۇرۇشتىكى يوشۇرۇن ئاجىزلىقى

## ئامېرىكانىڭ خىتاي بىلەن بولغۇسى ئۇرۇشتىكى يوشۇرۇن ئاجىزلىقى

يەرشارىنىڭ ئىسسىپ كېتىشى ۋە تۇراقسىز ھاۋارايى دۇنيادىكى ئەڭ مۇھىم سۇ يوللىرىنىڭ بىرى بولغان پاناما قانىلىغا تەسىر كۆرسەتمەكتە. ھۆل - يېغىننىڭ ئازىيىشى ۋە تېمپېراتۇرىنىڭ ئۆزلىشى سۇ ئورنىنىڭ تۆۋەنلىشىگە سەۋەب بولۇپ، پاراخوتلارنىڭ قانال قاپقىسىدىن (Canal's lock) - چۈشۈرگە ئېغىزلىرىدا سۇنىڭ ئاز - كۆپ ئېقىشىنى تەڭشەش ئۈچۈن ئىشلىتىلىدىغان قۇرۇلما بولۇپ، سۇ ئورنىنى تەڭشەش ئارقىلىق، ئوخشىمىغان ئېغىرلىقتىكى پاراخوتلارنىڭ قانالدىن ئۆتۈشىگە ئىمكانىيەت يارىتىدۇ. - ت) ئۆتۈشىگە كاشلا تۇغدۇرماقتا. پانامانىڭ كۆل سۈيى سەۋىيەسىنىڭ 2023 - يىلى يازدا تارىختىكى ئەڭ تۆۋەن سەۋىيەگە چۈشۈشى ۋە بۇنىڭ دائىرىلەرنىڭ قاتتىق سۇ تېجەش تەدبىرلىرىنى يولغا قويۇشىغا ۋە پاراخوت تاپىنىنىڭ چۆكۈش دەرىجىسىگە قاتتىق چەك قويۇشىغا سەۋەب بولۇشى مۆلچەرلەنمەكتە. گەرچە پاناما دائىرىلىرى كىلىمات ئۆزگىرىشىنىڭ ئېنىقسىزلىقىغا تاقابىل تۇرۇشقا تەييارلىنىۋاتقان بولسىمۇ، ئەمما بىر ئىش ئاللىقاچان ئايدىڭلىشىپ بولدى: پاناما قانىلىدىكى تاتلىق سۇ ئورنىنىڭ ئىزچىل تۆۋەن بولۇشى پاراخوتلارنى سانى، چۆكۈش دەرىجىسى ۋە يۈك مىقدارىنىڭ ئېغىر دەرىجىدە تۆۋەنلىشىگە سەۋەب بولدى.

ھالبۇكى، بۇ نوقۇل ھالدا يەرشارى سۇدىغا ئەمەس، بەلكى ئامېرىكانىڭ كۈچىگىمۇ تەسىر كۆرسىتىدۇ. ئۇنداقتا، كىلىمات ئۆزگىرىشى ئامېرىكانىڭ سودىسىغا قانداق تەسىر كۆرسىتىدۇ؟ تېخىمۇ مۇھىمى، تىنچ ئوكياندا ئامېرىكا - خىتاي توقۇنۇشى يۈز بەرگەندە، پاناما قانىلىنىڭ چەكلىمىلىكى ئامېرىكا دېڭىز ئارمىيەسىنىڭ جىددىي ئەھۋالدا قايتىدىن ئورۇنلىشىش (redeployment) ئىقتىدارىغا تەسىر كۆرسىتەمدۇ، يوق؟

بىز بۇ سوئاللارغا جاۋاب بېرىشتىن بۇرۇن، ھۆل - يېغىننىڭ كەمچىل بولۇشى ۋە تېمپېراتۇرىنىڭ ئۆزلىشىنىڭ پاناما قانىلىدىكى پاراخوت قاتنىشىغا قانداق تەسىر كۆرسىتىدىغانلىقى بىلەن تونۇشۇپ چىقايلى.

پاناما قانىلى دۇنيادىكى ئەڭ چوڭ سۇ يوللىرىنىڭ بىرىدۇر. ئاتلانتىك ئوكيان بىلەن تىنچ ئوكياننى تۇتاشتۇرىدىغان بۇ قانالدا، بىر يۈرۈش قاپقىلار پاراخوتلارنىڭ قانالنى بويلاپ يۇقىرى - تۆۋەنگە مېڭىشىغا ئىمكانىيەت يارىتىدۇ. بۇنىڭ ئۈچۈن ئالېجۇئېلا (Alejuela) كۆلى بىلەن گاتۇن (Gatun) كۆلىدىن ئىبارەت ئىككى سۈنئىي سۇ ئامبىرىنىڭ يېتەرلىك سۇ بىلەن تەمىنلەپ، پاراخوتلارنىڭ ئىككى ئوكيان ئارىسىدىكى 26 مېتىرلىق ئېگىزلىك پەرقىنى يېڭەلىشى شەرتتۇر. يېڭى قاپقا 2016 - يىلىدىن باشلاپ ئىشلىتىلىۋاتقان بولۇپ، بۇ قاپقىلار 20 فۇتلۇق ئۆلچەملىك كونتېينېردىن 13 مىڭنى توشۇيالايدىغان

دۇنيادىكى ئەڭ چوڭ تىپتىكى يۈك پاراخوتلىرىنىڭ قانالدىن ئۆتۈشىگە ئىمكانىيەت يارىتىدۇ. بۇ نۇقتا پانامانى دۇنيا سودىسىنىڭ ئاساسلىق تۈگۈنىگە ئايلاندۇرۇشتا ئىنتايىن مۇھىم، نۆۋەتتە يەر شارى سودىسىنىڭ 3.5 پىرسەنتتىن ئالتە پىرسەنتكىچە بولغان قىسمى مۇشۇ قانالدىن ئۆتدۇ.

ھالبۇكى، بۇ سودىلارنىڭ ھەممىسى تۇراقلىق ھۆل - يېغىن مىقدارىغا باغلىق. يۈز يىللىق تارىخقا ئىگە 12 دانە قانال قاپقىسىنىڭ ھەر بىرى بۇ قانالدىن ئۆتىدىغان ھەر بىر پاراخوت ئۈچۈن تەخمىنەن 50 مىليون گاللون تاتلىق سۇ تەلەپ قىلىدۇ. شۇڭلاشقا، ھەر قېتىم قانال قاپقىسى ئېچىلغاندا، مىليون گاللونلىغان تاتلىق سۇ دېڭىزغا قايتىپ كېلىدۇ ۋە ئاخىرىدا يۇقىرى ئېقىندىكى ئىككى سۈنئىي كۆلگە يىغىلغان يامغۇر سۈيى ئۇلارنىڭ ئورنىنى ئالىدۇ. لېكىن، ھازىر پانامادا قۇرغاق پەسلىنىڭ كۆرۈلۈش چاستوتىسى بارغانسېرى يۇقىرىلاپ كېتىۋاتقان بولۇپ، ھازىر ھەر ئۈچ يىلدا بىر قېتىم قۇرغاق پەسىل كۆرۈلمەكتە. ھازىر، 2023 - يىلى 2 - ئايدىن 4 - ئايغىچە بولغان مەزگىل يېقىنقى نەچچە ئون يىلدىن بۇيانقى ئەڭ قۇرغاق يامغۇر پەسلىنىڭ بىرى دەپ بېكىتىلدى. قانال ۋە ئۇنىڭ ئىككى كۆلىنىڭ ئەتراپىدا ھۆل - يېغىن مىقدارى نورمال سەۋىيەنىڭ ئەللىك پىرسەنتىگە — بەزى ئەھۋاللاردا ھەتتا 25 پىرسەنتكە — چۈشۈپ قالدى.

كىشىنى ئەندىشىگە سالدىغىنى، بۇ ئايلار يامغۇر پەسلىنىڭ باشلىنىشىغا توغرا كېلىۋاتقان بولۇپ، يامغۇر پەسلى يازدا كۆل سۈيىنىڭ تولۇقلىنىشىدا ئىنتايىن مۇھىم. لېكىن، ھۆل - يېغىن ئازىيىپ كەتكەنلىكتىن، ئالپجۇڭلا كۆلى بىلەن گاتۇن كۆلىدىكى سۇ زاپىسى ئېغىر دەرىجىدە خوراپ، پاناما قانىلىنى باشقۇرۇش ئورگىنى پاراخوتلارنىڭ يۈرۈشى توغرىسىدىكى بەلگىلىمىلەرنى تۈزىتىشكە مەجبۇر بولدى. 2023 - يىلى 6 - ئايدا، قانال باشقۇرۇش ئىدارىسى چۆكۈش دەرىجىسىگە قارىتا تېخىمۇ قاتتىق چەكلىمىنى ئېلان قىلىپ، بۇ ئۆلچەمنى ئەسلىدىكى 15.24 مېتىرلىق نورمال سەۋىيەدىن 13.41 مېتىرغا تۆۋەنلەتتى. بۇ شۇنىڭدىن دېرەك بېرىدۇكى، نورمال شارائىتتا، پاراخوتلار قانالدىكى سۇغا كىرگەندە، ئۇنىڭ سۇ ئاستىدىكى قىسمىنىڭ ئۇزۇنلۇقى تەخمىنەن 15 مېتىر كېلەتتى، ھازىر بۇ ئۆلچەم 13 مېتىرغا تۆۋەنلىتىلدى (يەنى پاراخوتقا بېسىشقا بولىدىغان يۈكنىڭ مىقدارىنى ئازايتىشقا توغرا كەلدى). ئەگەر قۇرغاقچىلىق داۋاملاشسا، بۇ ئۆلچەم تېخىمۇ تۆۋەنلىشى مۇمكىن.

چۆكۈش دەرىجىسىدىكى ئالتە فۇت (تەخمىنەن 1.8 مېتىر) پەرق ئاڭلىماققا ئەرزىمەستەك تۇيۇلىدۇ، ئەمما ئۇ دېڭىز ترانسپورتى ساھەسىگە غايەت زور تەسىر كۆرسىتىدۇ. ئالدى بىلەن، چۆكۈش دەرىجىسىگە قويۇلغان قاتتىق چەكلىمە تۈپەيلى، دېڭىز ترانسپورتى شىركەتلىرى كونتېينېرلارنى ئەسلىدىكىدىن ئاز بېسىشقا مەجبۇر بولىدۇ. بۇ شۇنىڭدىن دېرەك بېرىدۇكى، ئەمدى كونتېينېر پاراخوتلىرى ھەر قېتىمدا ئوتتۇرا ھېساب بىلەن ئەسلىدىكىدىن قىرىق پىرسەنت يۈكنى ئاز باسدۇ، ئەسلىدە بىر پاراخوتقا لىق بېسىلغان يۈكنى ئەمدىلىكتە ئىككى قېتىمدا توشۇشقا توغرا كېلىدۇ.

يەرشارى سودىسىنىڭ تەخمىنەن ئالتە پىرسەنتى پاناما قانىلىدىن ئۆتىدىغان بولۇپ، ھەر كۈنى ئوتتۇرا ھېساب بىلەن 32 دىن 38 گىچە پاراخوت پاناما قانىلى ئارقىلىق ئاتلانتىك ئوكيان بىلەن تىنچ ئوكيان

ئارىسىدا قاتناپ تۇرىدۇ. ئۇنداقتا ئەگەر سۈنئىي كۆلدىكى سۇ ئورنى بەكلا تۆۋەنلەپ، پاراخوتلارنىڭ قاتنىشىنى خەتەرلىك ئەھۋالغا چۈشۈرۈپ قويسا، ئەھۋال قانداق بولار؟ مەسىلەن، سۇنىڭ تېپىزلىقى سەۋەبلىك پاراخوت توختاپ قالسۇنچۇ؟ سودا نۇقتىسىدىن ئېلىپ ئېيتقاندا، بۇنىڭ تەسىرى غايەت زور بولىدۇ. 2021 - يىلى سۇۋەيىش قانىلىنىڭ ئالتە كۈن ئېتىلىپ قالغانلىقى ئېسىڭىزدىمۇ؟ ئەينى چاغدا قانال توسۇلۇپ قالغان ھەربىر سائەت تەخمىنەن 400 مىليون دوللارلىق زىيانغا سەۋەب بولغانىدى.

ئەگەر بۇ خىل ئىش پاناما قانىلىدا يۈز بەرسە، ئالتە كۈن جەرياندا كەم دېگەندە 228 پاراخوت قانالنىڭ ئەتراپىغا قاپسىلىپ قالىدۇ. بۇ ئامېرىكانىڭ نېفىت ۋە تەبىئىي گاز ئىمپورتىغا تايىنىدىغان ياپونىيە، كورېيە ۋە تەيۋەن قاتارلىق ئامېرىكانىڭ ئاسىيادىكى ئىتتىپاقداشلىرىغا زور تەسىر كۆرسىتىدۇ. ھالبۇكى، قاپسىلىپ قالغان پاراخوتلارنىڭ تەخمىنەن 73 پىرسەنتى ئامېرىكادىن كەلگەن ياكى ئامېرىكانى مەنزىل قىلغانلىقتىن، بۇ خىل ئەھۋالنىڭ ئامېرىكاغا بولغان تەسىرى تېخىمۇ چوڭ بولىدۇ.

لېكىن، ئىقتىسادىي زىيان يەنىلا بۇ جەھەتتىكى ئەڭ چوڭ زىيان بولماسلىقى مۇمكىن. بۇ ئۆز نۆۋىتىدە يەنە ئامېرىكانىڭ ھىندى - تىنچ ئوكيان رايونىدا ھەربىي كۈچىنى جارى قىلدۇرۇش ئىقتىدارىنى ئاجىزلىتىۋېتىشى مۇمكىن. پاناما قانىلى ئالدى بىلەن ئامېرىكانىڭ ئۆز زېمىنىنىڭ سىرتىدا ھەربىي كۈچىنى جارى قىلدۇرۇشىدىكى ئىستراتېگىيەلىك ئۇل مۇئەسسەسەدۇر. توقۇنۇش جەريانىدا، بۇ قانال ئەسكەر، قورال - ياراغ، ئايروپىلان ۋە پاراخوتلارنى ئوخشىمىغان ئۇرۇش رايونلىرى ئارىسىدا يۆتكەپ ئورۇنلاشتۇرۇش ئۈچۈن كەڭ كۆلەمدە ئىشلىتىلگەندى. مەسىلەن، ئىككىنچى دۇنيا ئۇرۇشى مەزگىلىدە تەخمىنەن 16 مىڭ ئامېرىكا ئۇرۇش پاراخوتى مۇشۇ قانالنى ئىشلەتكەن. شۇنىڭدىن تەخمىنەن يىگىرمە يىلدىن كېيىن، 1968 - يىلى ۋيېتنام ئۇرۇشى ئەڭ يۇقىرى پەللىگە چىققاندا، ئامېرىكانىڭ تەخمىنەن 1500 پاراخوتى يەنە مۇشۇ قانالدىن ئۆتكەن. بۇ قانال بىر مەھەل شۇ دەرىجىدە مۇھىملىشىپ كەتكەنكى، ۋيېتنامدىكى ئامېرىكا ئارمىيەسى ئىشلەتكەن ئوق - دورىنىڭ توقسان پىرسەنتى ۋە تەمىنات بۇيۇملىرىنىڭ ئوتتۇز پىرسەنتى مۇشۇ قانال ئارقىلىق توشۇلغان.

ھالبۇكى، بۇ قانالنىڭ ئىستراتېگىيەلىك قىممىتى توقۇنۇش جەريانىدا ئەمەس، بەلكى جىددىي ئەھۋاللاردا تېخىمۇ بەك گەۋدىلىنىدۇ. مەسىلەن، 1962 - يىلىدىكى كۇبا باشقۇرۇلىدىغان بومبا كرىزىسى مەزگىلىدە، ئامېرىكا دۆلەت مۇداپىئە مىنىستىرلىقى بىر كۈن ئىچىدىلا ئوتتۇز پاراخوتنى پاناما قانىلى ئارقىلىق تىنچ ئوكياندىن كارىب دېڭىزىغا يۆتكەشكە مۇۋەپپەقىيەت بولغان.

توماس مور (Thomas Moore)، روبرت كارنېي (Robert Carney)، جورج ئاندىرسون (George Anderson) ۋە ئارلېي بۇرك (Arleigh Burke) قاتارلىق دېڭىز ئارمىيەسىنىڭ سابىق ئۇرۇش قوماندانلىرىدىن بولغان تۆت نەپەر ئادىمرال شۇ چاغدىكى پىرىزدېنت جىمىي كارتېرنى (Jimmy Carter) پاناما قانىلىنىڭ كونتروللۇقىنى پاناما ھۆكۈمىتىگە ئۆتكۈزۈپ بەرمەسلىككە ئۈندەپ يازغان خېتىدە مۇنداق دېگەن: «بىزنىڭ تەجرىبىمىز شۇكى، بىز ئاكتىپ ۋەزىپە ئۆتەۋاتقان جەرياندا يۈز بەرگەن ھەر بىر كرىزىس

— جۈملىدىن ئىككىنچى دۇنيا ئۇرۇشى، كورېيە يېرىم ئارىلىدىكى ۋە ۋېيتنامدىكى كرىزىس، شۇنداقلا كۇبا باشقۇرۇلىدىغان بومبا كرىزىسى — جەرياندا، دېڭىز ئارمىيەمىزنىڭ جىددىي يۆتكىلىشى ۋە قوراللىق كۈچلەرنى كەڭ كۆلەمدە ئارقا سەپ تەمىناتى بىلەن تەمىنلەش مەزكۇر قانالنىڭ قىممىتىنى كۈچلۈك نامايەن قىلغانىدى. »

ئامېرىكا خىتايىنى ئۆزىنىڭ ئاساسلىق ئىستراتېگىيەلىك رىقابەتچىسى دەپ تونۇۋاتقان بۇ پەيتتە، ئامېرىكا خىتاي بىلەن توقۇنۇشۇپ قالغاندا ياكى 1962- يىلىدىكى كۇبا كرىزىسىگە ئوخشاش كرىزىس يۈز بەرگەندە، پاناما قانلىق قانداق رول ئوينايدۇ؟ ئەگەر بۇ كرىزىس كىلىمات قاتتىق ئىسسىپ كەتكەن ۋە قۇرغاق ئايالارغا توغرا كېلىپ قېلىپ، قانالدىن ئۆتەلەيدىغان پاراخوت سانغا چەك قويۇشقا توغرا كەلسە، ئەھۋال قانداق بولار؟

بۇ سوئالغا جاۋاب بېرىش ئۈچۈن، بىز ئالدى بىلەن تارىختىكى مۇشۇنىڭغا ئوخشاش ۋەقەگە دىققىتىمىزنى ئاغدۇرۇشىمىز كېرەك. ئامېرىكانىڭ ئالدىنقى قېتىم تىنچ ئوكياندا ئۆزى بىلەن تەڭ دەرىجىدىكى رەقىبى بىلەن تۇتۇشقان ۋاقتى ئىككىنچى دۇنيا ئۇرۇشى مەزگىلىدە ياپونىيە بىلەن قىلغان ئۇرۇشىدۇر. ئىككىنچى دۇنيا ئۇرۇشى باشلانغاندا، ياپونىيە ئامېرىكا ئۈچۈن ئاساسلىق دېڭىز تەھدىتى ھېسابلىناتتى. گەرچە گېرمانىيە ۋە ئىتالىيە دېڭىز ئارمىيەلىرى ئوتتۇرا دېڭىز ۋە شىمالىي دېڭىزدا راۋرۇس ئىقتىدارغا ئىگە بولسىمۇ، پەقەت ياپونىيە دېڭىز ئارمىيەسىلا ئامېرىكا زېمىنىغا بىۋاسىتە تەھدىت ئەكېلەلەيتتى. ئىككىنچى دۇنيا ئۇرۇشىنىڭ دەسلەپىدە، ئامېرىكا دېڭىز ئارمىيەسىنىڭ ئىككى ئوكيانغا بۆلۈنگەن 345 پاراخوتىغا قارشى ياپونىيە دېڭىز ئارمىيەسىنىڭ تىنچ ئوكياندا 238 كاپىتال كېمىسى (capital ship) — ئۇ ھەرقايسى دۆلەتلەرنىڭ دېڭىز ئارمىيەسىدىكى ئەڭ مۇھىم ئۇرۇش پاراخوتى بولۇپ، ئادەتتە باشقا دېڭىز پاراخوتلىرىدىن خېلى بەكلا چوڭ بولىدۇ، ھەمىشە دېڭىز فلوتىنىڭ بايراقدارى بولىدۇ، ت) بار ئىدى.

زامانىمىزدا بولسا، شى جىنپىڭنىڭ ھەربىي زامانىۋىلاشتۇرۇش چاقىرىقى ئاستىدا، خىتاي ئۆزىنىڭ دېڭىز ئارمىيەسىنى شىددەت بىلەن زورايتماقتا. گەرچە خىتاي دېڭىز ئارمىيەسى پاراخوتلىرىنىڭ ئومۇمىي تونناژى ئامېرىكا دېڭىز ئارمىيەسىنىڭ يېرىمىغا توغرا كەلسىمۇ، ئەمما ئۇنىڭ ئۇرۇش پاراخوتلىرى ئامېرىكا دېڭىز ئارمىيەسىنىڭكىدىن ئاتمىشى كۆپ. ئەمما، بۇ جەھەتتە ئويلىنىشقا تېگىشلىك ئەڭ مۇھىم نۇقتا شۇكى، خىتاي پەقەت (تىنچ ئوكياندىن ئىبارەت) بىرلا ئوكياندىن — تېخىمۇ ئېنىق قىلىپ ئېيتقاندا، رايوندىكى بىر قىسىم دېڭىزلاردا — ئەنسىرەيدۇ. بۇنىڭ ئەكسىچە، ئامېرىكانىڭ ئاساسلىق فلوتلىرى ئاتلانتىك ئوكيان ۋە تىنچ ئوكيانغا ئورۇنلاشتۇرۇلغان بولۇپ، جىددىي ئەھۋال يۈز بەرگەندە ئىككى ئوكيان ئارىسىدا ماسلىشىش ئۈچۈن پاناما قانلىغا تايىنىدۇ.

دېڭىز ئارمىيەسى ئاسپىرانتورىيەسىنىڭ 2022- يىلى نەشر قىلىنغان ئەسىرىدە، 2- دۇنيا ئۇرۇشىدىكى سانلىق مەلۇماتلارغا ئاساسەن، ئامېرىكا دېڭىز ئارمىيەسىنىڭ خىتاي بىلەن توقۇنۇشۇپ قالغاندا پاناما قانلىغا تايىنىش دەرىجىسى مۆلچەرلەنگەن بولۇپ، بۇ ھەقتىكى كۆرسەتكۈچ تولىمۇ يۇقىرى چىققان. بۇ

مۆلچەرلەرگە كۆرە، ئامېرىكا خىتاي بىلەن توقۇنۇشۇپ قالسا، ئامېرىكا دېڭىز ئارمىيەسى پاراخوتلىرىنىڭ پاناما قانىلىدىن ئۆتىدىغان پاراخوتلىرىنىڭ سانى بىر يىلدا 28 مىڭدىن ئېشىپ، ھازىرقى يىللىق ئومۇمىي مىقدارنىڭ ئىككى ھەسسىسىگە يېتىدىكەن. ئەمما رېئاللىق شۇكى، كىلىمات ئۆزگىرىشى ۋە ئۇنىڭ بىر قاتار تەسىرلىرى سەۋەبىدىن، قانالدىكى قاتناش «قىستاڭچىلىقى» ئاللىقاچان خېلى يۇقىرى سەۋىيەگە چىقىپ بولدى. پاناما قانال باشقۇرۇش دائىرىلىرى ھەر كۈنى قاپقىدىن بىخەتەر ئۆتەلەيدىغان پاراخوتلارنىڭ ئومۇمىي سانىنى ئىزچىل ئازايتماقتا. مەسىلەن، چۆكۈش دەرىجىسى 43 فوتقا يېقىنلاشقاندا، پاناما قانال باشقۇرۇش دائىرىلىرى ھەر كۈنى قانالدىن ئۆتەلەيدىغان پاراخوتلارنىڭ سانىنىڭ 36~38 دىن 28-30 غا ئازىيىدىغانلىقىنى بىلدۈردى.

ئامېرىكا بىلەن خىتاي ئوتتۇرىسىدا توقۇنۇش يۈز بەرگەن تەقدىردە، پاناما قانىلى بىر ئۇرۇش رايونىدىن يەنە بىر ئۇرۇش رايونىغا ئەسكەر يۆتكەشتە — بولۇپمۇ جىددىي ئەھۋاللاردا — پەۋقۇلئاددە مۇھىم رول ئوينايدۇ. ئەگەر «مەرۋايىت پورتى» (پېرىل خاربىر) ۋە قەسىنىڭ يېڭى ۋارىيانتى گۇئام ئارىلىدا ياكى ئامېرىكانىڭ ياپونىيەدىكى دېڭىز ئارمىيە بازىسىدا يۈز بەرسە، ئەھۋال قانداق بولىدۇ؟ ئەگەر بۇنداق ئىش پاناما قانىلى قاتتىق قۇرغاقلاشقان ۋاقىتقا توغرا كېلىپ قالسىچۇ؟ چاتاق شۇكى، پاناما قانىلىدا مەسىلە كۆرۈلگەن تەقدىردە، ئامېرىكانىڭ نىسبەتەن ۋاقىت تېجەيدىغان زاپاس تاللىشى يوق. پاناما قانىلى ئېچىلىشتىن ئىلگىرى، شىمالىي مۇز ئوكياندىن ئۆتىدىغان غەربىي شىمال لىنىيەسى ۋە جەنۇبىي قۇتۇپقا تۇتىشىدىغان ماگېلان بوغۇزىدىن ئىبارەت ئىككى خىل تاللاش بار ئىدى. لېكىن، بۇ ئىككى لىنىيە ئۇزۇن بولۇپلا قالماي، كېمىلەرنىڭ بۇ لىنىيەلەرنى بېسىپ بولۇشىغا نەچچە ھەپتە ۋاقىت جىق كېتەتتى ۋە سەرپ بولىدىغان يېقىلغۇمۇ شۇنىڭغا ماس ھالدا كۆپ بولاتتى. شۇنداقلا، بوران-چاپقۇن، مۇز تاغ ۋە تۇمان قاتارلىقلار سەۋەبلىك، بۇ تولىمۇ خەتەرلىك دېڭىز رايونلىرى ئىدى. بۇنىڭدىن سىرت، غەربىي شىمالىي لىنىيە ئامېرىكا بىلەن رۇسىيەنىڭ ئوتتۇرىسىدىكى 83 كىلومېتىر كەڭلىكتىكى بېرىڭ بوغۇزىغا تايىنىدىغان بولغاچقا، ئاۋىيوماتكا زەربە بېرىش گۇرۇپپىسىنى پاناما قانىلىغا تايانماي تۇرۇپ ئاتلانتىك ئوكياندىن شەرقىي ئاسىياغا يۆتكەشكە تېخىمۇ ئۇزۇن ۋاقىت كېتىدۇ.

گەرچە ئاۋىيوماتكا، سۇ ئاستى پاراخوتى قاتارلىق يادرو ئېنېرگىيەلىك پاراخوتلار ئەڭ يۇقىرى چارلاش سۈرئىتى ۋە مۇساپىسىدىن ئەنسىرىمەيلا ماڭالايدىغان بولسىمۇ، ئەمما ئامېرىكا دېڭىز ئارمىيەسىنىڭ قوغلىغۇچى پاراخوت ۋە تەمىنات پاراخوتلىرىغا ئوخشاش ئەنئەنىۋى يېقىلغۇلۇق پاراخوتلىرى يەنىلا مۇساپە سەۋەبلىك سۈرئەتتىن ۋاز كېچىشكە مەجبۇر بولىدۇ. شۇ ۋەجىدىن، پاناما قانىلىدىن ئۆتۈش — بولۇپمۇ جىددى ئەھۋاللاردا — بۇ پاراخوتلار ئۈچۈن ئىنتايىن مۇھىم. يۇقىرىقىدەك سەۋەبلەر تۈپەيلىدىن، قانال باشقۇرۇش دائىرىلىرى بىلەن ئامېرىكا ئارمىيەسىنىڭ ئىنژېنېرلىرى بۇ قانالنىڭ كەم دېگەندە كەلگۈسى ئەللىك يىل ئىچىدە نورمال مەشغۇلات قىلىشىغا كاپالەتلىك قىلىش ئۈچۈن، يېڭى سۇ باشقۇرۇش سىستېمىسىنى لايىھەلەش ۋە قۇرۇش خۇسۇسىدا ئىككى مىليارد دوللارلىق پىلان تۈزمەكتە.



لېكىن، تا ھازىرغىچە بۇ ھەقتە ھېچقانداق خىزمەت باشلانمىدى. يەنە كېلىپ، چوڭ كۆلەملىك ئۇل مۇئەسسەسەلەرنى ياخشىلاشقا كەم دېگەندە ئالتە يىل ۋاقىت كېتىدۇ. مەسىلەن، 2006-يىلىدىكى تېخنىكا بىلەن، پاناما قانىلىنىڭ تېخىمۇ چوڭ قاپقىسىنى تاماملاشقا ئون يىلغا يېقىن ۋاقىت كەتكەنىدى. ئامېرىكا ئۈچۈن ئېيتقاندا، پاناما قانىلىدىن چەكلىمىسىز رەۋىشتە ئۆتۈشكە كاپالەتلىك قىلىش ئۇنىڭ ھەم ئىقتىسادىي، ھەم ھەربىي كۈچى ئۈچۈن مۇھىم ئامىلدۇر.

پاناما قانىلى بىر تەرەپتىن ئامېرىكانىڭ شەرقىي دېڭىز قىرغىقى بىلەن ئاسىيا ئارىسىدىكى قاتناشقا كاپالەتلىك قىلسا، يەنە بىر تەرەپتىن ئامېرىكانى بىر ئۇرۇش رايونىدىن يەنە بىر ئۇرۇش رايونىغا تېز سۈرئەتتە يۆتكىلىش ئىمكانىيىتىگە ئىگە قىلىدۇ. خىتاي بىلەن بولغان كۈنسىرى كۈچىيىۋاتقان ئىستراتېگىيەلىك رىقابەتنى كۆزدە تۇتقاندا، پاناما قانىلى ئامېرىكانى ئۆزىنىڭ پۈتكۈل دېڭىز ئارمىيەسىنى ئۈنۈملۈك ماسلاشتۇرۇش ۋە قايتا ئورۇنلاشتۇرۇش جەھەتتە ئۆزگىچە ئىستراتېگىيەلىك ئەۋزەللىككە ئىگە قىلىدۇ. بۇ خىل ئەۋزەللىك جىددىي ئەھۋاللاردا تېخىمۇ بەك مۇھىم بولغاچقا، بۇ خىل ۋەزىيەت پاناما قانىلىنى خىتاي بىلەن بولغۇسى توقۇنۇشتىكى ئەڭ ھالقىلىق ئۇل مۇئەسسەسەلەرنىڭ بىرىگە ئايلاندۇردى.

ئىنگىلىزچىدىن ھېكمەت يار ئىبراھىم تەرجىمىسى

مەنبە:

<https://youtu.be/8FAVmdVYZLI?si=E-ZPR7CoZmqIqGoq>

# ساغلام ھايات ئۈچۈن مۇھىم كۆرسەتمىلەر

دوكتور ياۋۇز يۈرۈكئوغلى

## ساغلام ھايات ئۈچۈن مۇھىم كۆرسەتمىلەر

پروفېسسور دوكتور ياۋۇز يۈرۈكئوغلۇ

(تۈركىيەلىك داڭلىق يۈرەك-قان تومۇر كېسەللىكلىرى مۇتەخەسسسى)

سالامەتلىكىمىزگە، ئۆمرىمىزگە تەسىر كۆرسىتىدىغان نۇرغۇن ئامىللار بار بولۇپ، بۇ ئامىللار ئۆمرىمىزنى ئاز-ئازدىن خورىتالايدۇ. خەۋپ ئامىللىرىغا نەزەر سالغىنىمىزدا، بۇلاردىن بىرى ياكى بىر قانچىسىنىڭ زىيىنى ئانچە چوڭ بولماسلىقى مۇمكىن. لېكىن، بۇ خەۋپ ئامىللىرى جۇغلانسا، سالامەتلىكىمىزگە ئىجابىي ياكى سەلبىي جەھەتتىن تەسىر كۆرسەتكۈدەك يوشۇرۇن كۈچكە ئىگىدۇر. ئۇنداقتا، بۇ «خەۋپ ئامىللىرى» زادى قايسىلار؟ قانداق قىلغاندا بۇلارنى تىزگىنلەپ، تېخىمۇ ساغلام ھاياتقا ئىگە بولالايمىز؟

ئۇزۇن ئۆمۈر كۆرۈشنى ئويلىساق، ئالدى بىلەن ئۆمرىمىزنى «قىسقارتىۋېتىدىغان» خەۋپ ئامىللىرىنى بىلىۋېلىشىمىز لازىم. بۇ خۇسۇستا قىلىنىشى ئەڭ زۆرۈر بولغان ئىش ئومۇمىيۈزلۈك بەدەن تەكشۈرتۈشتۇر. بۇ تەكشۈرۈش ئارقىلىق سالامەتلىك ئەھۋالىمىزنىڭ قايسى دەرىجىدە ئىكەنلىكىنى، شۇنداقلا مەۋجۇت مەسىلىلەرنىڭ قايسىلىرىنى ھەل قىلالايدىغانلىقىمىزنى بىلىۋالالايمىز. ئەڭ ئادەتتىكى قان تەكشۈرۈشمۇ بىزگە ئومۇمىي سالامەتلىك ئەھۋالىمىز ھەققىدە ئىنتايىن مۇھىم ئۇچۇرلارنى بېرەلەيدۇ. بۇ خۇسۇستا تەكشۈرتۈلۈشى كېرەك بولغان تۈرلەر تۆۋەندىكىلەرنى ئۆز ئىچىگە ئالىدۇ:

قان شېكېرى

خولېستېرول ئەھۋالى

سۈيدۈك كىسلاتاسى

جىگەر ئىقتىدارى تەكشۈرۈشى (ALT, AST)

بۆرەك ئىقتىدارى تەكشۈرۈشى (urea, Creatinine, GFR)

قالقان بەز ئىقتىدارى تەكشۈرۈشى (TSH, T3, T4)

ئومۇمىيۈزلۈك قان ھۆججە يىرىسى تەكشۈرۈشى (complete blood count)

يۇقىرىقى تەكشۈرۈشلەردىن سىرت، قان بېسىمىنى ئۆلچەش، ئېلېكترو كاردىئوگرامما تەكشۈرۈشى قىلدۇرۇش ۋە ئۆپكەننى رېنتگېندا تەكشۈرتۈش تولمۇ پايدىلىقتۇر. يېشىڭىز ۋە سالامەتلىك ئەھۋالىڭىزغا

كۆرە، دوختۇر سىزنى تېخىمۇ كۆپ تەكشۈرتۈشلەرگە بۇيرۇشى مۇمكىن، تەكشۈرتۈشلەرنىڭ نەتىجىسىدە سالامەتلىك جەھەتتە، مېتابولىزم جەھەتتە قايسى سەۋىيەدە ئىكەنلىكىڭىزنى بىلەلەيسىز.

ئۇزۇن ئۆمۈر كۆرۈشنى ئويلايدىغانلار ئۈچۈن ئەڭ مۇھىم ئامىللاردىن بىرى بەدەن ئېغىرلىقىنى ئىدىئال ھالەتتە ساقلاشتۇر. ئىلگىرىمۇ دەپ ئۆتكىنىمدەك، بەدەن ئېغىرلىقىنىڭ مۇۋاپىق ياكى ئەمەسلىكىنى ئۆلچەشنىڭ ئەڭ ئىلمىي ئۇسۇللىرىدىن بىرى بەل ئايلىنىشى - بوي ئېگىزلىكى نىسبىتىنى ھېسابلاشتۇر. ئەگەر بۇ نىسبەت  $0.55 \sim 0.5$  ئارىسىدا بولسا، بەدەن ئېغىرلىقىڭىز ئىدىئال سەۋىيەدە بولغان بولىدۇ. (يەنى بەل ئايلىنىشىنى بوي ئېگىزلىكىگە بۆلۈش. مەسىلەن، بەل ئايلىنىشىڭىز 90 سانتىمېتىر، بوي ئېگىزلىكىڭىز 170 سانتىمېتىر بولسا، 90 نى 170 كە بۆلۈش ئارقىلىق بەدەن ئېغىرلىقىڭىزنىڭ مۇۋاپىق ياكى ئەمەسلىكىنى يۇقىرىقى نىسبەتكە سېلىشتۇرۇپ بىلەلەيسىز. - ت)

ساغلام ھاياتنىڭ ئەڭ مۇھىم ئۆلچىمى ھەرىكەتتۇر. ئاللاھ ئىنسانلارنى ھەرىكەت قىلىپ تۇرىدىغان قىلىپ ياراتقان. ئەمما، ئىلمىي تەتقىقاتلارغا كۆرە، يېقىنقى بىر ئەسىر مابەينىدە، ئىنسانلارنىڭ ھەرىكەت سەۋىيەسى ئاتىشى پىرسەنتكە يېقىن ئازايغان. زامانىۋى ھايات بىزگە نۇرغۇن قولايلىقلارنى ئەكىپلىش بىلەن بىر ۋاقىتتا، ھەرىكەتچانلىقىمىزنى تۆۋەنلەتمەكتە ۋە شۇنىڭغا ئالاقىدار بىر تالاي مەسىلىلەرنى ئوتتۇرىغا چىقارماقتا. ھەرىكەتچانلىقنىڭ تۆۋەنلىشى دۇنيا مىقياسىدا كۆرۈلۈۋاتقان سېمىزلىك، ئىنسۇلىن قارشىلىقى ۋە دىيابىت قاتارلىق كېسەللىكلەرنىڭ ئەڭ مۇھىم سەۋەبلىرىدىن بىرىدۇر. شۇ ۋەجىدىن، بارلىق ئىلمىي تەتقىقاتلاردا، ھەرىكەتنىڭ ساغلام ھايات ۋە ئۇزۇن ئۆمۈر كۆرۈش ئۈچۈن پەۋقۇلئاددە زۆرۈر ئىكەنلىكى تەكىتلەنمەكتە.

ھەرىكەتچانلىق سەۋىيەسى جەھەتتە، ئۇزۇن مۇددەت كۈندە ئون مىڭ قەدەمدىن مېڭىش «ئالتۇن ئۆلچەم» ھېسابلىنىدۇ. يېقىندا مەن كۈندە بۇنچىلىك يول مېڭىش ئىمكانىيىتى بولمىغان تەقدىردە، ھەپتىدە ئىككى ئۈچ كۈن سەككىز مىڭ قەدەمدىن يول مېڭىشىڭىمۇ سالامەتلىك ئۈچۈن ئىنتايىن پايدىلىق ئىكەنلىكىنى تەكىتلىدىم. ئەگەر سىزدە سېمىزلىك، ئىنسۇلىن قارشىلىقى ياكى دىيابىت كېسەلى بار بولسا، ئۇنداقتا قەدەم سانىنى تېخىمۇ كۆپەيتىشىڭىز سىز ئۈچۈن پايدىلىقتۇر. بىر قانچە يىل ئىلگىرى بۇ خۇسۇستا مۇنداق دېگىنىم ئېسىمدە: «ئەگەر ھەرىكەت قىلىشنىڭ ھەربىر تۈرلۈك پايدىسى ئۈچۈن بىردىن دورا يېيىشكە توغرا كەلسە، كۈندە يىگىرمە بەش خىل دورا يېيىشكە مەجبۇر بولغان بولاتتۇق.»

سالامەتلىكىمىزگە ئىنتايىن كۈچلۈك تەسىرى بار، «ئۆمۈر قىسقارتقۇچى» خەۋپ ئامىللىرىدىن بىرى تاماكدۇر. تاماكا ئۆپكە راکى، دوۋساق راکى قاتارلىق نۇرغۇن راکىلارنىڭ ۋە يۈرەك - قان تومۇر كېسەللىكلىرىنىڭ، شۇنداقلا سوزۇلما كەپلەشمە خاراكتېرلىك ئۆپكە كېسەللىكلىرىنىڭ (Chronic

obstructive pulmonary disease) ئەڭ ئاساسلىق سەۋەبلەردىن بىرى بولۇپ، بۇ ھەقىقەت توغرىسىدا ھېچقانداق ئىختىلاپ يوق.

تاماكىنىڭ ئۆمرىمىزنى ئون يىل قىسقارتىۋېتىدىغانلىقى شەكسىز. شۇڭا ئەگەر تاماكا چەكمىگەن بولسىڭىز، بۇنىڭدىن كېيىنمۇ ھەرگىز چېكىپ قالماڭ. ئەگەر چېكىۋاتقان بولسىڭىز تاشلاشقا قەتئىي بەل باغلاڭ. ئەگەر دەماللىققا تاشلىيالمىسىڭىز، سانىنى ئازايتىپ بولسىمۇ تاشلاشقا ھەرىكەت قىلىڭ.

ئۆمۈر «قىسقارتقۇچى» يەنە بىر خەۋپ ئامىلى ھاراق تۇر. ئامېرىكا «راك جەمئىيىتى» ھاراقنى بىرىنچى دەرىجىلىك راك پەيدا قىلغۇچى ماددا (carcinogen) قاتارىغا تىزغان. ھاراق ئىچىش قىزىلتۇڭگەچ، ئاشقازان، ئاشقازان ئاستى بېزى، ئۈچەي، جىگەر ۋە كۆكرەك راكى بىلەن بىۋاسىتە باغلىنىشلىقتۇر. يەنە بىر تەرەپتىن، ھاراق جىگەرنى ماي قاپلاش، جىگەر ئىقتىدارىنىڭ ئاجىزلىشىشى، جىگەر قېتىش، ئىنسۇلىن قارشىلىقى ۋە دىيابىت قاتارلىق كېسەللىكلەرگە سەۋەب بولىدىغان ئەڭ ئاساسلىق ئامىللاردىن يەنە بىرىدۇر.

ھاراقنىڭ ئەڭ «يېنىك» زىيانلىرىدىن بىرى كالورىي تەڭپۇڭلۇقىنى بۇزۇش ئارقىلىق، ئادەمنى سەمىرىتىۋېتىدىغانلىقىدۇر. ھاراقنى قوبۇل قىلىنغان ئارتۇقچە كالورىي تۈگىتىلمىگەن تەقدىردە، بەدەندە ياغقا ئايلىنىپ، كىشىنى سەمىرىتىدۇ ۋە باشقا خەۋپلەرگە دۇچار قىلىدۇ.

بۇنىڭدىن سىرت، ھاراقنىڭ مېڭىگە سالىدىغان زىيىنى توغرىسىدىمۇ توختالماي بولمايدۇ. ھاراق ئۆز نۆۋىتىدە يەنە بىرىنچى دەرىجىلىك «نېراۋ زەھىرى» دۇر. ھاراق ئىچىش مېڭىنىڭ ھەرقايسى رايونلىرىدىكى نېرۋا ھۈجەيرىلىرىنى ۋەيران قىلىدىغان بولۇپ، ئۇزۇن مۇددەت ھاراق ئىچىشنىڭ ئالزهايمېر ۋە پاركىنسون كېسەللىكلىرى بىلەن بىۋاسىتە باغلىنىشى بارلىقى ئىسپاتلاندى. يۇقىرىقى سەۋەبلەردىن تۈپەيلى، ھاراقنى يىراق تۇرۇشنىڭ ئىنتايىن كۆپ پايدىسى بار.

سالامەتلىكىمىزگە زىيان سالىدىغان يەنە بىر ئامىل پىششىقلاپ ئىشلەنگەن كاربون ھىدراتلاردۇر (carbohydrate). «پىششىقلاپ ئىشلەنگەن كاربون ھىدراتلار» شېكەر، تاتلىق تۈرۈملەر ۋە ئاق ئۇندا قىلىنغان (نان دېگەندەك) نەرسىلەرنى كۆرسىتىدۇ. بۇلارنى قەتئىي يېمەسلىك كېرەك دېگىلى بولمايدۇ. ئەمما، بۇلارنى يېيىش مىقدارىنى مۇۋاپىق تەڭشەش سالامەتلىككە پايدىلىقتۇر. بۇ خىل يېمەكلىكلەرنىڭ ئورتاق خۇسۇسىيىتىنى «ئوزۇقلۇق قىممىتى بولمىغان يۈكسەك كالورىيىنى ئۆز ئىچىگە ئالىدىغانلىقى» دەپ خۇلاسەلەشكە بولىدۇ.

يۇقىرىدىمۇ ئېيتىپ ئۆتكىنىمدەك، بەدىنىمىزدە تۈگىتىلمىگەن كالورىيلار مېتابولىزم سىستېمىمىز تەرىپىدىن ياغقا ئايلاندۇرۇلۇپ ساقلىنىدۇ. دە، نەتىجىدە ئىنسان سەمىرىدۇ، جىگىرىنى ماي قاپلايدۇ، ئىنسۇلىن قارشىلىقى ۋە دىيابىتقا ئوخشاش بىر تالاي كېسەللىكلەرگە گىرىپتار بولىدۇ.

كىشىلەر دائىم مەندىن پىششىقلاپ ئىشلەنگەن كاربون ھىدرات تۈرىدىكى يېمەكلىكلەرنىڭ قانچىلىك ئىستېمال قىلىنىشى كېرەكلىكىنى سورىشىدۇ. بۇنىڭ جاۋابى شۇكى:

كۈندە ئىككى - ئۈچ ئىستاكان چايغا ياكى قەھۋەگە بىرەر تالدىن قەنت سالىسىڭىز، بۇنىڭدا ھېچقانچە مەسىلە بولماسلىقى مۇمكىن. ئەمما، كۈندە بەش - ئالتە ئىستاكان چاي ياكى قەھۋە ئىچىپ، ھەر ئىستاكانغا ئىككى - ئۈچ تالدىن قەنت سالىسىڭىز، بۇنىڭدا ئېنىقلا مەسىلە كۆرۈلىدۇ.

ھەپتىدە بىر - ئىككى قېتىم بولسا ياكى باشقا پىشۇرۇقلارنى يېسىڭىز بۇنىڭدا مەسىلە كۆرۈلىشى دېگەندىمۇ، ئەگەر بۇ نەرسىلەرنى كۈندە بىر - ئىككىدىن يېگىلى تۇرسىڭىز، مەسىلە كۆرۈلۈشى ئېنىق.

شۇنداقلا، گاھدا نان يېسىڭىز مەسىلە كۆرۈلمىگەن بىلەن، كۈندە ئۈچ ۋاخ تاماقتا بىر - ئىككى پارچىدىن نان يېگىلى تۇرسىڭىز، بەدىنىڭىزدە جىددىي مەسىلە كۆرۈلۈشى شەكسىز.

تاتلىق - تۇرۇملارنىمۇ ئاندا - ساندا، ھەپتىدە بىر - ئىككى قېتىم يەپ قالسىڭىز، بۇنىڭدا جىق مەسىلە يوق. ئەمما، ھەركۈنى بىرەر پارچىدىن تاتلىق - تۇرۇم يېسىڭىز، تولىمۇ ئېغىر ئاقىۋەتلەرگە دۇچار بولماي قالمايسىز.

يەنە بىر جەھەتتىن، كىشىلەر تۈرلۈك كاربون ھىدراتلارنى بىر - بىرىگە ئارىلاشتۇرۇۋېتىدۇ. كاربون ھىدرات ئەسلىدە بىزنىڭ ئېنېرگىيە مېتابولىزمىمىزنىڭ ئاساسلىق «يېقىلغۇسى» بولۇپ، بۇ يەردە دىققەت قىلىشقا تېگىشلىكى كاربون ھىدراتلارنىڭ تۈرلىرىنى پەرقلەندۈرۈشتۈر. شېكەرلىك ئىچىملىكتىكى شېكەرمۇ كاربون ھىدرات؛ باكالۇئا (تۈركچە تاتلىق تۇرۇملاردىن بىرى)دىكى خېمىرمۇ كاربون ھىدرات، بۇلگۇر پولوسىنىڭ تەركىبىدىكىمۇ كاربون ھىدرات، ئەمما بۇلارنىڭ بەزىلىرى (مەسىلەن، ئىچىملىكتىكى، باكالۇادىكى كاربون ھىدرات) ئىنتايىن زىيانلىق، يەنە بەزىلىرى (مەسىلەن، بۇلگۇردىكى كاربون ھىدرات) پايدىلىقتۇر. شۇ ۋەجىدىن، تۈرلۈك كاربون ھىدراتلارنى بىر - بىرىدىن پەرقلەندۈرۈش كېرەك.

مېتابولىزمىمىزنىڭ ئۇلۇق يېقىلغۇسى بولغان مۇرەككەپ كاربون ھىدراتلارنى (complex carbohydrate) چوقۇم ئىستېمال قىلىشىمىز كېرەك. ئۇنداقتا، مۇرەككەپ كاربون ھىدرات نېمىلەرنى كۆرسىتىدۇ؟

بۇ تۈردىكى كاربون ھىدراتلارنىڭ ئەڭ ئاساسلىق مەنبەلىرىدىن بىرى ئالدى بىلەن (بۇلگۇر، بۇغداي، قوناق، ئاققوناق، سۇلۇ قاتارلىق) تولۇق دانلىق زىرائەتلەردۇر. تولۇق دانلىق زىرائەتلەرنىڭ ئەڭ ياخشى مىسالى بۇلگۇردۇر. بۇنىڭدىن سىرت، يېسىمۇق، كۆك پۇرچاق ۋە نوقۇت قاتارلىق پۇرچاق تۈرىدىكىلەرمۇ

ئىنتايىن سۈپەتلىك مۇرەككەپ كاربون ھىدراتات مەنبەسىدۇر. مۇرەككەپ كاربون ھىدراتاتلارغا يەنە قۇرۇق يېمىشلەرنى مىسال قىلىش مۇمكىن. قۇرۇق يېمىشلەرنىڭ تەركىبىدە يەنە مول مىقداردا تالا ماددىسى ۋە تويۇنمىغان ياغلار بار. ئىلمىي تەتقىقاتلار، پۇرچاق تۈرىدىكىلەرنى دائىم ئىستېمال قىلىشنىڭ ئۇزۇن ئۆمۈر كۆرۈشكە پايدىلىق ئىكەنلىكىنى كۆرسەتمەكتە.

بۇ خۇسۇسىيەتكى مۇھىم نۇقتىلارنى مۇنداق خۇلاسەلەش مۇمكىن:

شېكەرنى، تاتلىق - تۇرۇمنى ۋە پىششىقلاپ ئىشلەنگەن ئۇن بىلەن پىشۇرۇلغان خېمىرلىق نەرسىلەرنى ئاز يەڭ.

شېكەرلىك ئىچىملىكلەردىن يىراق تۇرۇڭ.

ساغلام بولغان مۇرەككەپ كاربون ھىدراتاتلارنى ئۆز ئىچىگە ئالغان زىرائەتلەر، پۇرچاق تۈرىدىكىلەر ۋە قۇرۇق يېمىشلەر چوقۇم يېمەكلىكلىرىڭىزنىڭ مۇھىم بىر قىسمىنى تەشكىل قىلىشى كېرەك.

سالامەتلىكىمىزگە خەۋپ يەتكۈزىدىغان يەنە بىر ئامىل ھايۋان مەنبەلىك ئاقسىل ۋە ياغلاردۇر. گەرچە ھايۋان مەنبەلىك ئوزۇقلۇقلار يېمەكلىكلىرىمىزنىڭ مۇھىم بىر قىسمىنى تەشكىل قىلىشىمۇ، ئەمما بۈگۈنكى دۇنيادا كىشىلەرنىڭ ھايۋان مەنبەلىك ئاقسىلنى ھەددىدىن ئاشۇرۇپ ئىستېمال قىلىۋاتقانلىقى كۆز يۇمغىلى بولمايدىغان رېئاللىقتۇر.

ئىلگىرىمۇ كۆرسىتىپ ئۆتكىنىدە، ھايۋان مەنبەلىك ئاقسىل ۋە ياغلارنىڭ تۆۋەندىكىدەك زىيانلىرى بار:

ھايۋان مەنبەلىك ئاقسىللار ئۆز تەركىبىدىكى تويۇنغان ياغلار ۋە خولېستېرول سەۋەبلىك تومۇرنىڭ قېتىشىغا ۋە سوزۇلما يۈرەك - قان تومۇر كېسەللىكلىرىگە زېمىن ھازىرلايدۇ.

ھايۋان مەنبەلىك ئاقسىللارنى ھەزم قىلىشتىن مەيدانغا كەلگەن ئامىنو كىسلاتالىرى (Amino acid) جىگەردىن IGF 1 ھورمونىنىڭ ئاجرىلىپ چىقىشىغا سەۋەب بولىدۇ. بۇ ھورمون ھۈجەيرىلىرىمىزنىڭ چوڭىيىشىغا ۋە بۆلۈنۈشىگە سەۋەب بولۇپ، راک كېسىلىنى كەلتۈرۈپ چىقىرىدۇ. ھايۋان مەنبەلىك ئاقسىللارنى كۆپ ئىستېمال قىلىش بىلەن راک كېسىلى ئارىسىدا بىۋاسىتە باغلىنىش بار.

ھايۋان مەنبەلىك ئاقسىللارنى ھەزم قىلىشتىن مەيدانغا كەلگەن ئامىنو كىسلاتالىرى ھۈجەيرىلىرىمىزدىكى ئوتوفاجىغا (autophagy — ھۈجەيرىلەرنىڭ لىزوزوما مېخانىزمى ئارقىلىق، زىيانغا ئۇچرىغان ھۈجەيرە ئەزالىرىنى، خاتا قاتلانغان ئاقسىللارنى ۋە باشا چوڭ مولېكۇلىلىق ماددىلارنى لىزوزوماغا يەتكۈزۈپ، دېگراداتسىيە قىلىش ۋە قايتا پايدىلىنىش جەريانى، ت) توسقۇنلۇق قىلىدىغان ۋە قېرىشقا سەۋەب بولىدىغان ئامىلدۇر.

ھايۋان مەنبەلىك ئاقسىللارنىڭ ئەڭ ئېنىق بىلىنگەن نەتىجىلىرىدىن بىرى قاندىكى سۈيدۈك كىسلاتاسى سەۋىيەسىنى ئاشۇرىدىغانلىقىدۇر. سۈيدۈك كىسلاتاسى يەللىك بوغۇم ئاغرىقىغا سەۋەب بولۇشتىن سىرت، يۇقىرى قان بېسىمى، دىيابىت ۋە بۆرەككە تاش چۈشۈش قاتارلىق كېسەللىكلەر ئۈچۈنمۇ خەۋپ ئامىللىرىدىن بىرىدۇر.

سالامەتلىكىمىز ئۈچۈن تەسىرى ئەڭ كۈچلۈك ئامىللاردىن بىرى ئوكسىدلىنىشقا قارشى تۇرغۇچى ماددىلاردۇر. شۇ ۋەجىدىن، تەركىبىدە ئوكسىدلىنىشقا قارشى تۇرغۇچى ماددىلار مول بولغان يېمەكلىكلەرنى ئىستېمال قىلىشقا ئادەتلىنىشىمىز كېرەك. ئوكسىدلىنىشقا قارشى تۇرغۇچى ماددىلار ھۈجەيرىلىرىمىزنى ئۇپراشتىن، DNA بۇزۇلۇشىدىن ۋە قېرىشتىن قوغدايدىغان ئىنتايىن مۇھىم ئوزۇقلۇق ماددىسىدۇر. ئوكسىدلىنىشقا قارشى تۇرغۇچى ماددىلارنىڭ يېگانە مەنبەسى ئۆسۈملۈك مەنبەلىك يېمەكلىكلەر بولۇپ، ھايۋان مەنبەلىك يېمەكلىكلەردە ئوكسىدلىنىشقا قارشى تۇرغۇچى ماددىلار يوق. تەركىبىدە ئوكسىدلىنىشقا قارشى تۇرغۇچى ماددىلار مول بولغان يېمەكلىكلەر مېۋە، كۆكتات ۋە سالات قاتارلىقلارنى كۆرسىتىدۇ. ياخشى يېرى، بۇ يېمەكلىكلەرنىڭ تەركىبىدە يەنە مول مىقداردا ۋىتامىن ۋە تالالار مەۋجۇتتۇر. ئامېرىكا سەھىيە مىنىستىرلىقى ۋە بۇ ساھەدىكى باشقا نوپۇزلۇق ئاپپاراتلار كۈندە بەش ئۆلۈش (portion — بىر ئۆلۈش مېۋە ياكى كۆكتات سەكسەن گرام بولۇپ، بەش ئۆلۈشى 400 گرام بولىدۇ، ت) ئۆسۈملۈك مەنبەلىك يېمەكلىك ئىستېمال قىلىشنى تەۋسىيە قىلماقتا.

تەركىبىدە ئوكسىدلىنىشقا قارشى تۇرغۇچى ماددىلار ئەڭ مول بولغان بەزى يېمەكلىكلەر تۆۋەندىكىلەردۇر:

گۈلكەرەم (broccoli)

پالەك

كەنگەر (Artichoke)

تاراتزىق (Arugula)

شوخلا (پەمىدۇر)

قىزىلچا

قىزىل كاپۇستا

پۇرچاق تۈرىدىكىلەر

ئانار

شاتۇت

كۆك ئۆرۈك (blueberry)



يۇقىرىقىلارنى كۈنلۈك يېمەكلىرىمىزنىڭ ئايرىلماس تەركىبىگە ئايلاندۇرۇش سالامەتلىكىمىز ئۈچۈن تولىمۇ مۇھىم.

ئۆسۈملۈك مەنبەلىك يېمەكلىكلەرنىڭ گېپى بولۇنغاندا، تالالار ھەققىدە توختالماي بولمايدۇ. تالالار سالامەتلىكىمىز ئۈچۈن ئەڭ مۇھىم ئامىللاردىن بىرىدۇر. تۈرلۈك كۆكتات، سالىت ۋە مېۋىلەر، شۇنداقلا پۇرچاق تۈرىدىكىلەرنىڭ تەركىبىدە مول مىقداردا تالا بار. ئەسلىدە، ئىنسانلارنىڭ ھەزىم قىلىش سىستېمىسى تالالارنى ھەزىم قىلىش ئىقتىدارىغا ئىگە ئەمەس. ئۇنداقتا، بىز يەنە نېمە ئۈچۈن چوقۇم تالا ئىستېمال قىلىشىمىز كېرەك ۋە بۇ تالالار نېمە ئۈچۈن بۇنچە مۇھىم؟

چۈنكى، تالالار تۆۋەندىكىدەك خۇسۇسىيەتلەرگە ئىگە:

ۋۇجۇدىمىزدىكى ساغلام پروبىيوتىك باكتېرىيەلەرنى ئوزۇقلاندۇرىدۇ.

قەۋزىيەت ۋە بوغماق ئۈچەي رايونىنى ئالىدۇ.

بەدەن ئېغىرلىقىنى تىزگىنلەشكە ياردەم قىلىدۇ.

خولېستېرول ۋە شېكەر مېتابولىزمىنى تەڭپۇڭلاشتۇرىدۇ.

ئادەتتە، ساغلام ھايات ۋە ئۇزۇن ئۆمۈر كۆرۈش ئارزۇسى توغرىسىدا گەپ بولۇنغاندا، ئۇيقۇ ئانچە بەك تەكىتلىنىپ كەتمەيدۇ. ھالبۇكى، ئۇيقۇ ھاياتىمىزدىكى ئەڭ مۇھىم ئامىللاردىن بىرىدۇر. ھاياتىمىزنىڭ ئۈچتىن بىرى ئۇيقۇ بىلەن ئۆتىدۇ. ئۇنداقتا، ئۇيقۇ نېمە ئۈچۈن بۇنچە مۇھىم؟

ئۇيقۇ ھەم ئومۇمىي بەدەن سالامەتلىكى، ھەم مېڭىنىڭ سالامەتلىكى ئۈچۈن پەۋقۇلئاددە مۇھىم. ئۇيقۇ بەدىنىمىز ۋە مېڭىمىز ئارام ئالىدىغان جەريان بولماستىن، ئەكسىچە ھورمون ۋە بىيوخىمىيە جەھەتتە تولىمۇ ئاكتىپ بىر جەرياندا بولىدۇ. ئۇيقۇ جەريانىدا بەدىنىمىز خۇددى كومپيۇتېرغا ئوخشاش ئۆزىنى «قايتىدىن قوزغىتىدۇ». يەنى زۆرۈر ئۇچۇرلارنى تۈرلەرگە ئايرىپ ساقلىۋالىدۇ ۋە كېرەكسىز ئۇچۇرلارنى «ئۆچۈرۈپ تاشلايدۇ». ئۇيقۇ ئەنە شۇ رەۋىشتە ئەسنى ۋە ئۆگىنىش ئىقتىدارىنى كۈچەيتىدۇ.

بۇنىڭدىن سىرت، ئۇيقۇ جەريانىدا يۈز بېرىدىغان ئەڭ مۇھىم ۋەقە مېڭىمىزنىڭ مېڭە - يۇلۇن سۇيۇقلۇقى دېيىلىدىغان سۇيۇقلۇق ئارقىلىق يۇيۇلىشىدۇ. بۇ «يۇيۇلۇش» جەريانىدا، كۈندۈزدە مېڭىدە شەكىللەنگەن توكسىنلار تازىلىنىدۇ، شۇنداقلا ئالزهايمېر قاتارلىق سوزۇلما مېڭە زەئىپلىشىش كېسەللىكلىرىگە سەۋەب بولىدىغان پاتالوگىك ئاقسىللارمۇ (Pathological protein) بىر تەرەپ قىلىنىدۇ. ئۇيقۇ جەريانىدا يۈز بېرىدىغان ئەڭ مۇھىم ئۆزگىرىشلەردىن بىرى «ياشلىق ھورمونى» دەپ ئاتىلىدىغان سوماتوتروفىن (somatotropin) ھورمونىنىڭ ئاجرىلىپ چىقىشىدۇر. سوماتوتروفىن كىشىنىڭ يېشى چوڭايغان چاغدىكى

ھۈجەيرىلەرنىڭ يېڭىلىنىشىدا ئىنتايىن مۇھىم رول ئوينايدۇ. بۇ ھورموننىڭ كېچىچە ئاجرىلىپ چىقىشى نەتىجىسىدە، مېڭە ھۈجەيرىلىرىمىزنى ئۆز ئىچىگە ئالغان بارلىق ھۈجەيرىلىرىمىز «تازىلىنىش» ۋە «رېمونت قىلىنىش» جەريانىنى باشتىن كەچۈرىدۇ. شۇڭا، مەيلى بەدەن، ياكى مېڭە ساغلاملىقىمىز ئۈچۈن، كۈندە يەتتە - سەككىز سائەت سۈپەتلىك ئۇخلىشىمىز كېرەك.

ئەڭ مۇھىم مەزمۇنى ئەڭ ئارقىغا قالدۇرغانىدەم. بۇ جەھەتتىكى ئەڭ مۇھىم ئىش روزا تۇتۇشتۇر.

روزا تۇتقاندا بەدەندە كۆرۈلىدىغان ئۆزگىرىشلەر تۆۋەندىكىچە:

قان شېكېرى ۋە ئىنسۇلىن سەۋىيەلىرى نورماللىشىدۇ.

ئىنسۇلىن قارشىلىقى تۆۋەنلەيدۇ.

قاندىكى تىرىگىلىسىپىرد ۋە خولېستېرول سەۋىيەلىرى تۆۋەنلەيدۇ.

ياللۇغلار ئازىيىدۇ.

«ياشلىق گېنى» دېيىلىدىغان سىرتۇئىن (Sirtuin) گېنلىرى ئاكتىپلىشىدۇ، سوماتوتروفىن ھورمونىنىڭ

ئاجرىلىشى كۈچىيىدۇ.

ھەممىدىن مۇھىمى، ھۈجەيرىلىرىمىزدە ئوتوفاجى باشلىنىدۇ. ئوتوفاجى ھۈجەيرىلىرىمىزدىكى

تازىلىنىش، يېڭىلىنىش ۋە ياشلىشىش ھەرىكىتىدۇر. ھۈجەيرىلىرىمىزنىڭ ساغلام ۋە ياش تۇرۇشىدا بۇنىڭ

ئىنتايىن مۇھىم رولى بار.

يۇقىرىدىمۇ ئېيتىپ ئۆتكىنىمدەك، ھايات ئۇسلۇبىمىزدىكى ئۇششاق - چۈششەك ناساغلام ئادەتلەر

دەسلەپتە ئانچە مۇھىم بىلىنىمەسلىكى مۇمكىن. لېكىن، بۇلار بىر يەرگە جۇغلانغاندا، چوڭ چاتاق

چىقىراالايدۇ. ھەتتا، ھاياتىمىزدىن ئون يىل «ئوغرىلىق» مۇمكىن.

بۇنىڭدىن سىرت، ناساغلام ھايات ئۇسلۇبىمىزنى ساغلام ئۇسلۇبلارغا ئۆزگەرتىش ھاياتىمىزغا ئون يىل

«قاتالايدۇ».

ماقالىمىزنىڭ مەزمۇنى خۇلاسەسىدە:

ئومۇميۈزلۈك بەدەن تەكشۈرتۈش بولغۇسى خەۋپ ئامىللىرىنى بىلىۋېلىش ئۈچۈن ياخشى باشلىنىشتۇر.

بەدەن ئېغىرلىقىمىزنى ئىدىئال سەۋىيەدە تىزگىنلەش ئۈچۈن تىرىشىشىمىز كېرەك.

ھەرىكەت — ساغلام ھايات ئۈچۈن بولمىسا بولمايدىغان ئامىلدۇر.

ھەر كۈنى ئەڭ ئاز دېگەندە 45 مىنۇت ئوتتۇراھال سالماقتا مېڭىشىمىز كېرەك.

ھاراق - تاماكدىن قەتئىي يىراق تۇرۇشىمىز كېرەك.

شېكەر، تاتلىق - تۇرۇم ۋە پىششىقلاپ ئىشلەنگەن كاربون ھىدراتلارغا چەك قويۇشىمىز كېرەك.

ھايۋان مەنبەلىك ئاقسىل ۋە ياغ ئىستېمالىمىزغا چەك قويۇشىمىز كېرەك .  
تەركىبىدە ئوكسىدلىنىشقا قارشى ماددىلار مول بولغان مېۋە ، كۆكتات ۋە سالاتلار ئاساسىي سالماقنى  
ئىگىلەيدىغان ئوزۇقلۇق ئادىتى يېتىلدۈرۈشىمىز كېرەك .  
كۈندە يەتتە - سەككىز سائەت سۈپەتلىك ئۇخلاشقا ئادەتلىنىشىمىز كېرەك .  
ھەپتە ئىككى - ئۈچ كۈن روزا تۇتۇپ ، ۋۇجۇدىمىزدىكى «ياشلىق بۇلىقى» بولغان ئوتوفاجىنى  
ھەرىكەتلەندۈرۈشىمىز كېرەك .  
ھايات ئۇسلۇبىمىزدىكى بۇ خىل ئۆزگىرىشلەرنىڭ ئىسىملىرىنى ئاڭلاپلا قورقۇپ كەتمەڭ . چۈنكى ،  
بۇلارنىڭ ھەممىسىنى بىرلا ۋاقىتتا ئۆزگەرتىشىڭىز شەرت ئەمەس . ئاۋۋال ئۆزىڭىز قىلالايدىغان ئاسانلىرىدىن  
باشلاپ ، بۇلارنى تەدرىجىي روياپقا چىقىرىشقا ھەرىكەت قىلىڭ .

تۈركچىدىن ئۆتكۈر ئالماس تەرجىمە قىلدى

مەنبە:

<https://youtu.be/uvwavDvxvY?si=Tn6WJQSwnvfRxi>

«كونا» پىكىرلەر نېمە ئۈچۈن

مەخپىي قورال ھېسابلىنىدۇ؟

جېمىس كلەر

## «كونا» پىكىرلەر نېمە ئۈچۈن مەخپىي قورال ھېسابلىنىدۇ؟

### جېمىس كىلىپېر

«نيۇيورك ۋاقىت گېزىتى» نىڭ ئەڭ بازارلىق كىتابلار تىزىملىكىدە بىرىنچى ئورۇندا تۇرغان «Atomic Habits» دېگەن كىتابنىڭ ئاپتورى، بۇ كىتاب ئەللىك نەچچە خىل تىلغا تەرجىمە قىلىنىپ، دۇنيا مىقياسىدا توققۇز مىليون پارچىدىن ئارتۇق سېتىلغان

1972-يىلى 3-ئاينىڭ 16-كۈنى، بىر قاتار پارتلاش سادالىرى سانت لۇيس شەھىرىنى زىلزىلىگە كەلتۈردى. تۇنجى بىنا شۇ كۈنى چۈشتىن كېيىن سائەت ئۈچتە ئۆرۈلدى. شۇنىڭدىن كېيىنكى بىر نەچچە ئاي ئىچىدە يەنە ئوتتۇز نەچچە بىنا خارابىلىككە ئايلاندۇرۇلدى.

چېقىۋېتىلگەن بۇ بىنالار ھازىر مەغلۇبىيەتنىڭ ئۆرنىكى سۈپىتىدە تىلغا ئېلىنىدىغان «پرۇيت-ئىگو» (Pruitt - Igoe) دېگەن تۇرالغۇ پروجېكتىنىڭ بىر قىسمى ئىدى. پرۇيت-ئىگو تۇرالغۇ پروجېكتى 1954-يىلى باشلانغاندا، شەھەر بىناكارلىقىدىكى بۆسۈش دەپ قارالغانىدى. سانت لۇيس شەھىرىنىڭ شىمالىدا 57 ئاكر (acre) — يۈز ئۆلچىمى بىرلىكى بولۇپ، بىر ئاكر تەخمىنەن 4040 كۋادرات مېتىردۇر، (ت) يەرنى ئىگىلىگەن پرۇيت-ئىگو ئولتۇراق رايونى 33 ئېگىز بىنادىن تەركىب تاپقان بولۇپ، ئەتراپتىكى ئاھالىلەرنى ئۈچ مىڭغا يېقىن يېڭى تۇرالغۇ بىلەن تەمىنلىگەنىدى.

پرۇيت-ئىگونىڭ لايىھەسىدە زامانىۋى بىناكارلىقنىڭ ئەڭ يېڭى ئىدىيەلىرى قوللىنىلغانىدى. لايىھەلىگۈچىلەر يېشىل بوشلۇققا ئەھمىيەت بېرىپ، بىنالارنى شەھەرنىڭ گۈزەل مەنزىرىلىرى كۆرۈنۈپ تۇرىدىغان دەرىجىدە ئېگىز لايىھەلىگەنىدى. بۇ بىنالارغا پەقەت بىرىنچى، تۆتىنچى، يەتتىنچى ۋە ئونىنچى قەۋەتلەردىلا توختايدىغان «تاقلىما لىفت» (skip - stop elevator) ئورنىتىلغانىدى. (چۈنكى، بىناكارلار «كىشىلەر پەلەمپەي ئىشلىتىشكە مەجبۇر بولسا، بىنالارغا كىرىپ چىقىدىغان ئادەم ئېقىمى ۋە قىستاڭچىلىقنى ئازايتقىلى بولىدۇ» دەپ قاراشقانىدى.) بۇ ئىمارەتلەرگە «بۇزۇلماس» چىراغلار ئورنىتىلغان بولۇپ، مېتال تور بىلەن قاپلانغان بۇ چىراغلار بۇزغۇنچىلىقنى ئازايتىش ئۈچۈن لايىھەلەنگەنىدى. ھەر قەۋەتكە كۆلپەكتىپ

ئەخلەت قانىلى (garbage chute) — ھەرقايسى قەۋەتتىكى بەلگىلەنگەن ئېغىزلاردىن تاشلانغان ئەخلەتلەر ئەڭ ئاستىنقى قەۋەتتىكى ئەخلەتخانىغا يىغىلىدىغان تۇرۇبسىمان سىستېما، ت) قويۇلغان ۋە كارىدورنىڭ يورۇق تۇرۇشى ئۈچۈن چوڭ دېرىزىلەر ئورنىتىلغانىدى.

نەزەرىيە جەھەتتىن، پرۇيت - ئىگو زامانىۋى قۇرۇلۇش سەنئىتىنىڭ نامايەندىسىدەك قىلىسىمۇ، ئەمەلىيەتتە ئۇ بىر ئاپەت ئىدى.

### پرۇيت - ئىگونىڭ مەغلۇبىيىتى

قوشنا مەھەللىلەردىكى چاتاقچىلار پرۇيت - ئىگو قورۇسىدىكى بىنالارنىڭ چىراغلىرىنى چاققىلى بولمايدىغانلىقىنى ئاڭلىغاندىن كېيىن، بۇنىڭغا جەڭ ئېلان قىلىپ، چىراغلارغا سۇ چاچقان ۋە نەتىجىدە چىراغلار قىزىپ كۆيۈپ كەتكەن.

كېيىنكى قەدەمدە، ئۇلار ئەخلەت قانىللىرىنى بۇزۇپ، دېرىزىلەرنى چېقىۋەتكەن. بىر دوكلاتتا كۆرسىتىلىشىچە، يورۇق يېڭى كارىدورلاردا نۇرغۇن دېرىزىلەر چېقىۋېتىلگەن بولۇپ، «بىنانىڭ بىر تەرىپىدىن يەنە بىر تەرىپىنى ئېنىق كۆرگىلى بولىدىغان» ھالەت شەكىللەنگەن.

ئەسلىدە سانت لۇيسى شەھەرلىك تۇرالغۇ باشقۇرۇش ئىدارىسى ئۆي ئىجارىسىدىن كىرگەن كىرىمنى بىنا ئاسراشقا ئىشلىتىشنى پىلانلىغانىدى. بۇ چوڭ پروجېكت باشلانغاندىن كېيىنكى بىر نەچچە يىلدا، كىشىلەر سانت لۇيسى شەھىرىدىن كۆچۈشكە باشلىغاچقا، شەھەرنىڭ نوپۇسى ئازايغان ھەمدە بۇ يېڭى ئولتۇراق رايوندىن ئۆي ئىجارىگە ئالغۇچىلار مۆلچەردىكىدىن ئاز بولغان ۋە بۇزغۇنچىلىق بارغانسېرى كۆپىيىپ، بىنالار رېمونتسىز قالغان.

ئۇزۇن ئۆتمەي، پرۇيت - ئىگونىڭ زامانىۋى لايىھىلىرى ئۇنىڭ چېكىنىشىنى تېخىمۇ تېزىتىۋەتكەن. تاڭلىما لىفىتلار ئەخلاقلىق پۇقرالارنى خەتەرگە دۇچار قىلغان بولۇپ، ئۇلار ئۆز ئۆيلىرىگە كىرىپ - چىقىش ئۈچۈن قوشۇمچە كارىدورلاردىن ۋە خەتەرلىك پەلەمپەيلەردىن ئۆتۈشكە مەجبۇر بولغان. جىنايى قىلمىشلارنىڭ كۆپىيىشىگە ئەگىشىپ، تېخىمۇ كۆپ نەرسىلەر بۇزۇلغان ۋە تېخىمۇ كۆپ كىشىلەر كۆچۈپ كەتكەن. نەتىجىدە، بۇ تۇرالغۇلارنى ئىجارىگە بېرىشتىن قىلىنىدىغان تاپاۋەت ئازىيىپ كەتكەن.

1972 - يىلى، يەنى بۇ پروجېكت باشلىنىپ يىگىرمە يىلمۇ بولماستىن، سانت لۇيسى شەھەرلىك تۇرالغۇ باشقۇرۇش ئىدارىسى قۇرۇلۇشىغا 36 مىليون دوللار سەرپ قىلىنغان بۇ بىنالارنىڭ ھەممىسىنى پارتلاتقان.

كۆلىمى 57 ئاكر كېلىدىغان، 33 بىنادىن تەركىب تاپقان پرۇيت - ئىگونىڭ لايىھەسىدە شەھەرلەرنىڭ قانداق تەرەققىي قىلىدىغانلىقى توغرىسىدىكى ئەنئەنىۋى بىلىملەرگە سەل قارالغان. يەرشارىدىكى گۈللەنگەن ۋە مۇۋەپپەقىيەتلىك شەھەرلەرنىڭ ھەممىسى دېگۈدەك تەبىئىي رەۋىشتە، ئالدىن پىلانلىۋېلىنماستىن بەرپا قىلىنغان. بىنالار ئېھتىياجغا ئاساسەن سېلىنغان، شەھەرنىڭ كۆلىمىمۇ تەدرىجىي كېڭەيگەن.

بىزنىڭ كونا پىكىرلەرنىڭ قىممىتىنى تۆۋەن مۆلچەرلىۋېلىشىمىزنىڭ مۇنداق بىر قانچە سەۋەبى بار: بىز مەلۇم بىر پىكىرنىڭ ئۇزۇندىن بۇيان داۋاملىشىپ كېلىۋاتقانلىقىغا قاراپلا، «ھەممە ئادەم بىلىدىغان قاراشلار تۈزۈك ئۈنۈم بەرمەيدۇ» دېگەن خاتا يەكۈننى چىقىرىمىز. يەنى «ھەممە ئادەمنىڭ شۇنداق قىلغىنىغا قارىغاندا، بۇ ئۇسۇلدىن تۈزۈكرەك نەتىجە كۆرۈلۈشى تەس... شۇنداق ئەمەسمۇ؟» دەپ قارايمىز.

بۇ يەردە بىز چۈشىنىشتىن ئاجىز كەلگەن نۇقتا شۇكى، ئۇلۇق پىرىنسىپلار نوقۇل ھالدا ياخشى پىكىرلەرنىڭ جۇغلانمىسىلا بولماستىن، ئۇلار مىڭلىغان تايىنىسز پىكىرلەرنى شاللىۋەتكەن ياخشى پىكىرلەرنىڭ جۇغلانمىسىدۇر.

مەسلەن:

چېنىقىش جەھەتتە: نەچچە ئون يىل مابەينىدە سان - ساناقسىز چېنىقىش ئۇسۇللىرى مودا بولدى ۋە مودىدىن قالدى. يېڭىچە مەشىق ئۇسۇللىرى توختىماي ئوتتۇرىغا چىقىپ تۇرغان بولسىمۇ، بىر نەچچە يىلدىن كېيىنلا ئۇلارنىڭ ئورنىنى باشقا ئۇسۇللار ئىگىلىدى. بىز بەدەن چېنىقتۇرۇش جەريانىدا، ئەڭ يېڭى ۋە ئەڭ «نوچى» ئۇسۇللىرىنى قوغلاشقان بولساقمۇ، ئەمما ھەپتىدە ئۈچ قېتىم ئېغىرلىق كۆتۈرۈش ياكى كۈندە يول مېڭىشتەك «زېرىكىشلىك» ئۇلۇق مەشىقلەر بارلىق مودا ئۇسۇللىرىنى شاللىۋېتىپ، تا بۈگۈنگىچە داۋاملىشىپ كەلدى.

ئىگىلىك تىكلەش جەھەتتە: ئىگىلىك تىكلگۈچى بولۇش سۈپىتىڭىز بىلەن، مۇۋەپپەقىيەت بىلەن مەغلۇبىيەت ئارىسىدىكى پەرق «مەھسۇلاتلارغا خېرىدار ئىزدەش ئۈچۈن، تېخىمۇ كۆپ كىشىگە تېلېفون قىلىش» دېگەندەك ئاددىي ئۇلۇق قىلمىشلارغا باغلىق بولۇشى مۇمكىن. خۇددى Starfighter شىركىتىنىڭ باش ئىجرائىيە ئەمەلدارى پاترىك ماكېنزىنىڭ (Patrick McKenzie) ئېيتقىنىدەك: «بىزنىڭ مەخپىي قورالىمىز <قىلىنىشى كېرەكلىكىنى ھەممە ئادەم بىلىدىغان ئىشلار>نى سەۋرچانلىق بىلەن قىلىشتۇر.»

كىتاب ئوقۇش جەھەتتە: بۇ يىلقى ئەڭ ياخشى سېتىلغان كىتابلارنىڭ تەڭدىن تولىسى بۈگۈن دانالىقتەك تۇيۇلىدىغان، ئەمما يېقىن كەلگۈسىدە خاتالىقى ئىسپاتلىنىدىغان پىكىرلەر بىلەن تولغان. بۇ كىتابلارنىڭ ئىچىدە ئون يىلدىن كېيىنمۇ داۋاملىق ئوقۇلىدىغانلىرى تولىمۇ ئاز. ۋاقىتنىڭ سىنىقىغا

بەرداشلىق بېرەلگەن مۇشۇ ئاز ساندىكى كىتابلار دەل سىز ئوقۇشقا تېگىشلىك كىتابلاردۇر، چۈنكى ئۇلار ۋاقتى ئۆتمەس نادىر پىكىرلەر بىلەن تولغان. شۇ ۋەجىدىن، «كونا» كىتابلار بىھايا قىممەتكە ئىگىدۇر.

### ئىلگىرىكىلەر قالدۇرغان بىلىمنىڭ قۇدرىتى

پرۇيت - ئىگو ئولتۇراق رايونىنىڭ ئۇدۇلىدا «كار مەيدانى كەنتى» (Carr Square Village) دەپ ئاتىلىدىغان ئەنئەنىۋى ئولتۇراق رايون بار. پرۇيت - ئىگوغا ئوخشىمايدىغىنى، «كار مەيدانى كەنتى» تېخىمۇ ئەنئەنىۋى ئۇسۇلدا لايىھىلەنگەن، پاكار بىنالاردىن تەركىب تاپقان كىچىك ئولتۇراق رايونىدۇر. پرۇيت - ئىگودىن 12 يىل بۇرۇن سېلىنغان بۇ ئولتۇراق رايونى ئاخىرىدا پرۇيت - ئىگونى شاللىۋەتكەن بولۇپ، بۇ ئىككى ئولتۇراق رايونى ئوخشاش بىر جايدا بولسىمۇ، ئەمما «كار مەيدانى كەنتى»دىكى جىنايەت ۋە قۇرۇق ئۆي نىسبىتى پرۇيت - ئىگونىڭكىدىن تۆۋەن بولغان.

ئۇنداقتا، بۇ بىزنىڭ «ئۇلۇق پىرىنسىپتا چىڭ تۇرۇش» نامىدا ئىجادىي تەپەككۇردىن ۋە يېڭىلىق يارىتىشتىن ۋاز كېچىشىمىز كېرەكلىكىدىن دېرەك بېرەمدۇ؟ ئەلۋەتتە ئۇنداق ئەمەس. ئەمما، مەن پرۇيت - ئىگونىڭ ھېكايىسىنى ئىلگىرىكىلەر قالدۇرغان بىلىملەرنى تۆۋەن مۆلچەرلەش خاھىشىمىزنىڭ بىر مىسالى دەپ قارايمەن.

مەن يەنە شۇنى تەۋسىيە قىلماقچىمەنكى، ئۇلۇق ماھارەتلەرنى باشقىلارغا قارىغاندا تېخىمۇ ئىزچىل مەشىق قىلىش بەزىدە ئەڭ ئىجادىي چارىدۇر. كۆپىنچە كىشىلەر ئۆزىدە بار بولغان بىلىملەردىن تولۇق پايدىلانمايدۇ. ئىلگىرىمۇ ئېيتىپ ئۆتكىنىمدەك، «ھەممە ئادەم بىلىدۇ» بىلەن «ھەممە ئادەم قىلىدۇ»نىڭ ئارىسىدا ئاسمان - زېمىن پەرق بار.

ئىنگىلىزچىدىن ئۆتكۈر ئالماس تەرجىمىسى

مەنبە:

<https://jamesclear.com/old-ideas>





# خىتاينىڭ چوڭ پىلانىدىكى ئافغانىستان

ساھىر لىياقەت ۋە ئەبۇ ئابباسىي

## ختاينىڭ چوڭ پىلاندىكى ئافغانىستان

ساھىر لىياقەت ۋە ئەبۇ ئابباسىي

(بۇ ماقالە «دىپلومات» تورىدا ئېلان قىلىنغان)

ختاينىڭ چوڭ ئىستراتېگىيەسى (grand strategy) ئۆزىنىڭ ئىقتىسادىي مەنپەئەتىنى قوغداش، يەر شارىدىكى تەسىرىنى كېڭەيتىش ھەمدە ئۆز تېررىتورىيەسىدە ۋە ئەتراپىدا مۇقىملىققا كاپالەتلىك قىلىش قاتارلىق كۆپ خىل نىشانلارنى ئۆز ئىچىگە ئالىدۇ. ئۇزۇنغا سوزۇلغان توقۇنۇش ۋە رايوندىكى ئۆزگىرىشچان ۋەزىيەتكە قارىتا، ئافغانىستاننىڭ مۇقىملىق ئىستىقبالى ئافغانىستاننى ختاينىڭ ئومۇمىي ئىستراتېگىيەلىك نىشانغا ماسلاشتۇرۇش ئىمكانىيىتى بىلەن تەمىنلىدى.

ئامېرىكانىڭ يىگىرمە يىللىق مەغلۇبىيەتلىك ئورۇنۇشتىن كېيىن ئافغانىستاندىن چېكىنىشى ۋە تالىباننىڭ قايتىدىن ھوقۇقىنى قولغا ئېلىشىغا ئەگىشىپ، ئافغانىستان نۆۋەتتە تولىمۇ ھالقىلىق پەيتتە تۇرماقتا. نۆۋەتتە ئافغانىستاننىڭ كېلەچىكى ئېنىقسىزلىققا تولغاندەك كۆرۈنۈۋاتقان بولۇپ، بۇ خىل سىجىل ئېنىقسىزلىق ختاينى كۈچلۈك ئەندىشىگە سالماقتا. رايون مۇقىملىقىنى قوغداش جەھەتتىكى جىددىي ئېھتىياجغا قارىتا، ختاينىڭ ئىنكاسى ئافغانىستان ۋە ئۇنىڭ ئەتراپىدىكى رايونلارنىڭ بىخەتەرلىكىنى ساقلاشتىن مەنبەلەنگەن. شۇڭلاشقا، ختاينىڭ ئاساسلىق ھەرىكەت تاكتىكىسى يوشۇرۇن خەۋپنى ئازايتىش ئۈچۈن ئافغانىستان بىخەتەرلىك تارماقلىرى بىلەن ھەمكارلىق ئورنىتىش بىلەن بىر ۋاقىتتا، پاكىستان ۋە تالىبان بىلەن بولغان ماسلىشىشنى كۈچەيتىشتۇر.

ختاينىڭ ئافغانىستان مەسلىسىگە ئاكتىپ ئىشتىراك قىلىشىغا ئافغانىستاننىڭ ئوتتۇرا ئاسىيا ۋە جەنۇبىي ئاسىيانىڭ كېسىشىش نۇقتىسىغا جايلاشقانلىقىدەك ئىستراتېگىيەلىك ئورنى ۋە تەبىئىي بايلىقلىرىنىڭ مول ئىكەنلىكى سەۋەب بولغان. ئافغانىستاننىڭ لىتىي، مىس ۋە سىيرەك (ئاز ئۇچرايدىغان) تۇپراق ئېلېمېنتلىرىنى ئۆز ئىچىگە ئالغان قىممەتلىك مېنېرال زاپىسى باشقا دۆلەتلەرنىڭ، بولۇپمۇ ختاينىڭ كۆزىنى قىزارتماقتا. ختاينى دۇنيادىكى ئەڭ چوڭ خام ئەشيا ئىستېمالچىسى بولۇش سۈپىتى بىلەن، بۇ بايلىقلارنى ئۆزىنىڭ ئىقتىسادىي كېڭەيمىچىلىكىنى ۋە تېخنىكا تەرەققىياتىنى ئىلگىرى سۈرۈش ئۈچۈن ئىنتايىن مۇھىم دەپ قارايدۇ.

يەنە بىر تەرەپتىن، ئافغانىستاندا داۋاملىشىۋاتقان مۇقىمسىزلىق ختاينىڭ بىخەتەرلىك سىياسىتىگە — بولۇپمۇ غەيرىي ئەنئەنىۋى دۆلەت ھالقىغان بىخەتەرلىك تەھدىتى جەھەتتە — راۋۇرۇس خىرىس ئېلىپ كەلدى. ختاينىڭ زور قارا نىيەتكە ئىگە «بىر بەلباغ، بىر يول تەشەببۇسى» قىتئەلەر ئارا ئالاقىنى ئىلگىرى

سۈرۈشنى مەقسەت قىلغان كەڭ دائىرىلىك ئۇل مۇئەسسەسە تەرەققىيات تۈرىدۇر. ئافغانىستان ئۆزىنىڭ ئىستراتېگىيەلىك ئورنى سەۋەبلىك، خىتايىنى ئوتتۇرا ئاسىيا بىلەن ۋە ئۇنىڭدىنمۇ يىراق رايونلار بىلەن باغلايدىغان مۇھىم تۈگۈنگە ئايلانغۇدەك يوشۇرۇن كۈچكە ئىگە. ئافغانىستاننىڭ مۇقىملىقى «بىر بەلباغ، بىر يول تەشەببۇسى» نىڭ تەركىبىدىكى «ختاي-پاكىستان ئىقتىسادىي كارىدورى» قاتارلىق مۇھىم تۈرلەرنىڭ ئۇتۇقلۇق بولۇشى ئۈچۈن ئىنتايىن مۇھىم. خىتايىنىڭ ئىقتىسادىي ۋە دىپلوماتىك نىشانىنى ئەمەلگە ئاشۇرۇشى- ئۈچۈن، «بىر بەلباغ، بىر يول تەشەببۇسى» نى- ئۈنۈملۈك ئىجرا قىلىش، شۇنداقلا خىتايىنىڭ ئىقتىسادىي ئۆزگىرىشىنى ۋە ئافغانىستاننىڭ باراۋەر تەرەققىياتىنى ئىلگىرى سۈرۈش تولىمۇ مۇھىم.

ختاي ئۆزىنىڭ ئافغانىستاننىڭ بىخەتەرلىكىدىكى رولىنى «توقۇنۇشتىكى ئىككىلەمچى مەنپەئەتدار (Secondary stakeholder)؛ كەم بولسا بولمايدىغان چوڭ دۆلەت ۋە قوشنا دۆلەت؛ شۇنداقلا، توقۇنۇشتىن كېيىنكى قايتا قۇرۇش ۋە ئىقتىسادىي تەرەققىيات ئۈچۈن زور مىقداردا مەبلەغ سالغان ئاساسلىق ئىشتىراكچى» لىقتىن ئىبارەت ئۈچ نۇقتىدىن ئېنىق تونۇپ يەتتى. گەرچە تالىباننىڭ ئوخشىمىغان مەنپەئەتدارلارنى ئافغانىستان ھۆكۈمىتىگە داخلىق قىلىش ۋەدىسى ئەمەلگە ئېشىشتىن يىراق بولسىمۇ، ئەمما خىتاي تالىبان بىلەن باردى- كەلدى قىلىشقا ۋە ئافغانىستاننىڭ ئىشلىرىغا ماھىيەتلىك ئىشتىراك قىلىشقا كۈچىمەكتە. چۈنكى، خىتاي ئۆزىنىڭ ئىشتىراك قىلىشىنىڭ ئافغانىستاننىڭ كەلگۈسىگە قانچىلىك چوڭقۇر تەسىر كۆرسىتىدىغانلىقىنى زېرەكلىك بىلەن تونۇپ يەتتى.

يېقىنقى يىللاردا، بولۇپمۇ 2012- يىلىدىن كېيىن، خىتايىنىڭ ئافغانىستان بىلەن بولغان مۇئامىلەلىرى كۆرۈنەرلىك ئاشتى. خىتاي بۇ جەھەتتە، دەسلەپتە ئانچە قىزغىن بولمىغان بولسىمۇ، ئەمما ئوتتۇرا ئاسىيادىكى مۇقىمسىزلىق ۋە بۇنىڭ خىتاي ئىشغالىيىتىدىكى «ئۆلكە» لەرنىڭ، بولۇپمۇ شەرقىي تۈركىستاننىڭ بىخەتەرلىكىگە كۆرسىتىدىغان تەسىرىدىن ئەندىشە قىلغانلىقى سەۋەبلىك، ئۇنىڭ ئافغانىستانغا بولغان قىزىقىشى بارغانسېرى كۈچەيدى. خىتاي ئۆزىنىڭ «بىر بەلباغ، بىر يول تەشەببۇسى» ۋە «ختاي-پاكىستان ئىقتىسادىي كارىدورى» نىڭ مۇۋەپپەقىيىتىنى ئۆز ئىچىگە ئالغان ئىقتىسادىي نىشانلىرىنى ۋۇجۇدقا چىقىرىش ئۈچۈن، ئۆزىنىڭ بىخەتەرلىك ئەندىشىسىنى تۈگىتىش ۋە ئافغانىستاننىڭ مۇقىملىقىغا كاپالەتلىك قىلىش زۆرۈرىيىتىنى تونۇپ يەتتى- دە، ئاتالمىش «تىنچلىق بەرپا قىلىش» ئۇرۇنۇشلىرى، ئىئانە ھەمدە بايلىق ئېچىش ۋە ئۇل مۇئەسسەسە تەرەققىياتىغا مەبلەغ سېلىش ئارقىلىق ئافغانىستان بىلەن باردى- كەلدى قىلىشقا باشلىدى. ھالبۇكى، خىتايىنىڭ ئافغانىستاندىكى ئىقتىسادىي قارا نىيىتى بۇ يەردىكى بىخەتەرلىك ۋە زىيىتىنىڭ ناچارلىقى ۋە ئېكسپورت ئىقتىدارىنىڭ تۆۋەنلىكى سەۋەبىدىن خىرىسقا دۇچ كەلمەكتە.

ئۇنىڭدىن باشقا، خىتاي شىركەتلىرى ئافغانىستانغا مەبلەغ سېلىشقا باشلىدى، بىر خىتاي شىركىتى 2023- يىلى 1- ئايدا نەچچە مىليون دوللارلىق مەبلەغ سېلىش توختامى ئىمزالىدى، بۇ تالىبان 2021- يىلى 8- ئايدا ھاكىمىيەتنى قولىغا ئالغاندىن بۇيانقى تۇنجى زور مىقدارلىق چەتئەل مەبلەغىدۇر. بەزى

كۆزەتكۈچلەر خىتاينىڭ ئافغانىستان بىلەن مۇئامىلە قىلىشىدا ئىقتىسادىي مەنپەئەتتىن بەكرەك،  
بىخەتەرلىك ئامىلىنىڭ تۈرتكىسى چوڭ دەپ قارايدۇ.

خىتاينىڭ ئافغانىستاندىكى ھەربىي رولىمۇ كۈچىيىۋاتقان بولۇپ، خەۋەرلەردە خىتاينىڭ بەدەخشان  
ئۆلكىسىدە ھەربىي بازى قۇرۇۋاتقانلىقى ۋە ئافغانىستاننىڭ بىر تاغ بىرىگادىسىغا پۇل ياردەم قىلغانلىقى تىلغا  
ئېلىنماقتا. گەرچە خىتاي ئۆزىنىڭ ئافغانىستاندىكى ھەربىي رولىنى تۆۋەنلىتىپ كۆرسىتىپ، ئاساسلىقى  
ئىقتىدارنى ئاشۇرۇشقا ۋە ئاتالمىش «تېررورلۇققا قارشى تۇرۇش» ئورۇنۇشلىرىغا كۈچەۋاتقان بولسىمۇ، ئۇنىڭ  
ئافغانىستاندىكى ئاساسلىق مەقسىتى «شەرقىي تۈركىستان ئىسلام ھەرىكىتى» نىڭ ۋاخان كارىدورىدىكى  
مەشىق بازىسىنى يوقىتىش ۋە جىھادچىلارنىڭ شەرقىي تۈركىستانغا سىڭىپ كىرىشىنىڭ ئالدىنى ئېلىشتۇر.

بۇ يىل 5- ئاينىڭ 6- كۈنى، بەشىنچى نۆۋەتلىك «خىتاي- ئافغانىستان- پاكىستان ئۈچ تەرەپ  
تاشقى ئىشلار مىنىستىرلىرى دىيالوگى» ئىسلامئابداتا ئۆتكۈزۈلدى. مەزكۇر يىغىندا، پاكىستان، خىتاي ۋە  
ئافغانىستاننىڭ دىپلوماتىيە مىنىستىرلىرى ئافغانىستاننىڭ مۇقىملىقىنى، گۈللىنىشىنى ۋە تىنچلىقىنى ئىشقا  
ئاشۇرۇش ئۈچۈن ئۈچ تەرەپ ھەمكارلىقىنىڭ مۇھىملىقىنى تەكىتلەشتى ھەمدە بۇنىڭ (يەنى ئافغانىستاننىڭ  
مۇقىملىقى، گۈللىنىشى ۋە تىنچلىقىنىڭ) پۈتكۈل رايوننىڭ مەنپەئەتىگە پايدىلىق ئىكەنلىكىنى بىلدۈرۈشتى.  
ئۇلار ئۆزلىرىنىڭ «خىتاي- پاكىستان ئىقتىسادىي كارىدورى» نى ئافغانىستانغا كېڭەيتىش ئىستىكىنى يەنە بىر  
قېتىم تەكىتلىدى ھەمدە CASA-1000، «تۈركمەنىستان- ئافغانىستان- پاكىستان- ھىندىستان تەبىئىي گاز  
تۇرۇبا يولى» ۋە ئافغانىستاندىن ئۆتىدىغان تۆمۈر يول قاتارلىق مەۋجۇت ئالاقە پروجېكتلىرىنىڭ رايوندىكى  
ئالاقىنى راۋانلاشتۇرۇشتىكى رولىنى گەۋدىلەندۈردى. ئۇلار يەنە ئۇل مۇئەسسەسەلەرنى كۈچەيتىش، سودىنى  
قولايلاشتۇرۇش چاقىرىقىنى ئوتتۇرىغا قويۇش بىلەن بىر ۋاقىتتا، خەلقئارا جەمئىيەتنى ئافغانىستاننىڭ  
ئىقتىسادىي تەرەققىياتىنى ۋە زەھەرلىك چېكىملىككە قارشى تۇرۇش ھەرىكىتىنى قوللاشقا ئۈندىدى.

تالىبان بىلەن ئامېرىكا (2020- يىلى قاتار پايتەختى دوھادا) كېلىشىم ھاسىل قىلغاندىن كېيىنمۇ،  
خىتاي يەنىلا ئافغانىستان ۋەزىيىتىگە ئېھتىيات بىلەن مۇئامىلە قىلدى. بولۇپمۇ، تالىبان ھاكىمىيىتىگە  
بولغان قارشىلىق كۈچىيىپ كەتسە، ئافغانىستاننىڭ بىخەتەرلىك ۋەزىيىتىنىڭ ناچارلىشىپ كېتىشىدىن  
ئەنسىرىدى. خىتاي (تولىمۇ قۇۋلۇق بىلەن) ئۆز ئالدىغا ھەرىكەت قوللىنىشنىڭ ئورنىغا، كۆپ تەرەپلىك  
ھەرىكەت قوللىنىشقا مايىل بولۇپ، ئۆز قىسىملىرىنى ب د ت تىنچلىق ساقلاش قىسىملىرى بىلەن تەڭ  
ھەرىكەت قىلدۇرۇشنى ئويلايدۇ. خىتاي ئۆز ئالدىغا مۇداخىلە قىلىشنى نامۇۋاپىق دەپ قارىدى، چۈنكى  
خىتاي ئافغانىستاننىڭ ئىچكى توقۇنۇشىغا (ئامېرىكاغا ئوخشاش) بىۋاسىتە قول تىقىمىغان ھەمدە ئۇ  
ئافغانىستاننىڭ تارىخىي ئىناۋىتىنى ئويلاشمىسا بولمايدۇ.

ئەگەر ب د ت تىنچلىق ساقلاش قىسىملىرى بىلەن ھەمكارلىشىشتىن ئىبارەت بۇ تاللاش خىرىسقا دۇچ  
كەلگەن بولسا، خىتاي يەنە «شاڭخەي ھەمكارلىق تەشكىلاتى» نىڭ ئافغانىستاندىكى رولىنى زورايتىش  
مۇمكىنچىلىكى ئۈستىدە ئىزدەنمەكتە. گەرچە «شاڭخەي ھەمكارلىق تەشكىلاتى» نىڭ بىخەتەرلىك

مەسىلىرىگە ئالاقىدار مۇئەييەن ئىقتىدارلىرى يېتەرسىز بولسىمۇ، ئەمما ئۇ ئامېرىكا ئافغانىستاندىن ئەسكەر چېكىندۈرگەندىن كېيىنكى ھوقۇق بوشلۇقىدا سىياسىي قانۇنىيلىق ۋە رايونلۇق ئېتىراپ بىلەن تەمىنلىنەلەيدۇ. خىتاينىڭ ئافغانىستاننىڭ ئىقتىسادىي تەرەققىياتىغا ئىشتىراك قىلىشى يەرلىك كاپالەت ۋە «شاڭخەي ھەمكارلىق تەشكىلاتى» نىڭ بىخەتەرلىك مېخانىزمى ۋە رامكىسىغا بىرلەشتۈرۈشنى ئۆز ئىچىگە ئالغان كۆپ تەرەپلىك قوللاشقا باغلىقتۇر.

خىتاي ئۆزىنىڭ بۇ رايوندىكى غوجىئاكىلىق ئورنىنى كۈچەيتىشنىڭ ۋە بۇنى مەزكۇر رايوندىكى ئۆزگەرمەس رېئاللىققا ئايلاندۇرۇشنىڭ كويىدا. خىتاي ئافغانىستان بىلەن بولغان باردى-كەلدى ۋە دىپلوماتىك ئىتتىپاقداشلارنى كۆپەيتىش ئارقىلىق ئۆزىنىڭ يۇمشاق كۈچىنى جارى قىلدۇرۇشنى ئويلايدۇ. بۇ ئىستراتېگىيەلىك تەدبىر خىتاينى رايون مەسىلىرىدىكى «ئالىي نوپۇز ساھىبى» غا ئايلاندۇرۇشنى، ئۇنىڭ قوشنا دۆلەتلەر بىلەن بولغان مۇناسىۋىتىنى كۈچەيتىشنى ۋە ئۇنىڭ ئومۇمىي نوپۇزىنى كۈچەيتىشنى مەقسەت قىلغان. خىتاي ئۆزىنى رايوننىڭ مۇقىملىقى ۋە ئاسايىشلىقىغا ئاكتىپ تۆھپە قوشىدىغان «مەسئۇلىيەتچان» دۇنياۋى كۈچ قىلىپ كۆرسىتىشنىڭ كويىدا. خىتاي ئافغانىستاننى قايتا قۇرۇش ئىشلىرىغا ئاكتىپ قاتنىشىش ۋە تىنچلىق تەشەببۇسلىرىنى قوللاش ئارقىلىق، ئۆزىنى ئىشەنچلىك ھەمكارلاشقۇچى قىلىپ كۆرسىتىش ھەمدە ئۆزىنىڭ دۇنيا سەھنىسىدىكى «مەسئۇلىيەتچان دۆلەت» لىك ئوبرازىنى مۇستەھكەملەشنى ئويلايدۇ. (ھالبۇكى، خېلى كۆپ دۆلەتنىڭ خىتاينى ئۇيغۇرلارغا قارشى ئىرقىي قىرغىنچىلىق قىلىۋاتىدۇ دەپ ئەيىبلەنگەنلىكىنى نەزەردە تۇتقاندا، بۈگۈنكى كۈندە خىتاينى خەلقئارا سەھنىدە «مەسئۇلىيەتچان دۆلەتلىك ئوبرازى» غا ئىگە دېگىلى بولمايدۇ، ت)

دېققەت قىلىشقا تېگىشلىكى شۇكى، خىتاينىڭ ئافغانىستاندىكى غوجىئاكىلىق ئورنىنىڭ كۈنسېرى كۈچىيىۋاتقانلىقى ئامېرىكانىڭ تەۋرەنمەس ئەۋزەللىكىنى يوشۇرۇپ قالالمايدۇ. گەرچە خىتاي تالىبان بىلەن يېقىن مۇناسىۋەت ئورنىتىشقا ۋە ئالاھىدە ئەلچىلىرى ئارقىلىق ئۇلار بىلەن سۆھبەتلىشىشكە شاپاشلاپ كەلگەن بولسىمۇ، شۇنى ئېتىراپ قىلىش كېرەككى، ئامېرىكانىڭ ئافغانىستاندىكى نوپۇزى يەنىلا تەڭداشسىزدۇر. ئامېرىكا ئەسكەر چېكىندۈرگەن ۋە تالىبان ھاكىمىيەتنى قولغا ئالغاندىن كېيىنمۇ، ئامېرىكا يەنىلا تالىبان سۆھبەتلىشىشكە تەشنا بولغان ئاساسلىق «پېرسوناژ» دۇر. گەرچە خىتاينىڭ بۇ يەردىكى مەۋجۇتلۇقى بارغانسېرى گەۋدىلىنىۋاتقان بولسىمۇ، ئامېرىكا ھېلىمۇ ئۆزىنىڭ تەڭداشسىز يېتەكچى كۈچلۈك ئورنىنى ۋە ئافغانىستاننىڭ كەلگۈسى يۆنىلىشىنى شەكىللەندۈرۈشتىكى زۆرۈر ئىشتىراكچىلىق ئورنىنى ساقلاپ كەلمەكتە.

ئامېرىكا بىلەن خىتاينىڭ كەلگۈسىدە ئافغانىستان مەسىلىلىرى جەھەتتە ھەمكارلىشىشىدا يەنىلا ئېنىقسىزلىقلار مەۋجۇت، ئەمما خىتاي بۇ جەھەتتە داۋاملىق ھەمكارلىشىشنى خالايدىغانلىقىنى بىلدۈردى. ئۆتكەن ئون يىلدا، ئامېرىكا بىلەن خىتاي ئافغانىستاندىكى ئىقتىدار بەرپا قىلىش (capacity - building) تەشەببۇسلىرىدا ھەمكارلىشىپ كەلگەن بولۇپ، بۇ تەشەببۇسلار ئاساسلىقى ساقچىلارنى تەربىيەلەش ۋە مىنا تازىلاش قاتارلىق ساھەلەرگە مەركەزلەشكەن.

ختاينىڭ ئافغانىستان ئىشلىرىغا ئىشتىراك قىلىشتىكى تۆتۈمى ئېھتىياتچان ۋە ئېلاستىك بولۇشتەك ئىستراتېگىيەلىك ئالاھىدىلىككە ئىگە. ختاي ئافغانىستاننىڭ كەلگۈسى ئىشلىرىغا قول تىقىشقا بەل باغلىدى ۋە بۇنداق قىلىشنى مۇھىم ئەھمىيەتكە ئىگە دەپ قارىدى.

ئىنگىلىزچىدىن ھېكمەت يار ئىبراھىم تەرجىمىسى

مەنبە:

<https://thediplomat.com/2023/08/afghanistan-in-chinas-grand-strategy/>

جۇدالىق-بىزنى قانداق  
ئۆزگەرتىدۇ؟

مەرىيە لامىيا



## جۇدالىق بىزنى قانداق ئۆزگەرتىدۇ؟

دوكتور مەرىي لامىيا

### ئاچقۇچلۇق نۇقتىلار

مۇناسىۋەتتىن، خىزمەتتىن، ئائىلىدىن ياكى سۆيۈملۈك كىشىدىن ئايرىلىپ قېلىش گامىدا كىشىنى گاڭگىرتىپ قويدۇ.

قاينۇ كىشىنىڭ ئۆزلۈك ئېڭى ۋە كىملىكىنىڭ بىر قىسمىنى يوقىتىشىنىمۇ ئۆز ئىچىگە ئېلىشى مۇمكىن. ئۆزلۈك ئېڭى جەھەتتە يېڭى ئىزچىللىقنى بايقاش ۋە ئۇنى ساقلاپ قېلىش بىزنىڭ داۋاملىق مەنلىك ياشىشىمىزغا ياردەم بېرىدۇ.

ھاياتىمىزنىڭ ئۆزىنى تەبىرىلەيدىغان ھەر قانداق تەرىپىدىن — مەلۇم بىر مۇناسىۋەتتىن، خىزمەتتىن، «ئۆي» دەپ ئاتىلىدىغان يەردىن ياكى يېقىن كىشىلىرىمىزدىن — ئايرىلىپ قېلىشىمىز بىزنى گاڭگىرتىپ قويۇشى مۇمكىن. تونۇش ئادەم، ئورۇن ياكى نەرسىدىن مەڭگۈلۈك — گامىدا ئويلىمىغان رەۋىشتە — مەھرۇم قېلىش ئېنىقسىزلىق، گاڭگىراش، ئاجىزلىق ۋە قايىمۇقۇشقا سەۋەب بولىدۇ. بىز بۇنىڭغا ئىنكاس قايتۇرۇش جەريانىدا، قايتىدىن ئالاقە ئورنىتىش ياكى ئەسلىگە كېلىش جەھەتتىكى ھەرىكەتلەندۈرگۈچ كۈچنى، ھەمدە شۇنىڭغا ئالاقىدار ئۈمىدىسىزلىك تۇيغۇسىنى باشتىن كەچۈرۈشىمىز مۇمكىن.

### ئۆزلۈك تۇيغۇمىز

ھەسرەت نوقۇل ھالدا قاينۇنى ياكى مەنىسىزلىكىنى ھېس قىلىش بولۇپلا قالماستىن، ئۇ يەنە ئۆزلۈكىمىزنىڭ ۋە كىملىكىمىزنىڭ بىر قىسمىنى يوقىتىشىنىمۇ ئۆز ئىچىگە ئالىدۇ. يەنى بىز ھەسرەتكە دۇچار بولغاندا تۇيۇقسىزلا «تولۇق ئۆزىمىز» بولالماي قالمىز.



ئوخشاشلىق، بىردەكلىك ۋە ئىزچىللىق تۇيغۇسى ئۆزلۈكتە ئەزەلدىن بار ئوقۇمدۇر (Nathanson, 1992). زور جۇدالىق تىزگىنلەش تۇيغۇسى (sense of control)، ئىزچىللىق تۇيغۇسى ۋە ھېسسىي جانلىقلىقنى ۋاقىتلىق قالايمىقانلاشتۇرۇۋېتىشى مۇمكىن. بەزى نەزەرىيەشۇناسلار بۇنى كىشىلىك ئالاقە مۇھىتى ئارقىلىق شەكىللەنگەن شەخسنىڭ سۇبېيكتىپ ئېڭىغا تۇتىشىدۇ، دەپ قارىشىدۇ. (Basten & Touyz, 2020).

شۇ ۋەجىدىن، تۇرالغۇمىز نوقۇل ھالدا ئويلا ئەمەس، بەلكى بىر جەمئىيەتتۇر. بىز خىزمەت ئورنىمىزدىمۇ باشقا كىشىلەر بىلەن ئالاقە قىلىمىز. بىزنىڭ ھەمكارلىق مۇناسىۋەتلىرىمىز ئۆزىمىزنى تەبىرلەيدىغان مۇھىتنى يارىتىدۇ. شۇڭا، ئۆزىمىز ئايرىلىپ قالغان بىر كىشى ياكى نەرسە ھەققىدىكى ئەسلىمىلىرىمىز ئۆزىمىزگە قانداق قارىشىمىزغا تەسىر كۆرسىتىدۇ، شۇنىڭدەك ئۆزلۈك ئېڭىمىز ھەم ئۆتمۈشى ۋە ئىلگىرى ئىگە بولغان نەرسىلىرىمىزنى قايسى رەۋىشتە ئەسلىشىمىزگە تەسىر كۆرسىتىدۇ (ۋىلسون ۋە روس، 2003).

«كىملىك» سۆزىمۇ «ئۆزلۈك ئېڭى» دەكلا ئوخشاشلىق ياكى بىردەكلىك تۇيغۇسىنى ئىپادىلەيدۇ. بىز ھايات ھېكايىمىزنى ياراتقىنىمىزدا، ئۆز كىملىكىمىزنىڭ ئىجادچىسىغا ئايلىنىمىز؛ ئۆزلۈكىنىڭ ھازىرىنى، ئۆتمۈشىنى ۋە كېلەچىكىنى بىر-بىرىگە باغلايمىز؛ قىلمىش ۋە تەپەككۈر ئەندىزىمىزگە مۇددىئا تۇيغۇسى ئاتا قىلىمىز (ماك ئادامس، 1987). بىزنى تەبىرلەيدىغان، كىملىكىمىزنى شەكىللەندۈرىدىغان ئالاھىدىلىكلەر ۋاقىتنىڭ ئۆتۈشىگە ئەگىشىپ ئوخشاشلىققا ئىگە بولىدۇ.

كىملىك بىزنىڭ ئۆزىمىزگە قانداق قارايدىغانلىقىمىزنى ھەمدە ئېتىقادىمىز ۋە قىممەت قارىشىمىزغا بولغان ساداقىتىمىزنى تەسۋىرلەيدۇ (Basten & Touyz, 2020). كىملىكىمىز «مەن كىم؟» دېگەن نېگىزلىك سوئالغا جاۋاب بەرگەندىن باشقا، ئۆز نۆۋىتىدە يەنە «رەت قىلىنىش ۋە ئۆزىدىن سەسكىنىش تۇيغۇسى» نىڭ زىتى بولغان «تەۋەلىك ۋە قوبۇل قىلىنىش تۇيغۇسى» نىمۇ ئۆز ئىچىگە ئالىدۇ (Plutchik, 2013). ئۆزىمىزدە ۋە تۇرمۇشىمىزدا يۈز بەرگەن ئۆزگىرىشلەرنى كۆزدە تۇتقاندا، مەھرۇملۇق بىزنىڭ ئۆزىمىزنىڭ تەۋەلىك شەكلىگە ۋە باشقىلارنىڭ بىزنى قوبۇل قىلىدىغان - قىلمايدىغانلىقىغا سوئال قويۇشىمىزغا سەۋەب بولۇشى مۇمكىن.

پىسخولوگىيەنىڭ تۇۋرۇكىگە ئايلانغان كىملىك ئوقۇمى ۋە كىملىك شەكىللەندۈرۈش نەزەرىيەسى ئاساسلىقى ئېرىك ئېرىكسوننىڭ (Erik H. Erikson) تەتقىقاتى-تى. بىلەن مۇناسىۋەتلىك، شۇنداقلا ئېرىكسوننىڭ ئۆز ھوقۇقىدىن مەھرۇم قېلىشىدىن مەنبەلەنگەن (دوكا، 1989). ئەمەلىيەتتە، ئېرىكسوننىڭ كىملىك تەتقىقاتى ئۇنىڭ ئۆز دادىسىنىڭ كىم ئىكەنلىكىنى بىلىش ئارزۇسىنىڭ تۈرتكىسىدە ۋۇجۇدقا چىققان بولۇپ، ئاپىسى ئېرىكسوننىڭ ھاياتى بويىچە ئۇنىڭغا ئۆز دادىسىنىڭ ئىسمىنى دەپ بەرگىلى ئۇنىمىغان ۋە ئېرىكسونغا ئىككىنچى ئېرىكسوننىڭ فامىلىسىنى قوللانغۇزغان. تاكى ئېرىكسوننىڭ بالاغەت مەزگىلىنىڭ ئاخىرىغا قەدەر ئۇ ئۆگەي دادىسىنى ئۆز دادىسى دەپ قاراپ كەلگەن (فېردىمان، 1999). ئېرىكسون قۇرامىغا

يەتكەندىن كېيىن، ئۆز كىملىكى ھەققىدە ئىزدىنىش ۋە ئۆز كەچمىشىدىكى روشەن بوشلۇقنى تولدۇرۇش ئارزۇسىدا، ئۆز ئىسمىنى ئېرىك ھامبۇرگېردىن (Erik Homburger) ئېرىك ھامبۇرگېر ئېرىكسونغا (Erik Homburger Erikson) غا ئۆزگەرتكەن.

### ئۆز كەچمىش خاراكتېرلىك ئەسلىمە (Autobiographical memory)

ئۆز كەچمىش خاراكتېرلىك ئەسلىمە ئۆزلۈك ئېگىمىز ۋە كىملىكىمىز ئۈچۈن ئىنتايىن مۇھىم. بۇ خىل ئەسلىمىلەر شەخس ئۈچۈن مۇھىم بولغان بىر قاتار سەرگۈزەشتىلەرنى ئەسلىشىنى ئۆز ئىچىگە ئالىدىغان بولۇپ، بۇ سەرگۈزەشتىلەر ئۆتمۈشتىكى «ئۆزلۈك» ھەققىدىكى بىلىملەر بىلەن تەمىنلەپ، بىزنى كەلگۈسىدىكى قىلمىش ۋە قارارلىرىمىزنى مۆلچەرلەش ۋە پىلانلاش ئىمكانىيىتىگە ئىگە قىلىدۇ. بىزنىڭ ئۆزلۈكىمىزنى ھېس قىلىشىمىز زور دەرىجىدە ئۆز كەچمىش خاراكتېرلىك ئەسلىمىلەرگە ئالاقىدار بولۇپ، ئۆز كەچمىش خاراكتېرلىك ئەسلىمىلەر بىزنىڭ «ھېكايىۋى كىملىك» بىزنى (Narrative identity) شەكىللەندۈرىدۇ (Gallagher, 2000). ئۆز كەچمىش خاراكتېرلىك ئەسلىمە ۋاقتىنىڭ ئۆتۈشىگە ئەگىشىپ، بىزنىڭ شەخسىي ئىزچىللىق (personal consistency) تۇيغۇمىزنى كۈچەيتىپ، شەخسىي كىملىك بەرپا قىلىش جەھەتتە رول ئوينايدۇ (Wilson & Ross, 2003).

ھاياتىمىز بويىچە، بەزى ئەسلىمىلەرنىڭ ھېسسىي ۋەزىنى ۋە جانلىقلىقى تېخىمۇ كۈچلۈك بولىدۇ. ئۇلار خۇددى كىنولاردىكى مەنزىرىلەردەك كالىمىزدا قويۇلىدۇ. شۇنداقلا، بىز ئۇلارنى سىنتاش (ئالتۇن - كۈمۈشنى سىناپ كۆرىدىغان تاش، ت) ياكى ئۆلچەم سۈپىتىدە تەكرار ئەسلىشىشكە مايىل كېلىمىز (Singer & Blagov, 2004). ئۆزلۈكنى تەبىرىلەيدىغان بۇ ئەسلىمىلەر ئۆزىگە ئوخشاپ كېتىدىغان باشقا ئەسلىمىلەرگە باغلانغان بولىدۇ، ئۇلار بىرلىكتە مەلۇم بىر سىجىل مەسلىگە مەركەزلەشكەن ياكى ھەل قىلىنمىغان توقۇنۇشقا ئالاقىدار بولىدۇ؛ ۋە ياكى بىزنى توختاۋسىز ئۆزگىرىپ تۇرغان ئۆزلۈك ئوبرازىمىزنى چوڭقۇر چۈشىنىش ئىمكانىيىتىگە ئىگە قىلىدۇ (Singer & Blagov, 2004).

بالىلىق دەۋرىدىن تارتىپ قۇرامىغا يەتكەنگە قەدەر بولغان بۇ مۇھىم ۋەقەلىكلەر ھېكايىلىرىمىزنىڭ ھەرقايسى بابلىرىنى بارلىققا كەلتۈرىدۇ ۋە ھاياتىمىزدىكى ئاساسىي تېمىلارنى يورۇتۇپ بېرىدۇ (Singer, 2004; Singer & Blagov, 2019). ئۇلار بەلكىم بىزنىڭ باشقىلار بىلەن بولغان ئالاقىمىزنى، قىيىنچىلىقنى يەڭگەن پەيتلىرىمىزنى، ھاياتلىقتىكى ۋەقەلەر بىزگە چوڭقۇر چۈشەنچىلەرنى ئاتا قىلغان ياكى بىرەر شەيئىنىڭ مەنىسىنى چۈشىنىشىمىزگە ئىمكانىيەت ياراتقان پەيتلەرنى ئۆز ئىچىگە ئېلىشى مۇمكىن.

ئۆزلۈكنى تەبىرلەيدىغان ئەسلىمىلەر ھېسسىي پۇراققا ئىگە بولۇپ، ئۇلار بىزنىڭ ئىلگىرىكى ۋەقەلەرنى قايتا قۇراشتۇرۇشىمىزغا ئىنتايىن كۈچلۈك ئىجابىي ياكى سەلبىي قىممەت قوشىدۇ (Singer & Blagov, 2004). ئۇلار يەنە بىزنىڭ ئىلگىرىكى-كەچۈرمىشلەرنى-ئەقلىي يۈسۈندە چۈشىنىشىمىزگە كاشلا تۇغدۇرالايدۇ، ئۇلار يەنە ھازىرقى ۋەقەلەرنىڭ ئەھمىيىتىنى كۈچەيتىۋېتىشىمۇ مۇمكىن (Singer & Blagov, 2004). شۇ ۋەجىدىن، ئەگەر بىز ھاياتىمىزدىكى بىرەر كىشىنى ياكى نەرسىنى يوقىتىپ قويساق، شەخسىي ھېكايىلىرىمىز بۇنىڭ تەسىرىگە ئۇچرايدۇ.

مۇناسىۋىتى يېقىن كىشىلەر ئۆزلىرىنىڭ ئۆزلۈك ئۇقۇملىرى جەھەتتە تونۇش جىپىسلىقىنى (cognitive overlapping) باشتىن كەچۈرۈشى مۇمكىن. نەتىجىدە، بۇ سەۋەبلىك باشقىلارنىڭ خۇسۇسىيەتلىرى كىشىنىڭ ئۆزلۈك ھەققىدىكى بىلىمى دائىرىسىگە قوبۇل قىلىنىشى، ھەتتا كىشى ئۆزى بىلەن يېقىنلىرىنى ئالماشتۇرۇپ قويۇشى مۇمكىن (Mashek et al., 2003; Swann & Bosson, 2010). شۇ ۋەجىدىن، كىملىكىمىز مەلۇم بىر يېقىنلىرىمىزغا باغلانغاندا ۋە شۇ كىشى ھاياتىمىزدىن ئايرىلغاندا، بىز ئۆزلۈكىمىزنىڭ بىر قىسمىنى يوقاتقان دەك بولۇپ قالىمىز.

ئۇنداقتا، بىز بۇنىڭغا قارىتا قانداق قىلىشىمىز كېرەك؟ ئىلگىرىكى جىپىسلاشقان كىشىلىك مۇناسىۋەت كەچمىشلىرى سۆيۈملۈك كىشىلىرىمىزنى ياكى نەرسىلىرىمىزنى بىزنىڭ ئۆزلۈك ئېڭىمىزغا ۋە كىملىكىمىزگە سىڭدۈرۈۋەتكەن بولىدۇ. ھالبۇكى، يېڭى يالغۇز كەچمىشلەر بىزنىڭ قايتىدىن مۇستەقىل ئۆزلۈك ئېڭى شەكىللەندۈرۈشىمىزگە ياردەم بېرىدۇ. سۆيۈملۈك كىشىلىرىمىز بىزدىن ئايرىلغان ياكى ۋاپات بولۇپ كەتكەن، ۋەياكى مۇھىتىمىز ئۆزگەرگەندە، ئۆزلۈك ئېڭىمىزدە يېڭى سىجىللىقنى بايقاش ۋە ئۇنى ساقلاپ قېلىش داۋاملىق مەنىلىك ياشاشىمىزغا پايدىلىقتۇر.

خىزمىتىمىزدىكى (ياكى يېڭى خىزمىتىمىزدىكى)، ئوقۇشىمىزدىكى ياكى ئۆزىمىزگە خاس مەلۇم بىر ئۇرۇنۇشىمىزدىكى خىرىس بىزنىڭ ئۆزىمىزگەلا خاس كەچمىشىمىزگە ئايلىنىدۇ. كىملىكىمىز نوقۇل ھالدا بىز سۆيگەن ۋە ئايرىلىپ قالغان كىشىلەر ياكى نەرسىلەر تەرىپىدىنلا تەبىرلەنمەيدۇ. جۇدالىق بىزنى ئۆزگەرتەلىشىمۇ، لېكىن بىزنى تەبىرلىيەلىشى ناتايىن. بىز جۇدالىقنى ئۆزلۈك ئېڭىمىزغا ۋە كىملىكىمىزگە سىڭدۈرۈپ، ياشاشنىڭ يېڭى ئۇسۇلىنى تېپىپ چىقىشنى ئۆگىنىۋالالايمىز.

ئىنگىلىزچىدىن ئۆتكۈر ئالماس تەرجىمىسى

مەنبە:

<https://www.psychologytoday.com/intl/blog/intense-emotions-and-strong-feelings/202305/getting-lost-from-loss>



# مالايسى ۋە شەرقىي تۈركىستان

## مالايسيا ۋە شەرقىي تۈركىستان

مالايسيا ئېكۋاتورنىڭ ئازراق شىمالىغا جايلاشقان بولۇپ، مالايسى يېرىم ئارىلىدىكى «غەربىي مالايسيا» بىلەن بونېئو ئارىلىدىكى «شەرقىي مالايسيا» دىن ئىبارەت ئۆزئارا تۇتاشمايدىغان ئىككى رايوندىن تەركىب تاپقان. مالايسىيانىڭ پايتەختى كۇئالالۇمپۇر يېرىم ئارىلىنىڭ غەربىگە جايلاشقان بولۇپ، دېڭىز قىرغىقى بىلەن بولغان ئارىلىقى تەخمىنەن قىرىق كىلومېتىر كېلىدۇ. مەمۇرىي مەركىزى پۇتراجايا پايتەختىنىڭ تەخمىنەن 25 كىلومېتىر جەنۇبىغا جايلاشقان.

مالايسيا ئەنگىلىيە فېدېراتسىيەسىنىڭ ئەزاسى بولۇپ، 1963-يىلى 9-ئاينىڭ 16-كۈنى مۇستەقىل دۆلەت بولۇپ قۇرۇلغاندا، مالايسى (ھازىرقى مالايسى يېرىم ئارىلى)، سىنگاپور ئارىلى ھەمدە بونېئو ئارىلىنىڭ شىمالىدىكى ساراۋاك ۋە ساباھتىن ئىبارەت جايلارنى ئۆز ئىچىگە ئالاتتى. 1965-يىلى 8-ئايدا، سىنگاپور مالايسيا فېدېراتسىيەسىدىن ئايرىلىپ مۇستەقىل جۇمھۇرىيەتكە ئايلانغان.

پايتەختى ۋە ئەڭ چوڭ شەھرى: كۇئالالامپۇر

مەمۇرىي مەركىزى: پۇتراجايا

رەسمى تىلى: مالايسىچە

يەر كۆلىمى: 330 مىڭ 803 كۋادرات كىلومېتىر (بۇ شەرقىي تۈركىستاندىكى خوتەن ۋىلايىتى بىلەن قەشقەر ۋىلايىتىنىڭ جۇغلانمىسىدىن سەل كىچىك كېلىدۇ)

نوپۇسى: 33 مىليون 200 مىڭ (2023-يىلى)

ئومۇمىي GDP: 1.23 تىرىليون دوللار (2023-يىلى)

كىشى بېشىغا توغرا كېلىدىغان GDP: 36 مىڭ 847 دوللار (2023-يىلى)

دۆلەت پۇلى: رىڭگىت

ئاھالىسى

مالايسيا خەلقى مالايسى يېرىم ئارىلى بىلەن شەرقىي مالايسىغا تەكشى جايلاشقان بولماستىن، مۇتلەق كۆپ قىسمى مالايسى يېرىم ئارىلىدا ياشايدۇ. خەلقنىڭ تۆتتىن بىرى يېزىلاردا، قالغان تۆتتىن ئۈچى شەھەردە ياشايدۇ. مالايسيا خەلقى مىللەت، تىل، كۈلتۈر ۋە دىن جەھەتتە كۆپ خىللىققا ئىگە بولۇپ، بۇنىڭ ئىچىدە مالايسىلارنى ئۆز ئىچىگە ئالىدىغان «بۇمىپۇترا» (bumiputra) دەپ ئاتىلىدىغان يەرلىك

ئاھالىلەر بىلەن «غەيرىي بۇمىپۇترا» دېيىلىدىغان كۆچمەنلەر توپى (ئاساسلىقى خىتاي ۋە جەنۇبىي ئاسىيالىقلار) مەمۇرىي جەھەتتە روشەن پەرقلەندۈرۈلۈدۇ.

2017 - يىلىدىكى ستاتىستىكىغا كۆرە، نوپۇسنىڭ 61.7 پىرسەنتىنى بۇمىپۇترالار، 20.8 پىرسەنتىنى خىتايلار، 6.2 پىرسەنتىنى ھىندىلار، 11.3 پىرسەنتىنى قالغان مىللەتلەر تەشكىل قىلغان. دۆلەت تىلى (يەنى مالاي تىلىنىڭ قېلىپلاشقان شەكلى) بۇ دۆلەتتىكى كۆپ خىل مىللەتلەرنى بىر گەۋدىلەشتۈرۈشتە ئىجابىي رول ئوينىغان بولۇپ، كۆپىنچە خەلق بۇ تىلنى مەلۇم دەرىجىدە ئىشلىتىدۇ. بۇ يەنە ئاممىۋى باشلانغۇچ ۋە ئوتتۇرا مەكتەپلەرنىڭ ئاساسلىق ئوقۇتۇش تىلىدۇر.

## دىن

ئىسلام دىنى مالايىسىيانىڭ رەسمىي دىنى بولۇپ، خەلقنىڭ تەخمىنەن بەشتىن ئۈچى ئىسلام دىنىغا ئېتىقاد قىلىدۇ. ئىسلام مالايىلارنى باشقىلاردىن پەرقلەندۈرۈپ تۇرىدىغان ئەڭ مۇھىم ئامىللاردىن بىرى بولۇپ، دۆلەت قانۇنىدا مالايىلارنىڭ ھەممىسى مۇسۇلماندۇر، دېيىلگەن. بۇ يەردە ياشايدىغان خىتايلارنىڭ نۇرغۇنى بۇدا دىنى ياكى توپىن دىنىغا، شۇنداقلا كۇڭزىچىلىقنىڭ قائىدىلىرىگە ئېتىقاد قىلىدۇ، ئاز ساندىكى خىتايلار خىرىستىيان دىنىنىڭ ھەر خىل مەزھەپلىرىگە ئەگىشىدۇ. ھىندىستانلىقلار بىلەن سىربىلانكىلىقلارنىڭ كۆپىنچىسى ھىندى دىنىغا ئېتىقاد قىلسا، پاكىستانلىقلارنىڭ زور كۆپچىلىكى مۇسۇلمانلاردۇر.

## مالايىسىيانىڭ ئىقتىسادى

1970 - يىلىدىن باشلاپ، مالايىسىيانىڭ ئىقتىسادى ئاساسەن خام ئەشيا (كاۋچۇك ۋە قەلەي) ئېكىسپورتىغا تايىنىدىغان ھالەتتە شەرقىي جەنۇبىي ئاسىيادىكى ئەڭ كۈچلۈك، كۆپ خىللاشقان ۋە تەرەققىياتى ئەڭ تېز ئىقتىسادىي گەۋدىگە ئايلاندى. ھالبۇكى، مالايىسىيا ھېلىمەم كاۋچۇك ۋە پالما يېغى ئىشلەپچىقىرىدىغان ئاساسلىق دۆلەتتۇر. ئۇ يەنە خېلى زور مىقداردا نېفىت ۋە تەبىئىي گاز ئېكىسپورت قىلىدۇ، شۇنداقلا ئۇ يەنە دۇنيادىكى ئەڭ چوڭ تىجارەتتە ئىشلىتىلىدىغان قاتتىق ياغاچ مەنبەلىرىنىڭ بىرىدۇر.

ھالبۇكى، مالايىسىيا ئۆز ئىقتىسادىنىڭ ئېشىشىنى ئىلگىرى سۈرۈش ئۈچۈن ئېكىسپورتىنى ئاساس قىلغان ياسىمىچىلىققا ئالاھىدە ئەھمىيەت بەرمەكتە. نىسبەتەن ئەرزىن، ئەمما تەربىيەلەنگەن ئەمگەك كۈچى، تەرەققىي قىلغان ئۇل مۇئەسسەسە، سىياسىي مۇقىملىق قاتارلىق ئامىللارنىڭ سايىسىدە، مالايىسىيا راۋۇرۇس مىقدارىدا چەتئەل مەبلىغىنى — بولۇپمۇ ياپونىيە ۋە تەيۋەندىن كەلگەن — جەلپ قىلماقتا.

## دېھقانچىلىق ، ئورمانچىلىق ، بېلىقچىلىق

دېھقانچىلىق ، ئورمانچىلىق ۋە بېلىقچىلىق ئىلگىرى مالايسىيانىڭ ئىقتىسادىي تۈۋرۈكلىرى ئىدى ، ئەمما 1970 - يىلىدىن 2000 - يىللارنىڭ بېشىغىچە ، بۇ كەسىپلەرنىڭ ئىچكى ئىشلەپچىقىرىش ئومۇمىي قىممىتىگە قوشقان تۆھپىسى ئەسلىدىكى تەخمىنەن ئۈچتىن بىر قىسمىنى ئىگىلەيدىغان سەۋىيەدىن ئوندىن بىر قىسمىنى ئىگىلەيدىغان سەۋىيەگە چۈشۈپ قالدى . يەنە شۇنىڭدەك ، ئوخشاش مەزگىلدە دېھقانچىلىق قىلىدىغان ئەمگەك كۈچلىرىنىڭ ئومۇمىي نوپۇستا ئىگىلىگەن نىسبىتىمۇ تەخمىنەن ئەللىك پىرسەنتتىن سەككىزدىن بىرىگە چۈشۈپ قالدى ، دېھقانچىلىق قىلىدىغانلارنىڭ نىسبىتىدىكى بۇ خىل تۆۋەنلەش يۈزلىنىشى ھېلىمۇ داۋاملاشماقتا .

## تەبىئىي بايلىق ۋە ئېنېرگىيە

مالايسىيادا قېزىلما بايلىقلار مول ، گەرچە ئەمگەك كۈچىنىڭ ئاز بىر قىسمى كانچىلىق سانائىتىدە (نېفىت قېزىشنىمۇ ئۆز ئىچىگە ئالىدۇ) ئىشلىسىمۇ ، ئەمما بۇ ساھە دۆلەت ئىچى ئىشلەپچىقىرىش ئومۇمىي قىممىتىنىڭ خېلى زور قىسمىنى ئىگىلەيدۇ . ئاساسلىق مېتال رۇدىلىرى قەلەي ، ئاليۇمىن ، مىس ۋە تۆمۈر قاتارلىقلار بولۇپ ، قەلەي ئىشلەپچىقىرىشى 20 - ئەسىرنىڭ ئوتتۇرىلىرىدا مالايسىيانىڭ ئىقتىسادىي تەرەققىياتىدىكى تۈۋرۈكلەرنىڭ بىرى بولغانىدى .

مالايسىيانىڭ ئەڭ قىممەتلىك قېزىلما بايلىقلىرى نېفىت ۋە تەبىئىي گاز زاپىسىدۇر . خام نېفىت ، پىششىقلاپ ئىشلەنگەن نېفىت ۋە سۇيۇقلاندىرۇلغان تەبىئىي گاز مالايسىيانىڭ تاۋار ئېكسپورت كىرىمىنىڭ كۆپ قىسمىنى ئىگىلەيدۇ . بارلىق ئاساسلىق نېفىتلىك ۋە تەبىئىي گازلىقلارنىڭ ھەممىسى يېرىم ئارالنىڭ شەرقىي دېڭىز قىرغىقىغا ، ساراۋاكىنىڭ شەرقىي شىمال دېڭىز قىرغىقىغا ۋە ساباھنىڭ غەربىي دېڭىز قىرغىقىغا جايلاشقان .

## سودا

مالايسىيانىڭ ئېكسپورت قۇرۇلمىسى 20 - ئەسىرنىڭ ئاخىرقى ئون يىلىدا كاۋچۇك ۋە قەلەي ئاساسىي سالماقنى ئىگىلەيدىغان ئەندىزىدىن ئۆزگىرىپ ، 21 - ئەسىرنىڭ بېشىدا مەمۇلات (تەييار مەھسۇلات)لار بارلىق ئېكسپورت كىرىمىنىڭ يېرىمىدىن كۆپرەكىنى ئىگىلەيدىغان ھالەتكە كەلدى . ئېكسپورت تاۋارلىرىنىڭ ئەڭ كۆپ قىسمىنى ئېلېكتر مەھسۇلاتلىرى ۋە ئېلېكترونلۇق مەھسۇلاتلار ئىگىلەيدۇ . ھالبۇكى ، تۈركۈملەپ ئىشلەپچىقىرىلىدىغان تاۋارلارنىڭ ئېكسپورتى ، بولۇپمۇ پالما يېغى ۋە كاۋچۇك يەنىلا مۇھىم ئورۇندا تۇرىدۇ . مالايسىيانىڭ ئەڭ ئاساسلىق سودا شېرىكلىرى ياپونىيە ، سىنگاپور ، ئامېرىكا ۋە خىتايدۇر . باشقا مۇھىم شېرىكلەر تايلاندى ، تەيۋەن ۋە كورېيەنى ئۆز ئىچىگە ئالىدۇ . مالايسىيا شەرقىي جەنۇبىي ئاسىيا ئەللىرى ئىتتىپاقىنىڭ (ASEAN) ۋە دۇنيا سودا تەشكىلاتىنىڭ (WTO) ئەزاسىدۇر .

## ساغلاملىق ۋە پاراۋانلىق

20 - ئەسىرنىڭ كېيىنكى يېرىمىدا ئومۇمىي ساغلاملىق سەۋىيەسى كۆرۈنەرلىك ياخشىلاندى. بۇ ئىلگىرىلەش ئۆلۈش نىسبىتىنى (شۇنداقلا بوۋاقلارنىڭ ئۆلۈش نىسبىتىنى) زور دەرىجىدە تۆۋەنلىتىپلا قالماستىن، 21 - ئەسىرگە كەلگەندە مالايسىيانى ئىسسىق بەلۋاغ دۆلەتلىرىنى قاپلىغان نۇرغۇن كېسەللىكلەردىن ئاساسەن قۇتۇلدۇردى. ھالبۇكى، بەزى يېزىلاردا ھېلمەم بەزگەك قاتارلىق كېسەللىكلەر مەۋجۇت. سەھىيە شارائىتى ۋە سەھىيە ئۈسكۈنىلىرىنىڭ ئەھۋالى ھەر قايسى شىتاتلاردا پەرقلىق، ئەمما مالايسىيە ئارىلىدا ئەسلىمە ۋە خادىملار جەھەتتىكى ئەھۋال ساپا ۋە ساراۋاكتىكىگە قارىغاندا ياخشى. سەھىيە مۇلازىمىتى ئادەتتە يېزا - قىشلاقلاردىكىگە قارىغاندا شەھەرلەردە تېخىمۇ مۇكەممەل. يېزا نوپۇسىنىڭ بىر قىسمى مۇنتىزىم تەربىيەلەنگەن دوختۇرلارغا ۋە زامانىۋى دورىلارغا ئەمەس، مەلۇم دەرىجىدە ئەنئەنىۋى داۋالاشقا تايىنىدۇ. كۆپىنچە داۋالاش مۇلازىمىتىنى ھۆكۈمەت تەمىنلەيدۇ. ھالبۇكى، پاراۋانلىق مۇلازىمىتى ھۆكۈمەت ۋە خۇسۇسىي ئورگانلار تەرىپىدىن تەڭ تەمىنلىنىدىغان بولۇپ، بۇ ياشانغانلارغا، ئىقتىسادىي قىيىنچىلىقى بارلارغا ۋە مېيىپلارغا ياردەم بېرىش پروگراممىلىرىنى ئۆز ئىچىگە ئالىدۇ.

## مائارىپ

ھۆكۈمەت خامچوتىنىڭ راۋۇرۇس بىر قىسمىنى مائارىپقا سەرپ قىلىدۇ ھەمدە باشلانغۇچ ۋە ئوتتۇرا مەكتەپلەردە ھەقسىز مائارىپ بىلەن تەمىنلەيدۇ. گەرچە (ئالتە ياشتىن باشلىنىدىغان) ئالتە يىللىق باشلانغۇچ مائارىپلا مەجبۇرىي بولسىمۇ، كۆپىنچە بالىلار كەم دېگەندە ئوتتۇرا دەرىجىلىك مائارىپنى قوبۇل قىلىدۇ.

مالايسىيادا ئالىي مەكتەپكە كىرگەن ئوقۇغۇچىلارنىڭ سانى 20 - ئەسىرنىڭ ئاخىرى ۋە 21 - ئەسىرنىڭ باشلىرىدا تېز ئاشتى. مالايسىيادا ئۈنۈپۈرستىت، ئوقۇتقۇچىلارنى تەربىيەلەش ئىنىستىتۇتلىرى قاتارلىق نەچچە ئونلىغان ئالىي مائارىپ يۇرتلىرى بار. ئەڭ داڭلىق ئالىي مائارىپ ئاپپاراتلىرى كۇئالالۇمپۇردىكى مالايا ئۈنۈپۈرستىتى (1962)، پېناڭدىكى مالايسىيا ئىلىم - پەن ئۈنۈپۈرستىتى (1969)، بەنگىدىكى مالايسىيا دۆلەتلىك ئۈنۈپۈرستىتى (1970) ۋە كۇئالالۇمپۇردىكى خەلقئارا ئىسلام ئۈنۈپۈرستىتى (1983) قاتارلىقلارنى ئۆز ئىچىگە ئالىدۇ. ساراۋاك ۋە ساباھتىمۇ 1990 - يىللارنىڭ ئوتتۇرىلىرىدا دۆلەتلىك ئۈنۈپۈرستىتلەر قۇرۇلدى.

## مالايسىيانىڭ قىسقىچە تارىخى



مالايىسيانىڭ تارىختىن بۇرۇنقى (prehistory) تارىخى توغرىسىدىكى تەتقىقاتلار كەمچىل بولسىمۇ، ئەمما ساراۋاكنىڭ شىمالىدىكى نىيا ئۆڭكۈرلىرىدىن تېپىلغان سۆڭەك ۋە ئاسار- ئەتىقىلەر بۇ رايوندا تەخمىنەن قىرىق مىڭ يىللار ئىلگىرىلا ئىنسانلار ئولتۇراقلاشقانلىقىنى ئىسپاتلايدۇ. دەسلەپكى تارىخ تەتقىقاتلىرىدىن مەنبەلەنگەن پەرزىلەرگە كۆرە، مىلادىدىن ئىلگىرىكى مىڭ يىل مابەينىدە ھازىرقى مالايالارنىڭ ئەجدادلىرى خىتاي بىلەن تىبەتتىن بۇ يەرگە كۆچۈپ كېلىپ، ئەسلىدىكى ئاھالىلەرنى غەربىي تىنچ ئوكيانغا ياكى تېخىمۇ يىراق تاغلىق رايونلارغا كۆچۈشكە مەجبۇرلىغان.

مىلادى ئىككىنچى ياكى ئۈچىنچى ئەسىرلەردە بۇ يەردە كىچىك مالاي پادىشاھلىقلىرى بارلىققا كەلگەن، ئەينى چاغدا ھىندى سودىگەرلەر ۋە پوپلار دېڭىز يولىنى بويلاپ ساياھەت قىلىشقا باشلىغان بولۇپ، ئۇلار ھىندىستاننىڭ دىن، ھۆكۈمەت ۋە سەنئەت چۈشەنچىسىنى بۇ يەرگە ئېلىپ كەلگەن. نۇرغۇن ئەسىرلەر مابەينىدە، بۇ رايوندىكى خەلقلەر، بولۇپمۇ ھۆكۈمدار تەبىقىدىكىلەر ھىندىستاندىن كەلگەن ئىدىيەلەر بىلەن يەرلىك ئىدىيەلەرنى يۇغۇرۇپ، ھىندى دىنى بىلەن ماھايانا بۇددىزىمىنى ئۆز ئىچىگە ئالغان ھىندىستان ئەندىزىلىرىدىن پايدىلىنىپ، ئۆزلىرىنىڭ سىياسىي ۋە كۈلتۈرلەر ئەندىزىسىنى شەكىللەندۈرگەن. ھىندىلاشقان ئىبادەتخانىلارنىڭ خارابىلىرى ئەڭ كۆپ جاي مالاي يېرىم ئارىلىنىڭ غەربىي شىمالىدىكى كېداخ چوققىسىنىڭ ئەتراپىدۇر.

7- ئەسىردىن 13- ئەسىرگىچە بولغان ئارىلىقتا، بۇ رايوندىكى نۇرغۇنلىغان كىچىك، ئەمما گۈللەنگەن دېڭىز سودىسى دۆلەتلىرى (maritime trading state) بەلكىم سۇماترادىكى ھىندى ئىمپېرىيەسى سىرىۋىجايانىڭ كونتروللۇقىدا بولغان بولۇشى مۇمكىن. تارىخنىڭ ھەرقايسى دەۋرلىرىدە، شەرقىي جەنۇبىي ئاسىيادىكى باشقا ھىندىلەشكەن كۈچلەر، جۈملىدىن ئاڭكورنى ئاساس قىلغان خىمېر (كامبودژا) ئىمپېرىيەسى، تايلاندىكى ئايۇتتاي پادىشاھلىقى ۋە شەرقىي جاۋانى مەركەز قىلغان ماجاپاخىت ئىمپېرىيەسى قاتارلىقلارمۇ ئۆزلىرىنىڭ بۇ رايونغا قارىتا ئىگىدارچىلىق ھوقۇقى بارلىقىنى ئىلگىرى سۈرگەن.

13- ئەسىردىن 17- ئەسىرگىچە، ئىسلام دىنىنىڭ سۈننىي مەزھىپى ئاساسلىقى ئەرەب ۋە ھىندى سودىگەرلەر تەرىپىدىن بۇ يەرگە تارقالغان. ئىسلام دىنى باراۋەر ئىجتىمائىي تەرەققىيات پۇرسىتى بىلەن تەمىنلىگەچكە، بۇ يەردىكى ئەنئەنىۋى سەرخىللارنىڭ ئورنى تەۋرىگەن (ئەمما پۈتۈنلەي يوقالمىغان).

ئىسلام دىنىنىڭ بۇ يەرگە تارقىلىشى مالاي يېرىم ئارىلىنىڭ غەربىي جەنۇبىي دېڭىز قىرغىقىدىكى بوغۇزدا مالاككا پورتىنىڭ قەد كۆتۈرگەن ۋاقتىغا توغرا كەلگەن بولۇپ، بۇ پورت تەخمىنەن 1400 نەپەر سۇماتران مۇساپىرلىرى تەرىپىدىن قۇرۇلغان.

16- ئەسىرنىڭ باشلىرىغا كەلگەندە، مالاككانىڭ ئاسىيا سودا يولىنىڭ تۈگۈنى دېگەن داڭقى ياۋروپاغا يېتىپ بارغان. بىر ئەسىردىن بۇيان شەرقىي ئاسىياغا بارىدىغان دېڭىز يولىنى ئىزدەۋاتقان پورتۇگالىيەلىكلەر ئاخىرى 1509- يىلى مالاككاغا كەلگەن ۋە 1511- يىلى، ئافونسو دې ئالبۇكېركى (Afonso de Albuquerque) باشچىلىقىدىكى پورتۇگالىيە فلوتى مالاككانى ئىگىلىۋالغان.

گوللاندىيەلىكلەر 1641- يىلى مالاككانى ئىشغال قىلىپ، بۇ يەرنىڭ سودىسىنى ئەسلىگە كەلتۈرۈشكە ئۇرۇنغان بولسىمۇ، ئەمما بۇ شەھەر ئىلگىرىكى ھالىتىگە قايتالمىغان.

مالاككانى ھېسابقا ئالمىغاندا، 18- ئەسىرنىڭ ئاخىرلىرىدا ئەنگىلىيە بۇ رايونغا قىزىققانغا قەدەر، غەرب ئەللىرىنىڭ مالايا يېرىم ئارىلى ۋە شىمالىي بورنېئوغا بولغان تەسىرى يوقنىڭ ئورنىدا ئىدى. ئەنگىلىيەلىكلەر خىتايدا ساتىدىغان تاۋارلىرىغا ئىزچىل ماتېرىيال مەنبەسى ئىزدەۋاتقانىدى. 1786- يىلى ئەنگىلىيە «شەرقىي ھىندىستان شىركىتى» كېداھ سۇلتانىدىن مالايا يېرىم ئارىلىنىڭ غەربىي شىمال دېڭىز قىرغىقىدىكى پېناڭ ئارىلىنى سېتىۋالغان ۋە بۇ ئارال ناھايىتى تېزلا خىتايلارنى ئاساس قىلغان ئاساسلىق سودا مەركىزىگە ئايلانغان. ئەنگىلىيە ۋەكىلى ستامفورد رافلېس (Stamford Raffles) 1819- يىلى يېرىم ئارالنىڭ جەنۇبىدىكى سىنگاپور ئارىلىنى ئىشغال قىلغان ۋە 1824- يىلى بۇ يەردە سودا قىلىش ھوقۇقىغا ئېرىشكەن؛ مالاككا بوغۇزىنىڭ جەنۇبىغا جايلاشقانلىقىدەك ئىستراتېگىيەلىك ئورنى ۋە ياخشى پورت ئىكەنلىكى سىنگاپورنى ئەنگىلىيەنىڭ مەزكۇر يېرىم ئارالدىكى ئىقتىسادىي ۋە سىياسىي مۇستەملىكىچىلىك مەركىزىگە ئايلاندۇرغان.

ئەنگىلىيەلىكلەر نوپۇسى-شالاڭ بۇ ئارالغا خىتاي كۆچمەنلەرنى-جەلپ قىلغاچقا، ئۇزۇن ئۆتمەيلا خىتايلارنى ئاساس قىلغان پورت بۇ رايوندىكى ئاساسلىق شەھەرگە ۋە خىتاينىڭ شەرقىي جەنۇبىي ئاسىيادىكى ئىقتىسادىي پائالىيىتىنىڭ ئاساسلىق بازىسىغا ئايلانغان. ئەينى ۋاقىتتىكى ياۋروپا سانائەت كاپىتالىزىمىنىڭ غوجىئاكسى بولغان ئەنگىلىيە 1824- يىلى مالاككانى گوللاندىيەدىن سېتىۋالغان ۋە شۇنىڭدىن كېيىن مالاككا بوغۇزىدىكى پېناڭ، مالاككا ۋە سىنگاپوردىن ئىبارەت ئۈچ ئاساسلىق پورتنى باشقۇرغان. 1867- يىلى ئەنگىلىيە مۇستەملىكە دائىرىلىرى بۇ يەرنىڭ بىۋاسىتە كونترول قىلىشقا باشلىغان.

19- ئەسىرنىڭ كېيىنكى يېرىمىدا، مالايا يېرىم ئارىلىدىكى ھەر قايسى خانلىقلارنىڭ ئىچكى مالىمانچىلىقى سەۋەبىدىن، قەلەي قاتارلىق تەبىئىي بايلىقلارنىڭ توپلىنىشىغا تەسىر كۆرسەتكەنلىكتىن، ئەنگىلىيە ھەرقايسى سۇلالىلەرنىڭ ئىچكى ئىشلىرىغا ئاكتىپ مۇداخىلە قىلىشقا باشلىغان. ئىچكى ئۇرۇشنى باشتىن كەچۈرگەن پېناڭ، سېلانگور، پېراڭ ۋە نېگېرى سېمبلان قاتارلىق تۆت پادىشاھلىق ئارقا-ئارقىدىن ئەنگىلىيە تەرىپىدىن تەيىنلەنگەن سىياسىي ۋەكىلنى قوبۇل قىلىشقا مەجبۇر بولغان. «مالاي ھۆكۈمرانلىرىنىڭ دۆلەت ئىشلىرىنى باشقۇرۇشىغا ياردەم بېرىدۇ» دېيىلگەن بۇ ۋەكىللەر ناھايىتى تېزلا بۇ خانلىقلارنىڭ ھەقىقىي ھۆكۈمرانلىرىغا ئايلانغان. 1896- يىلى، ئەنگىلىيە مۇستەملىكە ھۆكۈمىتى بۇ تۆت خانلىقنى بىرلەشتۈرۈپ، مالايا فېدېراتسىيەسىنى قۇرغان.

ئىككىنچى دۇنيا ئۇرۇشى مەزگىلىدە، ياپونىيەنىڭ مالايا يېرىم ئارىلىنى ئىشغال قىلىۋېلىشى بىلەن، ھەر قايسى مىللەتلەرنىڭ مۇناسىۋىتى كۈنسېرى كەسكىنلەشكەن، ئەمما خەلقنىڭ مۇستەقىللىق ئىستىكىمۇ تەدرىجىي ئاشقان. ئۇرۇشتىن كېيىن، ئەنگىلىيە «مالاي فېدېراتسىيەسى»دىن (Malayan Union) ئىبارەت يېڭى پىلاننى ئېلان قىلغان. بۇ پىلانغا كۆرە ئىلگىرى مالايا فېدېراتسىيەسىنىڭ بىر قىسمى بولغان سۇلتانلىقلار پېناڭ ۋە مالاككا (سىنگاپورنى ئۆز ئىچىگە ئالمايدۇ) بىلەن بىرلەشتۈرۈلۈپ، ئەنگىلىيەنىڭ

چەتئەلدىكى تېررىتورىيەسى (British Overseas Territories) قۇرۇلاتتى ۋە بىر نەچچە يىلدىن كېيىن مۇستەقىل بولاتتى. بۇ پىلان مالايلارنىڭ ھۆكۈمرانلىق ئورنىنى ئاجىزلاشتۇرۇپ، مالايسىيادىكى خىتاي ۋە ئاز سانلىق مىللەتلەرگە پۇقرالىق ھوقۇقى بەرگەنلىكى ئۈچۈن، مالايلارنىڭ كۈچلۈك قارشىلىقىغا ئۇچرىغان. مالايا فېدېراتسىيەسى 1946-يىلى قۇرۇلۇپ، 1948-يىلى تارقاپ كەتكەن. ئاندىن بۇ يەردە مۇستەملىكىگە قارشى پارتىزانلىق كۈرەشلىرى ئەۋج ئالغان. 1948-يىلىدىن 1960-يىلىغىچە ئەنگلىيە قوشۇنلىرى مالايا يېرىم ئارىلىدا تۇرۇپ، پارتىزانلارغا قارشى جەڭ قىلغان ۋە بۇ جەرياندا 6710 نەپەر يەرلىك پارتىزاننى ئۆلتۈرۈۋەتكەن. 1963-يىلى 9-ئاينىڭ 16-كۈنى، مالايا، سىنگاپور، شىمالىي بورنېئو (ساباھ) ۋە ساراۋاك بىرلىكتە مالايسىيا فېدېراتسىيەسىنى قۇرغان.

### مالايسىيا بىلەن شەرقىي تۈركىستان ھەققىدە بەزى سېلىشتۇرۇملار

شەرقىي تۈركىستاننىڭ شۇ قىممىتى مالايسىيانىڭ قانچە ھەسسسىگە تەڭ؟	مالايسىيا	شەرقىي تۈركىستان	
تەخمىنەن بەش يېرىم ھەسسە	330 مىڭ 803	1, 828, 418	يەر كۆلىمى (كۋادرات كىلومېتىر)
ئاساسەن تەڭ	33 مىليون 200 مىڭ	30~40 مىليون (دۇنيا ئۇيغۇر قۇرۇلتىيىنىڭ مۆلچەرى)	نوپۇسى
ئون ھەسسە	2.21 مىليارد توننا	23.4 مىليارد توننا	نېفىت زاپىسى
11 ھەسسە	بىر تىرلىيون 180 مىليارد كۇب مېتىر	13 تىرلىيون كۇب مېتىر	تەبىئىي گاز زاپىسى

ئۆتكۈر ئالماس تەييارلىدى

# 19-ئەسىر ئۇيغۇر ئەدەبىياتىنىڭ ھامىيىسى زۆھۇرىدىن ھاكىمبەگ

ھاجى ئەكبەر مۇھەممەدنىياز



## 19 - ئەسىر ئۇيغۇر ئەدەبىياتىنىڭ ھامىيىسى زوھۇرىدىن ھاكىمبەگ

ناۋادا بىز تارىخ سەھىپىلىرىنى ۋاراقلاپ باقىدىغان بولساق، 19 - ئەسىر ئۇيغۇر تارىخىدىكى بىر قىسىم مۇھىم ۋەقەلەر ۋە ئەھمىيەتلىك ئىشلاردا ھەمىشە «زوھۇرىدىن ھاكىمبەگ» دېگەن بىر ئىسمىنى ئۇچرىتىمىز. بىر نەچچە ئاددىي مىسال ئالساق، 1833 - يىلىدىن 1855 - يىلىغىچە قەشقەر شەھىرىنى كېڭەيتىش، ھېيتگاھ جامەسىنى كېڭەيتىپ ياساش ۋە قەشقەر تەۋەسىدىكى سۇلتان سۇتۇق بۇغراخان مازىرى قاتارلىق تەۋەرۈك جايلارنى رېمونت قىلىپ ساقلاپ قېلىش قاتارلىق نۇرغۇن ياخشى ئىشلار شۇ كىشىگە ئائىتتۇر. ئۇنداقتا، لۈكچۈندىكى مەنچىگگە سادىق ئىمىن خوجىنىڭ بۇ ئەۋلادى قانداق قىلىپ، ئاتا - بوۋىلىرى بىلەن تەڭ تارىخنىڭ لەنەت تۇۋرۇكىگە مىخلانماي، بەلكى، ئۇيغۇر خەلقى تەرىپىدىن بۈگۈنگىچە ياد ئېتىلىپ ۋە ھۆرمەتلىنىپ كەلدى؟ نېمە ئۈچۈن كېيىنكى ئەۋلادلىرى ئۇنىڭ قۇتلۇق ئىسمىنى ئوغۇللىرىغا قويۇپ ماختىنالىدى؟

زوھۇرىدىن ھاكىمبەگ ھەقىقەتەن تارىخ ۋە تارىخ ياراتقۇچى ئۇيغۇر خەلقى توغرا باھالىغان قابىل ھۆكۈمدار. شۇنداقلا ئۆز دەۋرىنىڭ تالانتلىق شائىرى ئىدى. ئۇ 1780 - يىلى پىچاننىڭ لۈكچۈندە، تۇرپان ۋاڭلىقىنىڭ تۇنجى ئەۋلات ۋاڭى ئىمىن خوجىنىڭ چوڭ ئوغلى نۇرمۇھەممەت خوجىنىڭ ئوغلى تاھىر ئائىلىسىدە تۇغۇلغان. كىچىك ۋاقتىدا ئاتىسى تاھىر قازالاپ كېتىپ، ئاتىسى ئورنىدا ئاتا بولالايدىغان تاغىسى مۇھەممەت مەھمۇت ھىمايىسىدە ئۆسۈپ يېتىلگەن. 1819 - يىلى بىر نەۋرە تاغىسى مۇھەممەت سەئىد قەشقەرگە ھاكىمبەگلىككە تەيىنلەنگەندە، ئۇنىڭ بىلەن بىللە قەشقەرگە بېرىپ، ھاكىمبەگ ئوردىسىدا مەلۇم ئەمەل تۇتقان. 1831 - يىلى قەشقەر ھاكىمبەگلىكىگە تەيىنلىنىپ، تاكى 1862 - يىلىغىچە 30 يىلدىن ئارتۇقراق ھاكىمبەگ بولغان. 1861 - يىلى كۈزدە ياشىنىپ قالغانلىقى ۋە سىياسىي ۋەزىيەتنىڭ قىستىشى بىلەن ۋەزىپىسىدىن ئىستىپا بېرىپ، يۇرتى پىچان لۈكچۈنگە قايتىپ كېلىپ، 1863 - يىلى 85 يېشىدا ۋاپات بولغان. بىراق، ھازىرقى كۈنىمىزگىچە ئۇنىڭ ئاتىسى، ئىش - ئىزلىرى ۋە ئەمەل تۇتقان چاغدىكى خەلققە قىلغان ياخشىلىقلىرى ھەققىدە توغرا ۋە ئىشەنچلىك تارىخىي ئۇچۇرلار تولىمۇ كەلمەپتەن بولۇپ كەلدى.

19 - ئەسىر ئۇيغۇر ئەدەبىياتىنىڭ گۈللىنىشىدە زور رول ئوينىغان سىياسىي ھۆكۈمران، مەدەنىيەت ئەربابى، ئىجتىمائىي پائالىيەتچى، كېلىپ چىقىشى تۇرپان ئىنانچىخانى ئىمىن خوجا ئەۋلاتلىرىدىن بىرى، ئەينى دەۋىردىكى قەشقەردە ھاكىمبەگ بولغان زوھۇرىدىن ھاكىمبەگ توغرىسىدا شائىر ھاجى ئەھمەد كۆلتېگىن «بۇلاق» مەجمۇئەسىنىڭ 1982 - يىللىق 1 - سانىدا «زوھۇرىدىن ھاكىمبەگ دەۋرىدە قەشقەردە مەدەنىي ھايات ۋە ئەدەبىيات» ناملىق ماقالىنى ئېلان قىلغاندىن باشلاپ قەشقەر ئەدەبىياتى،

شىنجاڭ تەزكىرىسى، شىنجاڭ ئىجتىمائىي پەنلەر تەتقىقاتى، شىنجاڭ كۈتۈپخانىچىلىقى، تۇرپان شۇناسلىق تەتقىقاتى ژۇرنىلى، قەشقەر پىداگوگىكا ئىنستىتوتى ئىلمىي ژۇرنىلى، قۇمۇل ئەدەبىياتى ۋە «تۇرپان» قاتارلىق ژۇرناللار ۋە «19 - ئەسىر ئۇيغۇر ئەدەبىيات تارىخى»، «ئىلىم ۋە ئالىم»، «ئەسىرلەر ئابىدىسى»، «ئۇيغۇر يېقىنقى زامان تارىخىدىكى بىر قىسىم مەشھۇر شەخسلەر» قاتارلىق كىتابلاردا ئۆمەر تېپىپ، ئابدۇرېھىم سابىت، شەرىپىدىن ئۆمەر، ئەشرەپ ئابدۇللا قۇترات، مامۇت غازى، راجىھ ئابدۇرېھىم ئىبراھىم، نۇرۇللا مۆمىن يۇلغۇن، ئابدۇرېھىم ئەھمەد، ئەركىن مۇھەممەت، ئابلا ئەھمىدى، ئەھمەد ھەمدۇللا، ئۆمەر ئوسمان شىپائى ۋە شىرپىي نىياز خۇشتار قاتارلىق قەلەم ساھىبلىرى زوھۇرىدىن ھاكىمبەگ ۋە ئۇنىڭ ھاياتى پائالىيەتلىرى توغرىسىدا قەلەم تەۋرىتىپ خېلى ئوبيېكتىپ باھالارنى بەرگەن ئىدى. بۇ ماقالىلەر ئىچىدە ھاجى ئەھمەد كۆلتىگىن، ئابدۇرېھىم سابىت، ئابلا ئەھمىدى ۋە راجىھ ئابدۇرېھىم ئىبراھىمنىڭ ماقالىسى باشقىلار قەلەمگە ئالمىغان يىڭى بايقاشلار بىلەن زوھۇرىدىن ھاكىمبەگ توغرىسىدىكى چوڭقۇر ئىزدىنىشلەرگە يول ئاچقان ۋە چوڭقۇرلاشتۇرغان. ئەپسۇسلىنارلىقى شۇكى، زوھۇرىدىن ھاكىمبەگ توغرىسىدا يېزىلغان ماقالىلەرنىڭ تۈپ مەزمۇنى ئوخشاش بولسىمۇ، ئۇنىڭ ماھىر شائىرلىقى، ئاتىسىنىڭ كىم ئىكەنلىكى، قانداق شارائىتتا سىياسىي ۋە زېمىن ئايرىلغانلىقى توغرىسىدىكى مەلۇماتلار يەنىلا نامەلۇم پېتى قېپقالغان. يول ئاچقۇچىلارنىڭ ئىزدىنىشلىرى ۋە ئۆزىمىز ئېرىشكەن ماتېرىياللار ئاساسىدا بۇ مۇجەل نۇقتىلارنى يورۇتۇش ۋە زوھۇرىدىن ھاكىمبەگ توغرىسىدا تەتقىقاتلاردىن ئەسلىتىمە ۋە ئەسكەرتىمە بېرىش ۋە ئوقۇرمەنلەر بىلەن ئورتاقلىشىش نىيىتىدە قولىمىزغا قەلەم ئالدۇق.

ئەخمەت ھۈسەيىن ئەپەندى «پىچان يېقىنقى زامان ماڭارپى» ناملىق ماقالىسىدە «زوھۇرىدىن ھاكىمبەگ ئىمىن خوجىنىڭ ئەۋرىسى، ئۇنىڭ ئاتىسى يەركەندە ئىشكاغا بولغان مۇھەممەت مەھمۇت، ئۇنىڭ ئاتىسى نۇرمۇھەممەد ئۇنىڭ ئاتىسى ئىمىن خوجا ئىدى» دەپ نەقىل كەلتۈرگەن. ئابلا ئەھمىدى ئەپەندى «زوھۇرىدىن ھاكىمبەگ توغرىسىدا ئۆزگىچە بايان» ناملىق ماقالىسىدە «تارىخچى ۋاڭ شىياڭنىڭ چىڭ سۇلالىسى ئوردا تارىخ ئارخىپلىرىنى مەنبە قىلىپ يازغان <1826 - يىلى 7 - ئاينىڭ 25 - كۈنى جاھانگىر خۇجا كاشىغەر مۇسۇلمانلار قەلئەسىگە ئومۇمىي ھوجۇم قىلدى. ھاكىمبەگ مۇھەممەت سەئىد بىلەن قايتىدىن ۋەزىپىگە قويۇلغان كاشىغەر ھاكىمبەگى يۇنۇس جۇنۋاڭ سوقۇشتا ئۆلدى. يۇنۇسنىڭ ئوغلى زوھۇرىدىن ئەسىرگە ئېلىندى» دېگەن بايانغا ئاساسلىنىپ، «زوھۇرىدىن ھاكىمبەگ ئىمىن خوجىنىڭ 6 - ئوغلى ئىسكەندەر ۋاڭنىڭ ئەۋرىسى، يۇنۇس ۋاڭنىڭ ئوغلى» دېگەن يەكۈننى تۇنجى قېتىم ئوتتۇرىغا قويغان.

يەنە بىر قاراشتا «زوھۇرىدىن ھاكىمبەگ ئىمىن خوجىنىڭ چوڭ ئوغلى نۇر مۇھەممەت خوجىنىڭ ئوغلى» دېيىلگەن بولۇپ، بۇ خىل قاراش تەكرار - تەكرار قەلەمگە ئېلىنىپ كەلگەن.

«قۇمۇل، تۇرپان ئۇيغۇر ۋاڭلىرى تارىخى» ناملىق كىتاپتىكى مەلۇماتلارغا قارىغاندا، ئىمىن خوجىنىڭ چوڭ ئوغلى نۇرمۇھەممەت خوجا ئېھتىمال مەجرۇھلىقىدىن بولسا كېرەك پۈتۈن ئۆمرىنى ئۈن - تىنىسىز ئۆتكۈزۈپ، 1760 - يىللىرى ئۆلگەن. بۇنداق بولغاندا، نۇرمۇھەممەت خوجا ئالەمدىن ئۆتكەندە،

زوهۇرىدىن ئەڭ كىچىك بولغاندىمۇ 6 - 5 ياشقا كىرگەن، 1819 - يىلى تاغىسى مۇھەممەت سەئىد بىلەن قەشقەرگە بارغاندا 65 ياشقا توشقان. 1831 - يىلى قەشقەرگە ھاكىمبەگ بولغاندا 75 ياشتىن ھالقىغان بولىدۇ. بۇ خىل ئەھۋالنى ئەينى دەۋىردىكى تارىخىي شارائىت ھەم سىياسىي ۋەزىيەتكە بىرلەشتۈرۈپ مۇھاكىمە قىلغاندا، يۇقارقىلارنىڭ مۇمكىنچىلىكى يوق بولۇپ، يېشى بىلەن ھايات پائالىيىتى ئوتتۇرىسىدا ماس كەلمەسلىك مەسىلىسى مەۋجۇتتۇر. زوهۇرىدىن ھاكىمبەگنىڭ يېشىنى نۇرمۇھەممەت خوجىنىڭ ئالەمدىن ئۆتكەن ۋاقتىدىن تەخمىنلەپ ھېساپلاشۇمۇ مەنتىقىگە ئۇيغۇن ئەمەس. ئۇنداقتا «زوهۇرىدىن ھاكىمبەگنىڭ ئاتىسى ئىمىن خوجىنىڭ چوڭ ئوغلى نۇرمۇھەممەت خۇجا» دىگەن ھۆكۈمدە خاتالىق بارمۇ قانداق!؟

پاكىت ھامان مۇنازىرىدىن ئۈستۈن تۇرىدۇ. شۇڭا، ئەمدى بىز زوهۇرىدىن ھاكىمبەگ ئوردىسىدا خىزمەت قىلغان، شۇ دەۋىردىكى ئىش ۋەقەلەرنىڭ گۇۋاھچىسى، شائىر نورۇز ئاخۇن كاتىپ زىيائىنىڭ زوهۇرىدىن ھاكىمبەگ توغرىسىدا تۆۋەندىكى بايانلىرىغا نەزەر سالايمىز :

يەنە تەقدىر ئىلە ئەمىرى زامان ،  
ھاكىمۇل ۋاقتى ساھىبى دەۋران ،  
فېكرەتى شەمئىي مېھرىدەك ماھىر ،  
شاھ زوهۇرىدىن ئىبنى مىر تاهىر .

يەشمىسى : تەقدىرنىڭ ئورۇنلاشتۇرۇشى بىلەن دەۋىرنىڭ سەركىسى مىرتاھىر ئوغلى شاھ زوهۇرىدىن ھاكىمىيەت يۈرگۈزگەن ۋاقتىدا قۇياشقا ئوخشاش ئىللىق نۇرنى تارقاتتى .  
شائىر نورۇز ئاخۇن كاتىپ زىيائى «شاھ زوهۇرىدىن ئىبنى مىر تاهىر» دېگەن ئۇچۇرى ئارقىلىق ، 19 - ئەسىرنىڭ ئوتتۇرىلىرىدىلا زوهۇرىدىن ھاكىمبەگنىڭ ئاتىسىنىڭ مىر تاهىر ئىكەنلىكىدىن خەۋەر بەرگەن .

## مىر تاهىر كىم ؟

ئاتالمىش شىنجاڭ ئۇنۋېرسىتېتى تارىخ فاكولتېتى تەتقىقاتچىلىرىدىن سۇبىيخەي ۋە خۇاڭ جىيەنخۇا قاتارلىقلار چىڭ سۇلالىسى ئوردا تارىخى ماتېرىياللىرى ۋە خەلق ئارىسىغا چوڭقۇر چۆكۈپ تەكشۈرۈپ تەتقىق قىلىپ يېزىپ چىققان «قۇمۇل - تۇرپان ئۇيغۇر ۋاڭلىرى تارىخى» ناملىق كىتابىدا «نۇرمۇھەممەت ئىمىن خوجىنىڭ چوڭ ئوغلى بولۇپ، ئىھتىمال مەجرۇھلىقىدىن بولسا كىرەك، پۈتۈن ئۆمرىنى ئۇن - تىنسىز ھالەتتە ئۆتكۈزگەن. ئۇنىڭدىن مۇھەممەت ( تولۇق ئىسمى مۇھەممەت مەھمۇت ) ۋە تاهىر ئىسىملىك

ئىككى ئوغۇل قالغان» دەپ يازغان. ئۇيغۇر كىشى ئىسىملىرىنىڭ قوللىنىش تەكرارلىقى ناھايىتى يۇقىرى بولۇپ، ئوخشاش ئىسىملىك كىشىلەر ناھايىتى كۆپ. شۇڭا نورۇزاخۇن زىيائى تىلغا ئالغان «مىرتاھىر» بىلەن «قۇمۇل تۇرپان ئۇيغۇر ۋاڭلىرى تارىخى» ناملىق كىتاپتا نامى قەيت قىلىنغان «تاھىر» نى بىر ئادەمنىڭ ئىسمى دېيىشكە ئاساس بارمۇ ؟

مەلۇم بولغىنىدەك، «مىرتاھىر» دېگەن ئىسىمنىڭ ئەسلى يىلتىزى «تاھىر»، «مىر» بولسا «بەگ، خۇجا» مەنىسىنى بىلدۈرىدىغان «ئەمىر» سۆزىنىڭ تىلىمىزدىكى قىسقارتىلىشى بۇلۇپ «مىرتاھىر» ئىسمىدا زوھۇرىدىن ھاكىمبەگنىڭ ئاتىسىنىڭ بەگ ئەۋلادلىرىدىن بولغانلىقى سەۋەبىدىن، شۇنداقلا شائىر زىيائى، ھۆرمەت يۈزىدىن «مىرتاھىر» دەپ ئاتىغان. بۇ خىل ئاتاش ئۇيغۇر كىشى ئىسىملىرىدە شۇنداقلا زىيائى، نىزارى ۋە باشقا كىلاسسىك شائىرلارنىڭ شېئىرلىرىدەمۇ كۆپ ئۇچرايدۇ. ئەمدى بىز ئەينى دەۋىردە زوھۇرىدىن ھاكىمبەگ ئوردىسىدا باش كاتىپ بولغان شائىر ئابدۇرېھىم نىزارىنىڭ زوھۇرىدىن ھاكىمبەگ توغرىسىدا يازغان مۇنۇ مىسرالىرىنى ئوقۇپ باقايلى :

بەنەگان يىتبان پەلەكتىن قەزا،  
كىچىكلىكىدە قىلدى ئاتادىن جۇدا.

يەشمىسى : مەزگىلىسىز قازا يېتىپ، كىچىك چېغىدا ئاتىسىدىن ئايرىلدى.

دەرۋەقە، زوھۇرىدىن كىچىك ۋاقتىدا ئاتىسى قازا قىلىپ كېتىپ، گۆدەك ۋاختىدىلا ئاتىسىدىن ئايرىلغان زوھۇرىدىن ۋە ئۇنىڭ ئىنىسى ناسىر ئۆز ئاتىسى ئورنىدا ئۆزلىرىگە ئاتا بولالايدىغان تاغىسى مۇھەممەت مەھمۇدنىڭ ھىمايىسىدە ئۆسۈپ يېتىلگەن. شۇڭا، ھەقىقىي ئەھۋالدىن خەۋەرسىزلەر «مۇھەممەت مەھمۇتنى زوھۇرىدىن ۋە ناسىرنىڭ ئۆز ئاتىسى» دەپ بىلگەن. «زوھۇرىدىننىڭ ئاتىسى يەكەندە ئىشكاغا بولغان مۇھەممەت مەھمۇت» دېگەن كۆز قاراش دەل بۇنىڭ ئىپادىسى. شۇ ۋەجىدىن، بۇ قاراشمۇ پۇت تىرەپ تۇرالايدۇ.

نۇرمۇھەممەت خوجىنىڭ ئوغۇللىرى مۇھەممەت مەھمۇت بىلەن تاھىر ۋە تاھىرنىڭ ئوغۇللىرى زوھۇرىدىن بىلەن ناسىر قاتارلىق ئىككى ئەۋلات كىشىلەرنىڭ «ئاتىسىدىن كىچىك يېتىم قېلىپ، تاغىسى ھىمايىسىدە ئۆسۈپ يېتىلىش» تەك ئوخشاش ئاچچىق تارىخىي كەچۈرمىشلەرگە ئىگە بولغانلىقى، زوھۇرىدىن ھاكىمبەگنىڭ باققان ئاتىسى مۇھەممەت مەھمۇت بىلەن بوۋىسى نۇرمۇھەممەتنىڭ ئىسىملىرىنىڭ مەلۇم جەھەتلەردىن ئوخشاشلىقى سەۋەپلىك مۇھەممەت مەھمۇت بىلەن نۇرمۇھەممەت ئاتا - بالا ئىككەيلى بىر كىشى يەنى نۇر مۇھەممەت دەپ بىلىنىشتەك خاتا تونۇش شەكىللەنگەن. ئاغزىكى ئاساسىز بايانلارنى ئاساس قىلغان چۈشەنچىلەر «زوھۇرىدىن ھاكىمبەگ ئىمىن خوجىنىڭ چوڭ ئوغلى نۇرمۇھەممەت خوجىنىڭ ئوغلى» دېگەن كۆز قاراش ئۈچۈن بىر مەزگىل مەنبە بولغان.



خۇلاسە شۇكى : زوھۇرىددىن ھاكىمبەگنىڭ ئاتىسى ئىمىن خوجىنىڭ چوڭ ئوغلى نۇرمۇھەممەت خوجىنىڭ ئوغلى تاھىردۇر. شۇنداق بولغاندا ، مەزكۇر زوھۇرىددىن ھاكىمبەگ ئىمىن خوجىنىڭ نەۋرىسى ئەمەس ، بەلكى ئەۋرىسى بولۇپ ھېسابلىنىدۇ.

## زوھۇرىددىن ھاكىمبەگ بۇلۇشتىن ئىلگىرىكى ئەھۋالى

زوھۇرىددىن ھاكىمبەگنىڭ باققان ئاتىسى مۇھەممەت مەھمۇت يەكەندە ئىشكاغا بولغاچقا ، زوھۇرىددىن يەركەندە تاغىسى ھىمايىسىدە چوڭ بولغان. شۇڭا ، بەزى تەتقىقاتچىلارنىڭ « زوھۇرىددىننى قەشقەردە توغۇلغان » دېگەن قاراشلىرى دەل مۇشۇ سەۋەپتىندۇر. لېكىن زوھۇرىددىن ھاكىمبەگنىڭ ئۆمرىنىڭ ئاخىرىدا يەنىلا يۇرتى لۈكچۈنگە قايتىش ئۇنىڭ ئۆزى توغۇلغان ماكان ، ئاتا - ئانىسى ياتقان جاي يەنىلا لۈكچۈن ئىكەنلىكىنى مۇنازىرىسىز ئىسپاتلايدۇ. تا ھازىرغىچە بەزىلەر ئۇنى ھاكىمبەگ بولۇشتىن ئىلگىرى مۇھەممەت سەئىد ۋاڭ ھاكىمبەگ ئوردىسىدا يۈگۈر - يىتىم ئىشلارغا ياردەملەشكەن دەپ قارىسا ، يەنە بەزىلەر مەلۇم ئەمەل مەنەسپ تۇتقان دېگەن قاراشنى ئوتتۇرىغا قويۇپ كەلمەكتە ئىدى. يېقىندا ئوتتۇرىغا چىققان مۇنۇ يېڭى تارىخىي ئۇچۇرلار بۇ قاراشنىمۇ ئاغدۇرۇپ تاشلىدى.

« داۋگۇاڭنىڭ 4 - يىلى ( 1824 - يىلى ) قەشقەرنىڭ ھاكىمبەگى مۇھەممەت سەئىد داۋگۇاڭ خانغا كۆك رەڭلىك قاشتېشى ئات ھەيكەل سوۋغات قىلماقچى بولغان. ئەمما مۇھەممەت سەئىدنىڭ زىيارەت قىلىش نۆۋىتى كەلمىگەنلىكتىن ، بۇ سوۋغىنىنى شۇ يىلى بىيجىڭنى زىيارەت قىلىشقا بارغان جىيەنى زوھۇرىددىن ئەۋەتكەن » دېگەن ئۇچۇرلارغا قاراپ تۇرۇپ ، بىز مۇھەممەت سەئىدنىڭ ئىمىن خوجىنىڭ نەۋرىسى ، زوھۇرىددىن ھاكىمبەگنىڭ ئىمىن خوجىنىڭ ئەۋرىسى بولۇپ ، يۇقىرىقى ئىككەيلەن ئوتتۇرىسىدىكى مۇناسىۋەتنىڭ تاغا - جىيەن مۇناسىۋىتى ئىكەنلىكىنى ، سوۋغاتنى ئالغاچ بارغان كىشىنىڭ دەل مۇھەممەت سەئىد ھاكىمبەگنىڭ يېقىنى بولغان جىيەنى زوھۇرىددىن ھاكىمبەگلىكىنى بىلەلەيمىز. ئۇنىڭ ئۈستىگە ، ئۇنىڭ 1824 - يىلى مەنچىڭ خانىنى زىيارەت قىلغانلىقى ۋە 1831 - يىلى ئىلىدىن قەشقەرگە ھاكىمبەگلىككە تەيىنلىنىشى ئۇنىڭ بۇرۇن ھاكىمبەگ ئوردىسىدا يۈگۈر - يىتىم ئىشلارنى قىلغان ئەمەس ، بەلكى مەلۇم ئەمەل مەنەسپتە بولغانلىقى ۋە قەشقەر ۋەزىيىتىدىن خەۋەردار ئىكەنلىكىنى ئىسپاتلايدۇ.

لۈكچۈنگە قايتىپ كېلىشى ، تۇغۇلغان ۋاقتى ۋە ئالەمدىن ئۆتكەن ۋاقتى :

زوھۇرىددىن ھاكىمبەگنىڭ ۋاپاتى توغرىسىدا ئوخشىمىغان كۆز قاراشلار بار. بۇ توغرىلىق توختالغاندا ، تۆۋەندىكى بىر تارىخىي ئۇچۇرنى كۆرۈپ ئۆتەيلى :

1854 - يىلى 10 - ئايدا قەشقەر خانىپىرىق يېزىسىدىكى شامۆمىن كانجۇت تەۋەسىدە ياشايدىغان بىر ئىشاننى ئېلىپ كېلىپ ، ئۇنى يۈسۈپ خوجىنىڭ ئەۋلادى دەپ يالغان ئېيتىپ ، ئۇيغۇر ئاممىنى توپلاپ

ئېچىتىقۇ ھەربىي رابات قاتارلىق جايلاردىكى ئۆي ئىمارەتلەرنى كۆيدۈرۈپ، ئۇيغۇر ئەسكەر ۋە خەلقلەرنى توپلاپ قوزغىلاڭ كۆتۈرگەن. قەشقەردىكى ئۈچۈنچى دەرىجىلىك ھاكىمبەگ مۇھەممەت ۋە يەركەندىكى ئۈچۈنچى دەرىجىلىك ھاكىمبەگ ئاقراي ئەسكەر ئەۋەتىپ ئۇلارنى تىنچىتىقان. بۇ قېتىمقى چوڭ غەلبىنى قان تۆكمەي ھەل قىلىشتا زوھۇرىدىن ھاكىمبەگنىڭ تۆھپىسى زور بولغاچقا، خەلق ئۇنى مەدھىيلەپ، مۇھەممەد ئەلەيھىسسالامنىڭ قۇتلۇق ئىسمىنى ئۇنىڭ ھۆرمەت نامى قىلىپ «مۇھەممەت قۇتلۇق تاجى ھاكىمبەگ» دەپ ئاتىغان. شۇڭا دەۋرىمىزگىچە يىتىپ كەلگەن «سۇلتان سۇتۇق بۇغراخان مازىرى ۋە خىپىسى»، «ئاپاق خوجا مازىرى ۋە خىپىسى»، ھەتتا مەھمۇد كاشىغەرىنىڭ مازىرى بولمىش «ھەزرىتى موللام مازىرىغا ۋە خىپە قىلىنغان مەسنەۋى شېرىپىتىكى بىباھا ھۆججەت قاتارلىق ۋەسىقىلەردە زوھۇرىدىن ھاكىمبەگ، «مۇھەممەت قۇتلۇق تاجى ھاكىمبەگ» دېگەن ئىسمى ۋە ھۆرمەت نامى تەڭ زىكرى قىلىنغان. يۇقارقى تارىخىي ئۇچۇرلاردا قەيت قىلىنغان قەشقەرنىڭ ئۈچۈنچى دەرىجىلىك ھاكىمبېگى «قۇتلۇق تاجى مۇھەممەت ھاكىمبەگ» دېگەن ناممۇ زوھۇرىدىن ھاكىمبەگنىڭ «مۇھەممەت قۇتلۇق تاجى ھاكىمبەگ» دېگەن ھۆرمەت نامىنىڭ قىسقارتىلىشى بولۇپ، بۇ پاكىت زوھۇرىدىن ھاكىمبەگنىڭ 1852 - يىلى ياكى ئۇنىڭدىن ئىلگىرى ۋاپات بولغان بولماستىن، 1854 - يىلى 10 - ئايدا قەشقەردە داۋاملىق ھاكىمبەگلىك ۋەزىپىسىدە ئىكەنلىكىنى ئېنىق ئىسپاتلايدۇ.

زوھۇرىدىن ھاكىمبەگنىڭ ۋاپاتى توغرىسىدا راجىھ ئابدۇرېشىت ئىبراھىم ئەپەندى مەخسۇس ماقالە ئېلان قىلىپ، 1861 - يىلى 10 - ئايغىچە زوھۇرىدىن ھاكىمبەگنىڭ قەشقەردە ھاكىمبەگلىك ئورنىدا ئىكەنلىكىنى، 1863 - يىلى ۋاپات بولغانلىقىنى ئىسپاتلاپ چىققان. لېكىن، ئۇنىڭ قانداق تارىخىي شارائىتتا ۋەزىپىسىدىن ئايرىلغانلىقى توغرىسىدا زادىلا توختالمىغان. زوھۇرىدىن تاجىبەگ قەشقەردە ھاكىمبەگ بولغان ئاخىرقى مەزگىللەردە چىڭ سۇلالىسى ھۆكۈمىتى شەرقىي تۈركىستاندىكى بارلىق ھەربىي ۋە مەمۇرىي ئەمەلدارلارغا بېرىلدىغان تەمىناتلارنى بېرەلمىگەچكە، ئىلى مەھكىمىسىنى يادرو قىلغان ئىشغالچى كۈچلىرى شۇ چاغدىكى مالىيە قىيىنچىلىقىدىن قۇتۇلۇش ئۈچۈن يەرلىك ئۇيغۇر بەگلەرنىڭ ئەمەل - مەنەسپلىرىنى سېتىشقا باشلىغان. مەنچىڭ باش ھۆكۈمىتىمۇ ئوچۇق ئاشكارا ھالدا ئەمەل - مەنەسپ سېتىش ئىشلىرىغا مەدەت بەرگەن. ئېغىر ۋەزىيەتنى كۆزىتىۋاتقان زوھۇرىدىن ھاكىمبەگ ئۆزىنىڭ خېلىلا ياشنىپ قالغانلىقىنى باھانە قىلىپ، يەنە بىر تەرەپتىن شۇ چاغدىكى سىياسىي ۋەزىيەتنىڭ قىستىشى بىلەن ۋەزىپىسىدىن ئىستىپا بېرىپ، ئۆز يۇرتى لۈكچۈنگە قايتىپ كەتكەن. شۇنىڭ بىلەن، «كۇچالىق بىر باي قەشقەر ھاكىمبەگلىكىنى سېتىۋېلىپ» زوھۇرىدىن ھاكىمبەگنىڭ ئورنىغا ھاكىمبەگ بولغان. شۇ مەزگىلدە، 1853 - يىلى لۈكچۈندىن يەكەنگە بېرىپ ھاكىمبەگلىك قىلىۋاتقان «ئەپەندى ھاكىمبەگمۇ 1861 - يىلى نامەلۇم گۇناھ بىلەن يەكەندىكى ھاكىمبەگلىك ئورنىدىن قالدۇرۇلۇپ، خوتەنلىك رۇستەم بەگ ئىككى مىڭ ئالتۇن يامبۇغا ئەپەندىنىڭ يەركەن ھاكىمبەگلىك ئورنىنى سېتىۋالغان». شۇنىڭ بىلەن يەكەن ۋە قەشقەردە ھاكىمبەگ بولغان ئۇرۇق تۇغقان بۇ ھاكىمبەگلەر 1861 - يىلى ئەتىياز ۋە كۈزدە كەينى - كەينىدىن يۇرتى لۈكچۈنگە قايتىپ كەلگەن. ئارىدىن ئۇزۇن ئۆتمەي زوھۇرىدىن ھاكىمبەگ 85 يېشىدا ئالەمدىن

ئۆتكەن. ئەپىردۇن ۋاڭ بولسا لۈكچۈندە داۋاملىق ۋاڭلىق مەنسىپىدە ئولتۇرۇۋاتقان چېغدا قەشقەردە توپلاڭ كۆتۈرۈلۈپ قالايمىقانچىلىق بولغاچقا، 1863 - يىلى يازدا يەنە بىر قېتىم چىڭ سۇلالىسى ھۆكۈمىتى تەرىپىدىن قەشقەرگە ھاكىمبەگلىككە ئەۋەتىلگەن. بۇ ھەرگىزمۇ «زوهۇرىدىننىڭ ئوغلى بولمىغاچقا، نەۋرە ئىنى ئەپىردۇننىڭ ئۇنىڭ ئورنىغا ۋارىسلىق قىلىشى» ئەمەس، بەلكى مەنچىڭ ھۆكۈمىتىنىڭ جىددىي ۋەزىيەتتىكى ئورۇنلاشتۇرۇشى ئىدى. ئۇيغۇرلار ئارىسىدا نۇرغۇن كىشىلەر ئەجداتلىرىنىڭ قاچان تۇغۇلۇپ قاچان ۋاپات بولغانلىقىنى بىلمىسىمۇ، قانچە ياشتا ۋاپات بولغانلىقىنى بىلىدۇ. مۇشۇ نۇقتىدىن قارىغاندا، «زوهۇرىدىن ھاكىمبەگ 85 يېشىدا ۋاپات بولغان» لىقى ئەڭ ئىشەنچلىك. ئەمما شۇنىسى ئېنىقكى، «85 ياش» ھىجرىيە كالىپندارى بويىچە ھېساپلانغان بولۇپ، مىلادىيە كالىپندارى بويىچە «83 ياش» بولغان بولىدۇ. «1863 - يىلى 83 يېشىدا ۋاپات بولغان» لىقى بويىچە ھېساپلانغاندا، ئۇنىڭ 1780 - يىلى ئەتراپىدا تۇغۇلغانلىقى ئېنىق.

### زوهۇرىدىن ھاكىمبەگنىڭ كېيىنكى ئەۋلادلىرى

پىچاندىكى پېشقەدەم مائارىپچى تېيىپ پولات ئەپەندى ھايات چېغدا توپىلانغان ماتېرىياللىرى ئاساسىدا ئوغلى ئۆمەر تېيىپ، «شىنجاڭ تەزكىرىسى» ژۇرنىلىدا ئېلان قىلغان ماقالىسىدە، مەرھۇم زوهۇرىدىن ھاكىمبەگنىڭ بەش قىزى بارلىقىنى تىلغا ئالغان. يازغۇچى ئابلا ئەھمىدى «زوهۇرىدىن ھاكىمبەگ توغرىسىدا ئۆزگىچە بايان» ناملىق ماقالىسىدە «زوهۇرىدىن ھاكىمبەگنىڭ قەشقەر ئوپالدىكى ئەڭ كاتتا باي چوڭبەگنىڭ ئارزولۇق قىزىمەرەم خېنىمنى كىچىك خوتۇنلۇققا ئالغانلىقىنى، شائىر ئابدۇرېھىم نىزارىنىڭ ئۇستازى مۇللاغۇجەش خەلىپىتىم بىلەن قۇدىلىشىپ ئۇنىڭ قىزى ئانار خېنىمنى ئوغلى خۇدا بەردى ھېكىمبەگكە ئېلىپ بەرگەنلىكىنى» قەيت قىلغان. ئۇنىڭدىن باشقا، قەشقەر يېڭى ئۆستەڭدە زوهۇرىدىن ھاكىمبەگنىڭ دادا تەرەپ ئەۋلادلىرى بولۇپ، شۇ ئەۋلادلىرىدىن ھازىر ھايات بولغان ئىمىر غوجا دىگەن كىشى ئوغلىغا «زوهۇرىدىن ھاكىمبەگ» دەپ ئىسىم قويغان.

### زوهۇرىدىن ھاكىمبەگ شائىرىمۇ ؟

زوهۇرىدىن ھاكىمبەگ توغرىسىدا قەلەم تەۋرەتكەنلەرنىڭ كۆپچىلىكى ئۇنى «دىۋانى زوهۇرى» ناملىق توپلامنىڭ ئاپتورى دەپ قاراپ شائىرلىقىنى ئالغا سۈرۈپ كەلگەن. قۇمۇلدىكى قەلەم ساھىبى ئەھمىد

ھەمدۇللا ئەپەندى «شائىر زوھۇرى توغرىسىدا» ناملىق ماقالىسىدە زوھۇرىدىن ھاكىمبەگنىڭ «دېۋانى زوھۇرى» نىڭ ئاپتورى بولماستىن، بەلكى «زوھۇرى» تەخەللۇسلۇق مىرزا زوھۇرىدىن دىگەن كىشى ئىكەنلىكىنى ئوتتۇرىغا قويغان. كېيىن يازغۇچى ئابلا ئەھمىدى ئەپەندىمۇ «زوھۇرىدىن ھاكىمبەگ توغرىسىدا ئۆزگىچە بايان» ناملىق ئۇزۇن ماقالىسىدە تېخىمۇ كۈچلۈك ئىسپاتلار بىلەن زوھۇرىدىن ھاكىمبەگنىڭ «دېۋانى زوھۇرى» نىڭ ئاپتورى ئەمەسلىكىنى ئوتتۇرىغا قويغان. دېمەك زوھۇرىدىن ھاكىمبەگنىڭ «دېۋانى زوھۇرى» نىڭ ئاپتورى ئەمەسلىكى ئاللىقاچان ئىسپاتلىق ھەل قىلىنىپ بولغان.

«دېۋانى زوھۇرى» نىڭ ئاپتورى مىرزا زوھۇرىدىن شېئىرلىرىدا ئۆز يۇرتىنى شۇنچىلىك سېغىنغانلىقىنى، يۇرتىغا قايتالمىغانلىقىنى يازدۇ. ئۇ ھەتتا شېئىرلىرىدا «ئايلىدا، قىچقىر، تۇۋاق، مۇنداق، ياغى، قولداش - قوللاش» قاتارلىق يەرلىك شېئىرلەر ئۇچرايدۇ. بۇ تىل ھادىسىلىرىنىڭ تۇرپان تەۋەسىدە يەرلىك شېئىر بولۇش ئالاھىدىلىكى بىلەن ساقلىنىۋاتقانلىقى بىزنىڭ دىققىتىمىزنى تارتىدۇ. زوھۇرىدىن ھاكىمبەگنى ئۆزى يازمىغان ئەسەرنىڭ ئاپتورى دەپ كاجلىق قىلىش ئۇنىڭ ئىرادىسىگە مۇخالپ، ھەم شۇنداقلا «زوھۇرىدىن ھاكىمبەگنى شېئىرىيەتتىن خەۋرى يوق، شائىر ئەمەس» دەپ قاراشمۇ تارىخقا ھۆرمەتسىزلىك ۋە چوڭ مەسئۇلىيەتسىزلىك بولىدۇ. زوھۇرىدىن ھاكىمبەگنىڭ «شەكەرستان» ناملىق داستانى يازغانلىقى مەلۇم بولغاندىن باشقا ھەممە يازمىلىرى ھازىرغىچە تېپىلمىدى. لېكىن زوھۇرىدىن ھاكىمبەگنىڭ ئۆز دەۋرىنىڭ تالانتلىق شائىرلىرىدىن ئىكەنلىكى پاكىت تەلەپ قىلمايدىغان ھەقىقەت. خۇددى خوراسان پادىشاھى، لىرىك شائىر ھۆسەيىن بايقارا ئۆزدەۋرىدە ئەلىشىر نەۋائى قاتارلىق شائىرلارنى، سەئىدىيە خانلىقى سۇلتانى شائىر، مۇغەننى ئابدۇرېشىتخان شائىر قىدىرخان يەركەندى، شائىر ئاماننىساخانلارنى ئۆزىنىڭ ئەتراپىغا توپلىغانغا ئوخشاش شېئىرىيەتكە كۈچلۈك مۇھەببەت باغلىغاندەك، شائىر زوھۇرىدىن ھاكىمبەگمۇ مۇھەممەت سادىق كاشىغەرى، ئابدۇرېھىم نىزارى، نورۇز ئاخۇن كاتىپ زىيائى، تۇردۇش ئاخۇن غېربىي، ئىمىر ھۆسەيىن سەبۇرى قاتارلىق داڭلىق شائىر، ئۆلىما ئالىملارنى ئۆز ئەتراپىغا يىغقان ۋە ئۇلارنى ئەتىۋارلاپ ئىشلىتىپ ئۇلارغا ئىجادىيەت مۇھىتى يارىتىپ بەرگەندىن سىرت، يەنە 1842 - يىلى ئۆز يېنىدىكى ئەڭ مۇھىم قەلەم ئەھلىلىرىنى تۇرپاندىكى جىيەنى ئەپەندى ۋاڭ يېنىغا بىر نەچچە يىللىق ئەۋەتىپ، تۇرپاندىكى بىلىم ئەھلى بىلەن قەشقەردىكى نوپۇزلۇق بىلىم ئەھلىنى ئۇچراشتۇرۇپ، ئۇلارنىڭ ئۆز ئارا پىكىر ئالماشتۇرۇپ، يەنىمۇ مۇكەممەل ئىجادىيەت يارىتىشىغا شارائىت ھازىرلاپ بەرگەن. 19 - ئەسىر ئويغۇر ئەدەبىياتىنىڭ يېڭى گۈللىنىش دەۋرىنىڭ ئېچىلىشىدا زور رول ئوينىغان.

ھاجى ئەكبەر مۇھەممەدنىياز

مۇلايىملىق تېپىلغان ئىش گۈزەللىشىدۇ

مۇھەممەد ئارىفى

## مۇلايىملىق تېپىلغان ئىش گۈزەللىشىدۇ

دوكتور مۇھەممەد ئارىفى

بىز بىراۋنى ياخشى كۆرسەك، ئۇنى سۈپەتلەشتە «پالانى ئېغىر-بېسىق»، «پوكۇنى تەمكىن»، «پۇستانى ئۆزىنى تۇتۇۋالغان» دېگەندەك سۆزلەر بىلەن قارشى تەرەپكە بولغان كۆز قارىشىمىزنى ئىپادىلەيمىز.

بىراۋنى ياقتۇرمىغىنىمىزنى بىلدۈرۈش ئۈچۈنمۇ «پالانى بەك تەنتەك»، «پوكۇنى كاللىسىنى ئىشلەتمەيدۇ» دەيمىز.

رەسۇلۇللاھ سەللەللاھۇ ئەلەيھى ۋەسەللەم بۇ خۇسۇستا مۇنداق دېگەن: «ھەر قانداق ئىشتا مۇلايىملىق تېپىلسا، بۇ چوقۇم ئۇ نەرسىنى گۈزەللەشتۈرىدۇ. ھەر قانداق ئىشتا مۇلايىملىق تېپىلمىسا، بۇ ئۇنى نۇقسانلىق قىلىپ قويدۇ.» (سەھىھۇل مۇسلىم)

ئىككى دوست تاسادىپىي ھالدا ئوخشاش بىر ئادەمنىڭ قىزلىرىغا توي تەكلىپى قويۇش ئۈچۈن كەپتۇ. بۇ ئادەمنىڭ ئىككى قىزى بار ئىكەن.

ئىككى دوستتىن بىرى يەنە بىرىگە: «مەن ئۇنىڭ كىچىك قىزىنى ئەمرىگە ئالمەن، سەن چوڭىنى ئالغىن» دەپتۇ. دوستىمۇ بوش كەلمەي: «ئۇنداق ئىش يوق! سەن چوڭىنى ئال، كىچىكىنى ئۆزۈم ئالمەن» دەپتۇ.

شۇنىڭ بىلەن دەسلەپتە ئېغىز ئاچقىنى: «بويۇتۇ، ئۇنداقتا كىچىكىنى سەن ئال. ئۇنىڭدىنمۇ كىچىكىنى مەن ئالاي» دەپتۇ. يەنە بىرى: «بولدۇ، دېگىنىڭدەك بولسۇن» دەپتۇ.

ھالبۇكى، ئۇ دوستىنىڭ قارارىنى ئۆزگەرتىمگەنلىكىنى، پەقەت سىپايىلىك بىلەن سۆز ئۇسلۇبىنى ئۆزگەرتكەنلىكىنى ئاڭقىرالماغانىدى.

بىر ھەدىستە شۇنداق دېيىلگەن: «ئاللاھ بىر ئائىلىگە ياخشىلىقنى ئىرادە قىلسا، ئۇلارغا مۇلايىملىقنى نېسىپ قىلىدۇ. ئەگەر ئاللاھ بىر ئائىلىگە يامانلىقنى ئىرادە قىلسا، ئۇلاردىن مۇلايىملىقنى كۆتۈرۈۋېتىدۇ.» (ئىمام ئەھمەد رىۋايەت قىلغان)

يەنە بىر ھەدىستە مۇنداق دېيىلگەن: «ئاللاھ مۇلايىمدۇر، مۇلايىملىقنى ياخشى كۆرىدۇ. قوپاللىققا (يەنى قوپال كىشىلەرگە) بەرمىگەننى مۇلايىملىققا (يەنى مۇلايىم كىشىلەرگە) بېرىدۇ.» (سەھىھۇل مۇسلىم)

مۇلايىم كىشى سىپايە بولىدۇ، كىشىلەر تەرىپىدىن ياخشى كۆرۈلىدۇ، ئىنسانلارنىڭ ئۇنىڭغا ئىشىنىدۇ. ئەگەر ئۇ سۆزلىرىنى ئويلىشىپ قىلىدىغان ۋە مۇكەممەل ئەدەپكە ئىگە كىشى بولسا، ئەھۋال تېخىمۇ شۇنداق بولىدۇ.

ئىمام ئەبۇ يۈسۈپ ئەڭ مەشھۇر ھەنەفىي ئالىملىرىدىن ۋە ئىمام ئەبۇ ھەنەفىەنىڭ ئەڭ داڭلىق شاگىرتلىرىدىن بىرىدۇر.

ئەبۇ يۈسۈپ كىچىكلىكىدە يوقسۇلۇقنىڭ دەردىنى تارتقانىدى. دادىسى ئۇنى ئەبۇ ھەنەفىەنىڭ دەرسلىرىگە قاتنىشىشتىن چەكلەپ، بازارغا بېرىپ ئىشلەشكە بۇيرۇيتتى. ئەبۇ ھەنەفىە ئۇنىڭغا تولىمۇ كۆڭۈل بۆلۈپ، دەرسلەرگە كەلمىسە كايىتتى.

ئەبۇ يۈسۈپ بىر كۈنى دادىسىنىڭ ئەھۋالى ھەققىدە ئەبۇ ھەنەفىەگە شىكايەت قىلىۋىدى، ئەبۇ ھەنەفىە ئەبۇ يۈسۈپنىڭ دادىسىنى چاقىرىپ: «بۇ بالا ھەركۈنى قانچە پۇل تاپىدۇ؟» دەپ سورىدى. دادىسى: «ئىككى دىرھەم» دېۋىدى، ئەبۇ ھەنەفىە: «ئۇنداقتا مەن ساڭا ئىككى دىرھەم بېرىي، ئۇنىڭ ئىلىم تەھسىل قىلىشىغا رۇخسەت قىلغىن» دېدى.

ئەبۇ يۈسۈپ ئىككى يىل ئۇستازىنىڭ يېنىدىن ئايرىلمىدى. قۇرامىغا يېتىپ، تەڭتۇشلىرى ئارىسىدا كۆزگە كۆرۈنۈشكە باشلىغاندا، ئېغىر كېسەل بولۇپ قالدى. ئەبۇ ھەنەفىە ئۇنى يوقلاپ باردى. ئەبۇ يۈسۈپنىڭ كېسەلى تولىمۇ ئېغىر ئىدى ۋە جايىدىن مىدىرلىيالمىتتى. ئەبۇ ھەنەفىە ئۇنىڭ بۇ ھالىنى كۆرۈپ، كۆڭلى يېرىم بولدى، ھەتتا ئۇنىڭ ئۆلۈپ كېتىشىدىن ئەنسىردى.

ئاندىن ئۇ ئەبۇ يۈسۈپنىڭ يېنىدىن چىقىۋېتىپ: «ئاھا! ئەبۇ يۈسۈپ! ئۆزۈمدىن كېيىن كىشىلەر ئۈچۈن سېنىڭ بار بولۇشىڭنى خالايتتىم» دېدى.

ئاندىن، ئەبۇ ھەنەفىە پەرىشان ھالدا دەرس ھەلقىسىگە، ئوقۇغۇچىلىرىنىڭ يېنىغا كەلدى. ئارىدىن ئىككى كۈن ئۆتكەندىن كېيىن ئەبۇ يۈسۈپنىڭ كېسەلى ياخشىلاندى. دە، يۇيۇنۇپ تارىنىپ، ئۇستازىنىڭ دەرسىگە قاتنىشىش ئۈچۈن كىيىملىرىنى كىيىۋىدى، ئەتراپىدىكىلەر ئۇنىڭدىن: «نەگە بارسەن؟» دەپ سورىدى. ئۇ: «ئۇستازىنىڭ دەرسىگە» دەپ جاۋاب بەردى. ئۇلار: «قاچانغىچە ئىلىم تەھسىل قىلىسەن؟ ئۆگەنگەنلىرىڭ يەتمىدىمۇ؟ ئۇستازىڭنىڭ سېنىڭ ھەققىڭدە دېگەنلىرىنى ئاڭلىمىدىڭمۇ؟» دېدى. ئۇ: «ئۇستاز نېمە دەپتۇ؟» دەپ سورىۋىدى، ئۇلار: «ئۇ <ئۆزۈمدىن كېيىن كىشىلەر ئۈچۈن سېنىڭ بار بولۇشىڭنى خالايتتىم> دەپتۇ. سەن ئەبۇ ھەنەفىەدىكى بارچە ئىلىمنى ئۆگىنىپ بولىدۇڭ، ئەمدى ئۇنىڭ (ئۇستازلىق) ئورنىدا ئولتۇرىدىغان سەۋىيەدەسەن» دېيىشتى.

بۇ گەپ ئەبۇ يۈسۈپكە ياقتى. ئۇ مەسچىتكە بېرىپ، ئەبۇ ھەنەفىەنىڭ بىر بۇلۇڭدىكى ھەلقىسىنى كۆردى. دە، ئۆزى يەنە بىر بۇلۇڭدا ئولتۇرۇپ، دەرس ئۆتۈپ، پەتۋا بېرىشكە باشلىدى. ئەبۇ ھەنەفىە يېڭى ھەلقىنى كۆرگەندىن كېيىن: «بۇ كىمنىڭ ھەلقىسى؟» دەپ سورىدى. شاگىرتلىرى: «ئەبۇ يۈسۈپنىڭ»

دېۋىدى، ئەبۇ ھەنفە: «ئۇنىڭ كېسىلى ساقىيىپتۇمۇ؟» دەپ سورىدى. شاگرتلىرى: «شۇنداق» دېۋىدى، ئۇ: «ئۇنداقتا ئۇ نېمە ئۈچۈن بىزنىڭ دەرسىمىزگە قاتناشمىدى؟» دەپ سورىغانىدى، شاگرتلىرى: «سىلى دېگەن سۆز ئۇنىڭ قۇلىقىغا يېتىپتىكەن، شۇنىڭ بىلەن ئۇ كىشىلەرگە دەرس بېرىش ئۈچۈن ھەلقە تۈزۈپ، ئۆزىنى سىلىدىن بەھاجەت ساناپتۇ» دېيىشتى.

ئەبۇ ھەنفە بۇ ئىشنى سىپايلىك بىلەن بىر تەرەپ قىلىشنىڭ يوللىرى ھەققىدە ئويلىنىشقا باشلىدى ۋە بىر ئازدىن كېيىن: «ئۇنىڭغا زۆرۈر ساۋاقلارنى بەرمىسەك بولماپتۇ» دېگەندىن كېيىن، ئۆز ھەلقىسىدىكى شاگرتلىرىدىن بىرىگە مۇنداق دېدى:

«ئاۋۇ يەردە ئولتۇرغان ئۇستازنىڭ (يەنى ئەبۇ يۈسۈپنىڭ) يېنىغا بېرىپ، <ئۇستاز! سورايدىغان سوئال بار ئىدى> دېگىن، ئۇ سېنىڭ سوئال سورىشىڭدىن خۇش بولىدۇ. چۈنكى، ئۇ پەقەتلا ئۆزىدىن سوئال سورىلىشى ئۈچۈنلا شۇ يەردە ھەلقە تۈزۈپ ئولتۇرۋاتىدۇ. ئاندىن ئۇنىڭغا مۇنداق دېگىن:

بىرەيلەن كىيىمنى قىسقارتقىلى تىككۈچىگە بېرىپتۇ. بىر قانچە كۈندىن كېيىن، كىيىمنى ئالغىلى كەلگىنىدە، تىككۈچى ئۇنىڭ كىيىمنى ئالغانلىقىدىن تېنىۋاپتۇ. شۇنىڭ بىلەن، كىيىمنىڭ ئىگىسى ساقچىنىڭ قېشىغا بېرىپ، تىككۈچىنىڭ ئۈستىدىن شىكايەت قىپتۇ. ساقچى كېلىپ، تىككۈچىنىڭ دۈكىنىدىن ھېلىقى كىيىمنى تېپىپتۇ. سوئال شۇكى: بۇ خىل ئەھۋالدا، تىككۈچىگە كىيىمنى قىسقارتقانلىقىنىڭ ھەقىقىي بېرىلمەمدۇ، بېرىلمەمدۇ؟

ئەگەر ئۇ ساڭا: <ھەقىقىي بېرىلىدۇ> دەپ جاۋاب بەرسە، <خاتالاشتىلا> دېگىن. ئەگەر: <ھەقىقىي بېرىلمەيدۇ> دېسىمۇ، ئوخشاشلا: <خاتالاشتىلا> دېگىن.

بۇ مۇرەككەپ سوئالنى ياقتۇرغان ھېلىقى شاگرت ئەبۇ يۈسۈپنىڭ قېشىغا بېرىپ: «ئۇستاز! سىلىدىن سورايدىغان سوئال بار ئىدى» دېدى. ئەبۇ يۈسۈپ: «نېمە مەسىلە ئىدى؟» دېۋىدى، ھېلىقى شاگرت: «بىر ئادەم تىككۈچىگە بىر كىيىمنى ئاپىرىپ بەرگەن بولسا» دەپ باشلاپ، ئەبۇ ھەنفە ئۆگەتكەننىڭ ئەينىسى بويىچە سوئال سورىدى.

ئەبۇ يۈسۈپ: «شۇنداق، ئىشنى تۈگەتكەنلىكى ئۈچۈن ئىش ھەقىقىي ئېلىشى كېرەك» دەپ جاۋاب بەردى.

سوئال سورىغۇچى: «خاتالاشتىلا» دېدى. ئەبۇ يۈسۈپ بۇ گەپتىن ھەيران بولغىنىچە، سوئال ھەققىدە تېخىمۇ چوڭقۇر ئويلىنىدى ۋە ئاخىرىدا: «ياق، ئۇنىڭغا ئىش ھەقىقىي بېرىلمەسلىكى كېرەك» دېدى. ئەمما، سوئال سورىغۇچى بۇ قېتىمىمۇ: «خاتالاشتىلا» دېدى. ئەبۇ يۈسۈپ ئۇنىڭغا تازا بىر قارىۋەتكەندىن كېيىن: «ئاللاھ رازىلىقى ئۈچۈن ئېيتقىنە، سېنى زادى كىم ئەۋەتتى؟» دېۋىدى، ھېلىقى شاگرت ئەبۇ ھەنفەنى كۆرسەتكىنىچە: «مېنى ئۇستاز ئەۋەتتى» دېدى.



شۇنىڭ بىلەن، ئەبۇ يۈسۈپ ئورنىدىن تۇرۇپ، ئەبۇ ھەنفەنىڭ ھەلقىسىنىڭ يېنىغا بېرىپ ئۆرە تۇرغىنىچە: «ئۇستاز! بىر سوئال بار ئىدى» دېۋىدى، ئەبۇ ھەنفە ئۇنىڭغا قارىمىدى. شۇنىڭ بىلەن ئەبۇ يۈسۈپ ئۇستازنىڭ ئالدىغا بېرىپ ئەدەپ بىلەن:

- ئۇستاز، بىر سوئال بار ئىدى، دېۋىدى، ئەبۇ ھەنفە:

- قېنى سورىغىن، دېدى.

- سىلى ئۇ سوئالنى بىلىدىلا.

- تىككۈچى بىلەن كىيىم مەسىلىسىمۇ؟

- شۇنداق.

- سەن بېرىپ ئۆزۈڭ جاۋاب بەرگىن. سەن ئۇستاز ئىدىڭغۇ؟

- ئۇستاز سىلى ئۆزلىرى.

شۇنىڭ بىلەن، ئەبۇ ھەنفە مەسىلىنىڭ جاۋابى توغرىسىدا مۇنداق دېدى:

- بۇنىڭدا كىيىمنىڭ قانچىلىك قىسقارتىلغانلىقىغا قارايمىز. ئەگەر ئۇنىڭ قىسقارتىلغاندىن كېيىنكى

ئۇزۇنلۇقى كىيىمنىڭ ئىگىسىنىڭ بويىغا ماس كەلسە، تىككۈچى ئىشنى بۇيرۇلغىنى بويىچە قىلغان ۋە كىيىمنىڭ ئىگىسى ئۈچۈن ئىشلىگەن بولىدۇ - دە، شۇ ۋەجىدىن ئىش ھەققىگە لايىق بولىدۇ.

ئەگەر كىيىمنىڭ قىسقارتىلغاندىن كېيىنكى ئۇزۇنلۇقى تىككۈچىنىڭ ئۆزىنىڭ بويىغا ماس كەلسە، ئۇ

ئۆزى ئۈچۈن ئىشلىگەن بولىدۇ ۋە شۇ سەۋەبلىك ئىش ھەققى ئالالمايدۇ.

بۇنى ئاڭلىغان ئەبۇ يۈسۈپ ئەبۇ ھەنفەنىڭ پېشانىسىگە سۆيىدى ۋە تاكى ئەبۇ ھەنفە ۋاپات بولغانغا

قەدەر ئۇنىڭ يېنىدىن ئايرىلمىدى. ئەبۇ ھەنفە ۋاپات بولغاندىن كېيىن، ئاندىن كىشىلەرگە دەرس ئۆتۈش

ئۈچۈن ھەلقە تۈزۈپ ئولتۇردى.

\*\*\*

مۇلايىملىق ۋە مەسىلىلەرنى تەمكىنلىك بىلەن ھەل قىلىش نېمە دېگەن ياخشى ھە!

ئەگەر ئەر- ئاياللار، ئاتا- ئانىلار، مۇدىرلار ۋە ئوقۇتقۇچىلار مۇلايىم بولسا، مەسىلىلەرنىڭ ۋە

جېدەللەرنىڭ نۇرغۇنى تۈگىگەن بولاتتى.

بىز ھەر دائىم، مەيلى ماشىنا ھەيدىگەندە، دەرس ئۆتكەندە ۋە سودا- سېتىق قىلغاندا مۇلايىملىققا

موھتاجىمىز.

گاھدا نەسبەت قىلىشتا قاتتىق مۇئامىلە قىلىش زۆرۈر بولۇپ قالىدۇ. بۇ نەسبەتتە ھېكمەتلىك

بولۇش، ئەھۋالغا قارىتا ئىش تۇتۇش دېگەنلىكتۇر. پەيغەمبەر سەللاھۇ ئەلەيھى ۋەسەللەم ئاچچىقلىنىپ

قالسا، ئاچچىقى پەقەت دىنىي مەسىلىلەردىلا بولاتتى، ئۇ ھەرگىز ئۆزى ئۈچۈن ئاچچىقلىنىپ يۈرمەيتتى. ئۇ ئاللاھنىڭ بەلگىلىمىلىرىدىن بىرەرسى دەپسەندە قىلىنغاندا ئاندىن ئاچچىقلىناتتى.

ئۆمەر رەزىيەللاھۇ ئەنھۇ بىر كۈنى بىر يەھۇدىي بىلەن ئۇچرىشىپ قالدى. يەھۇدىي ئۇنىڭغا تەۋراتتىكى بىر سۆزنى ئېيتىۋىدى، ئۇ گەپ ئۆمەر رەزىيەللاھۇ ئەنھۇغا يېقىپ قالدى. ئاندىن، ئۇ يەھۇدىيىدىن شۇ سۆزنى ئۆزىگە يېزىپ بېرىشنى تەلەپ قىلدى. ئاندىن، ئۇ تەۋراتتىكى ئاشۇ سۆز يېزىلغان ۋاراقنى كۆتۈرگىنىچە، پەيغەمبەر سەللاللاھۇ ئەلەيھى ۋەسەللەمنىڭ يېنىغا كەلدى ۋە ۋاراقچىدىكى سۆزنى ئۇنىڭغا ئوقۇپ بەردى. پەيغەمبەر ئەلەيھىسسالام بۇ سۆزلەرنىڭ ئۆمەرگە يېقىپ قالغانلىقىنى، ئەگەر يول قويۇلسا، ئىلگىرىكى دىنلاردىكى كۆرسەتمىلەرنىڭ قۇرئان كەرىمدىكى كۆرسەتمىلەر بىلەن ئارىلىشىپ كېتىشى ۋە بۇنىڭ ئىنسانلارنى گاڭگىرتىپ قويۇشى مۇمكىنلىكىنى ھېس قىلدى. دېمىسىمۇ، ئۆمەر رەزىيەللاھۇ ئەنھۇ پەيغەمبەر ئەلەيھىسسالامنىڭ رۇخسىتىنى ئالماي تۇرۇپ بۇنى يازسا قانداق بولىدۇ؟

شۇنىڭ بىلەن، پەيغەمبەر ئەلەيھىسسالام مۇنداق دېدى: «ئى خەتتابنىڭ ئوغلى! مەن ئېلىپ كەلگەن شەرىئەتتىن شۈبھىلىنىۋاتامسەن؟ جېنىم قولىدا بولغان ئاللاھ بىلەن قەسەمكى، مەن سىلەرگە شەرىئەتنى ئاپئاق ۋە پاكپاكىز ھالەتتە ئېلىپ كەلدىم. ئۇلاردىن (يەنى ئەھلى كىتابتىن، دىنغا ئالاقىدار) بىرەر نەرسە سورىماڭلار. چۈنكى، ئۇلار سىلەرگە توغرىسىنى ئېيتىپ بەرسە، سىلەر (بىلىمەستىن) ئۇنى ئىنكار قىلىپ قويۇشۇڭلار مۇمكىن. ئەگەر سىلەرگە باتىل بىر نەرسىنى ئېيتىپ بەرسە، سىلەر (بىلىمەستىن) ئۇنى تەستىقلاپ قويۇشۇڭلار مۇمكىن. جېنىم قولىدا بولغان ئاللاھ بىلەن قەسەمكى، ئەگەر مۇسا ھايات بولغان بولسا، چوقۇم ماڭا ئەگەشكەن بولاتتى.» (ئىمام ئەھمەد ۋە ئىمام ئەبۇ يەئلا توپلىغان)

شۇنداق، بىز «مۇلايىملىق، مۇلايىملىق» دەيمىز. ئەمما، گاھدا غەزەپ ۋە قاتتىقلىقمۇ زۆرۈر بولۇپ قالىدۇ.

پەيغەمبەر ئەلەيھىسسالام ئاچچىقلانغان ۋە قاتتىق مۇئامىلە قىلغان ئىشلاردىن بىرى تۆۋەندىكىچە:

پەيغەمبەر ئەلەيھىسسالام پەيغەمبەرلىكىنىڭ دەسلەپكى مەزگىلىدە، قۇرەيش توپلانغان جايغا، كەبىگە كېلىپ ناماز ئوقۇيتتى ۋە ئۇلارغا قاراپمۇ قويمايتتى.

ئۇلار ئۇنىڭغا ھەر خىل شەكىلدە ئەزىيەت يەتكۈزەتتى ۋە ئۇ بۇنىڭغا سەۋر قىلاتتى. بىر كۈنى، قۇرەيشنىڭ چوڭلىرى ھىجرىدا توپلاندى ۋە پەيغەمبەر ئەلەيھىسسالام ھەققىدە مۇنداق دېيىشتى:

- بىز ھېچبىر ئىشقا بۇ ئادەمنىڭ ئىشىغا سەۋر قىلغانچىلىك سەۋر قىلغان ئەمەسمىز.

- ئۇ بىزنىڭ ئەقلىمىزنى ئەقىلسىزلىك دەپ قارىدى.

- ئاتا-بوۋىلىرىمىزغا تىل ئۇزاتتى.

- دىنىمىزنى سۆكتى.

- ئىلاھلىرىمىزنى ھاقارەتلىدى، لېكىن بىز ئۇ قىلغان مۇشۇنچە ئېغىر ئىشلارغا سەۋر قىلدۇق.

ئۇلار شۇ ھالەتتە تۇرغاندا، پەيغەمبەر ئەلەيھىسسالام چىقىپ كەلدى ۋە ھەجەرۇل ئەسۋەدىنى سۆيىدى. ئاندىن كەبىنى تاۋاپ قىلغاچ ئۇلارنىڭ يېنىدىن ئۆتكەندە، قۇرەيشنىڭ چوڭلىرى ئۇنىڭغا ئېگىز - پەس گەپ قىلىۋىدى، پەيغەمبەر ئەلەيھىسسالامنىڭ چىرايى ئۆڭۈپ كەتتى - يۇ، يەنىلا ئۇلارغا ئارتۇق گەپ قىلماي، تاۋاپنى داۋاملاشتۇردى. ئۇ ئىككىنچى قېتىم ئۇلارنىڭ يېنىدىن ئۆتكەندە، ئۇلار يەنە ئۇنىڭغا ئېگىز - پەس گەپ قىلىۋىدى، پەيغەمبەر ئەلەيھىسسالامنىڭ چىرايى يەنە ئۆڭۈپ كەتتى. لېكىن، يەنىلا ئۇلارغا بىرەر نەرسە دېمەي، تاۋاپنى داۋاملاشتۇردى. پەيغەمبەر ئەلەيھىسسالام ئۈچىنچى قېتىم ئۇلارنىڭ يېنىغا كەلگەندە، ئۇلار يەنە ئېگىز - پەس گەپ قىلىشۋىدى، پەيغەمبەر ئەلەيھىسسالام بۇنداق نېمىلەرگە مۇلايىملىق قىلىشنىڭ توغرا بولمايدىغانلىقىنى ھېس قىلدى - دە، ئۇلارغا: «ئى قۇرەيش! ئاڭلاۋاتامسىلەر؟ جېنىم قولىدا بولغان ئاللاھ بىلەن قەسەمكى، مەن سىلەرگە ھالاكەت خەۋىرىڭلارنى ئېلىپ كەلدىم» دېدى.

ئاندىن جەسۇر قوماندانىمىز پەيغەمبەر ئەلەيھىسسالام ئۇلارنىڭ ئالدىدا مەغرۇرانە تۇرۇۋەردى. قۇرەيشنىڭ چوڭلىرى بۇ تەھدىتنى، يەنى ئۆزلىرىنىڭ ھالاك بولىدىغانلىقىنى ئاڭلاپ ساراسىمىگە چۈشتى. چۈنكى، پەيغەمبەر ئەلەيھىسسالام ھەق سۆزلۈك، دۇرۇس ۋە ئىشەنچلىك كىشى ئىدى. ئۇلار گويا بېشىغا قۇش قونۇۋالغان ۋە شۇ قۇشنى ئۈرۈكۈتۈۋەتمەسلىك ئۈچۈن قىمىرلاي تۇرغان كىشىدەك جىممىدە تۇرۇپ قېلىشتى.

ھەتتا، ئۇنىڭ ئەڭ ئەشەددىي دۈشمىنىمۇ پوزىتسىيەنى يۈمىشتىپ، ئۇنىڭغا: «ئى ئەبۇلقاسىم! يولۇڭغا مېڭىۋەرگىن، سەن نادانلاردىن ئەمەسسەن» دېيىشكە باشلىدى. شۇنىڭ بىلەن، پەيغەمبەر ئەلەيھىسسالام ئۇلارنىڭ يېنىدىن ئايرىلدى.

شۇنداق، «كەڭ قورساقلىق» تەشەببۇس قىلىنىشىمۇ، ئەمما كەڭ قورساقلىقنىڭمۇ ئورنى بولىدۇ. چۈنكى، جاينى تاپمىغان كەڭ قورساقلىق نادانلىقتۇر.

پەيغەمبەر ئەلەيھىسسالامنىڭ ھاياتى ھەققىدە ئىزدەنگەنلەر ئۇنىڭ ۋۇجۇدىدا ھەر ۋاقىت مۇلايىملىقنىڭ كۆپ بولغانلىقىنى بايقايدۇ.

ئەمما، سەمىڭلاردا بولغايكى، بۇ زەئىپلىك ۋە قورقۇنچاقلىق ئەمەس، پەقەتلا مۇلايىملىقتۇر.

مۇلايىملىق خۇسۇسىدىكى مىساللاردىن يەنە بىرى تۆۋەندىكىچە:

بەدر غازىتىدىن بىر ئاي ئۆتكەندىن كېيىن، پەيغەمبەر ئەلەيھىسسالامنىڭ قىزى زەينەبىنىڭ ئېرى ئەبۇئاس ئايالىنى مەدنىگە، يەنى پەيغەمبەر ئەلەيھىسسالامنىڭ يېنىغا ئەۋەتمەكچى بولدى. پەيغەمبەر ئەلەيھىسسالام زەيد ئىبنى ھارس بىلەن ئەنسارلاردىن بىرەيلەننى مەككىگە بېرىپ، مەككىدىن مەدنىگە ماڭىدىغان يولدا، مەككىگە يېقىن بىر جايدا ساقلاپ تۇرۇشقا بۇيرۇپ مۇنداق دېدى: «زەينەب يېنىڭلارغا

كەلگەنگە قەدەر يەنجەج ۋادىسىدا تۇرۇپ تۇرۇڭلار. زەينەپ شۇ يەردە سىلەر بىلەن ئۇچرىشىدۇ. سىلەر ئۇنى يېنىغا ئەكېلىڭلار» دېدى.

ئۇلار يولغا چىقتى.

ئەبۇئاس ئايالنى تەييارلىنىشقا بۇيرۇۋىدى، ئۇ نەرسە - كېرەكلىرىنى غەملەشكە باشلىدى. زەينەپ تەييارلىق قىلىۋاتقاندا، ئەبۇ سۇفياننىڭ ئايالى ھىندى بىنى ئوتتۇرىغا كەلدى - دە، ھىندى ئۇنىڭغا: «ئى مۇھەممەدنىڭ قىزى! داداڭنىڭ قېشىغا كەتمەكچى بولغانلىقىڭنى بىلمەمدىمەن؟» دېدى. زەينەپ ھىندىنىڭ ئۆزىگە تۇزاق قۇرۇشىدىن ئەنسىرەپ: «مېنىڭ ئۇنداق نىيەتم يوق» دېدى.

ھىندى: «ئى تاغامنىڭ قىزى! قورقما! سەپەردە يېنىڭغا ئېلىۋېلىشكە زۆرۈر بولغان نەرسە - كېرەكلەر ۋە داداڭغا ئېلىپ بارىدىغان ماللارغا ئېھتىياجىڭ بولسا، ئۇلار مەندە بار. مەندىن خىجىل بولۇپ يۈرمە. چۈنكى، ئەرلەرنىڭ جېدىلى ئاياللار بىلەن ئالاقىسىزدۇر» دېدى.

زەينەپ رەزىيەللاھۇ ئەنھا بۇ خۇسۇستا مۇنداق دېگەن: «ئاللاھ بىلەن قەسەمكى، ئۇنىڭ دېگەنلىرىنى راستلا قىلىش نىيەتى بارلىقىنى بىلگەن بولساممۇ، ئەمما قورققانلىقىمدىن نىيەتمنى يوشۇردۇم.»

زەينەپ تەييار بولغاندىن كېيىن، ئېرى قۇرەيشنىڭ ئۇنىڭ يولغا چىققانلىقىنى بىلىپ قېلىشىدىن ئەنسىرەپ، ئۇنى ئۆزى بىۋاسىتە مەككىنىڭ سىرتىغا ئەچىقىپ قويۇشنى توغرا تاپماي، بۇ ئىشقا ئۆز قېرىندىشى كىنانەنى بۇيرۇدى. كىنانە ئىبنى رەبىي بىر تۆگە ئەكەلدى ۋە زەينەپ تۆگىگە مىندى. كىنانە ئوقياسىنى ۋە ئوقدانىنى ئالدى. زەينەپ كۆپكۈندۈزدە كاجۇۋادا ئولتۇرۇپ، تۆگىنىڭ چولۇۋۇرنى تارتقىنىچە يولغا چىقتى. كىشىلەر ئۇنى كۆردى ۋە قۇرەيشتىن بەزىلىرى بۇ ھەقتە: «مۇھەممەد بەدىردە بىزگە شۇنچە ئەلەم سالغان تۇرۇقلۇق، ئەمدى ئۇنىڭ قىزى قانداقسىغا بۇ يەردىن (بىمالال) چىقىپ كېتەلەيدۇ؟» دېيىشكىنىچە، ئۇنىڭ پېيىغا چۈشۈپ، زىنئۇۋا دېگەن يەردە ئۇنىڭغا يېتىشتى. ئۇنىڭغا بىرىنچى بولۇپ يېتىشكىنى خەبەر ئىبنى ئەسۋەد ئىدى. خەبەر كاجۇۋادا ئولتۇرغان زەينەپنى نەيزە بىلەن قورقۇتتى.

ئېيتىلىشىچە، ئۇ چاغدا زەينەپ ھامىلدار ئىدى. قورقۇنۇچ سەۋەبلىك بالىسى بويىدىن ئاجراپ كەتتى. يانلىرىدا قورال - ياراغلىرى بار كاپىرلار ئۇنىڭغا يوپۇرۇلۇپ كېلىشتى. زەينەپنىڭ يېنىدا پەقەتلا قېيىننىسى كىنانە بار ئىدى.

كىنانە بۇنى كۆرۈپ، ئوقدانىنى ئاچتى ۋە: «ئاللاھ بىلەن قەسەمكى، ھېچكىم ماڭا يېقىنلاشمىسۇن! بولمىسا بىر ئوق بىلەن جېنىدىن جۇدا قىلىمەن» دېدى. ئۇ ماھىر ئوقياچى ئىدى.

كەلگەنلەر چېكىنىپ، ئۇنىڭغا يىراقتىن قاراپ تۇرۇشتى. كىنانە يولغا ماڭالمىتتى، ئۇلارمۇ ئۇنىڭغا يېقىنلىشىشقا جۈرئەت قىلالمايتتى.

ئاخىرىدا، ئەبۇ سۇفيان زەينەپنىڭ دادىسىنىڭ يېنىغا ماڭغانلىقىدىن خەۋەر تېپىپ، قۇرەيشنىڭ چوڭلىرىدىن بەزىلىرىنى باشلاپ يېتىپ كەلدى. كىنانەنىڭ ئوقىنى بەتلەپ تۇرغانلىقىنى ۋە كىشىلەرنىڭ

تۇرۇشقا تەبىئىي تۇرغانلىقىنى كۆرۈپ: «سەن بىزگە ئوق ئېتىشتىن ۋاز كەچ! سەن بىلەن سۆزلىشىمىز» دەپ توۋلىدى. كىنانە ئوق ئېتىشتىن ۋاز كەچتى.

ئەبۇ سۇفيان كىنانەنىڭ يېنىغا كېلىپ: «سەن بۇ ئايالنى كىشىلەرنىڭ كۆزىگە كۆرسىتىپ تۇرۇپ ئېلىپ مېڭىپ توغرا ئىش قىلىدىن! ھالبۇكى، سەن بەدىدىكى مۇسبەتتىمىزنى، مۇھەممەدنىڭ بىزگە سالغان دەرت-ئەلەملىرىنى بىلىسەن. ئۇ بىزنىڭ كاتتىلىرىمىزنى ئۆلتۈرۈپ، ئۇلارنىڭ ئاياللىرىنى تۇل قىلىپ قويدى. خەلق ئۇنىڭ قىزىنى كۈپكۈندۈزدە كىشىلەرنىڭ كۆزىگە كۆرسىتىپ تۇرۇپ ئىچىمىزدىن ئېلىپ ماڭغىنىنى كۆرسە، قەبىلىلەر بۇنى ئاڭلىسا، بۇنى بىز (بەدىدە) دۇچ كەلگەن مەغلۇبىيەتتىن مەنبەلەنگەن خارلىقنىڭ ئىپادىسى، ئاجىزلىقىمىزنىڭ ۋە كۈچسىزلىكىمىزنىڭ نەتىجىسى، دەپ قارىشىدۇ. قەسەم قىلىمەنكى، زەينەپنىڭ دادىسىنىڭ قېشىغا ئەۋەتىلمەي يېنىمىزدا تۇتۇپ تۇرۇلۇشىغا ئېھتىياجىمىز يوق. زەينەپتىن ئۆچ ئېلىش ئويىمىزمۇ يوق. لېكىن، سەن بۇ ئايالنى ھازىر مەككىگە قايتۇرۇپ كەت. كىشىلەر ئارىسىدا بىزنىڭ ئۇنى قايتۇرۇپ كەتكەنلىكىمىز توغرىسىدا پاراڭلار بولۇنۇشقا باشلىغاندىن كېيىن، ئاندىن ئۇنى يوشۇرۇنچە مەككىدىن ئەچىتىپ، دادىسىنىڭ يېنىغا يەتكۈزۈپ قوي» دېدى.

كىنانە ئەبۇ سۇفياننىڭ سۆزلىرىگە ئىشىنىپ، زەينەپنى مەككىگە قايتۇرۇپ ئەكەتتى. بىر قانچە كۈن مەككىدە تۇرغاندىن كېيىن، بىر كېچىسى ئۇنى مەككىدىن ئېلىپ چىقتى ۋە زەيد ئىبنى ھارس بىلەن يەنە بىر ئەنساغا تاپشۇردى. ئاندىن ئۇلار زەينەپنى پەيغەمبەر ئەلەيھىسسالامنىڭ يېنىغا ئەكەلدى.

ئويلاپ بېقىڭ! بۇ يەردە ئەبۇ سۇفيان قانچىلىك مۇلايىملىق قىلدى؟ كىنانەنىڭ ئاچچىقىنى قانداق بېسىقتۇردى ۋە پەيغەمبەر ئەلەيھىسسالامنىڭ قىزىنىڭ جېنىغا زامىن بولۇشى مۇمكىن بولغان بىر توقۇنۇشنىڭ ئالدىنى قانداق ئالدى؟

بىر ھەدىس:

«ھەر قانداق ئىشتا مۇلايىملىق تېپىلسا، بۇ چوقۇم ئۇ ئىشنى گۈزەللەشتۈرىدۇ. ھەر قانداق بىر ئىشتا مۇلايىملىق تېپىلمىسا، بۇ ئۇنى نۇقسانلىق قىلىپ قويدۇ.» (سەھىھۇل مۇسلىم)

مەنبە:

دوكتور مۇھەممەد ئارىفنىڭ «ھاياتنىڭ پەيزىنى سۈرۈڭ» دېگەن ئەسىرىدىن ھېكمەت يار ئىبراھىم تەرجىمە قىلدى

ئۆتكەن بىر ئاي ئىچىدىكى ئۇيغۇرلارغا

مۇناسىۋەتلىك مۇھىم ۋەقە - ھادىسىلەر

(2023 - يىلى 8 - ئاينىڭ 1 - كۈنىدىن 8 - ئاينىڭ 27 - كۈنىگىچە)

## ئايلىق خەۋەر

(2023 - يىلى ، ئاۋغۇست)

### ئامېرىكا يەنە ئىككى خىتاي شىركىتىگە ئىمپورت چەكلىمىسى قويدى

«thehill» تورىنىڭ 1 - ئاۋغۇستتىكى خەۋىرىگە كۆرە ، ئامېرىكا يەنە خىتايدىكى ئىككى شىركەتنى ئۇيغۇرلارنىڭ مەجبۇرىي ئەمگىكىگە چېتىشلىق ئىكەنلىكى سەۋەبلىك ئىمپورت چەكلىمىسى تىزىملىكىگە كىرگۈزگەن بولۇپ ، ئامېرىكا دۆلەت بىخەتەرلىكى مىنىستىرلىقى شۇ كۈنى ماشىنا باتارىيەسى ئىشلەپچىقىرىدىغان «تۆگە گۇرۇھى پاي چەكلىك شىركىتى» (骆驼集团股份有限公司) بىلەن تەم خۇرۇچ ئىشلەپچىقىرىدىغان «چىنگۇاڭ بىيوتېخنىكا شىركىتى» دىن (晨光生物) ئىبارەت ئىككى خىتاي شىركىتىنىڭ مەجبۇرىي ئەمگەكتىن پايدىلانغانلىقى ئۈچۈن ئامېرىكاغا مەھسۇلات ئېكسپورت قىلالمايدىغانلىقىنى ئېلان قىلغان .

ئامېرىكا دۆلەت بىخەتەرلىكى مىنىستىرلىقىنىڭ بىلدۈرۈشىچە ، بۇ ھەرىكەت مەزكۇر مىنىستىرلىقنىڭ خىتاينى شەرقىي تۈركىستاندىكى ئۇيغۇرلارغا قاراتقان «داۋاملىشىۋاتقان ئىرقىي قىرغىنچىلىقى ۋە ئىنسانىيەتكە قارشى جىنايىتى» سەۋەبىدىن جاۋابكارلىققا تارتىشقا ئۇرۇنۇشنىڭ بىر قىسمى ئىكەن .

ئامېرىكا دۆلەت بىخەتەرلىكى مىنىستىرلىقىنىڭ مىنىستىرى ئالېژاندرىو مايوركاس باياناتىدا مۇنداق دېگەن: «بۈگۈنكى ئىجرائات ھەرىكىتى بايدىن - ھارس ھۆكۈمىتىنىڭ تەشكىلاتلارنىڭ كىشىلىك ھوقۇق دەپسەندىچىلىكى ۋە مەجبۇرىي ئەمگەك بىلەن شۇغۇللىنىش جەھەتتىكى مەسئۇلىيىتىنى سۈرۈشتۈرۈش ئىرادىسىنى نامايان قىلدى . بىز بارلىق شېرىكلىرىمىز بىلەن داۋاملىق ھەمكارلىشىپ ، شەرقىي تۈركىستاندا مەجبۇرىي ئەمگەك بىلەن ئىشلەپچىقىرىلغان تاۋارلارنىڭ ئامېرىكا بازىرىغا كىرىشىنىڭ ئالدىنى ئېلىش بىلەن بىر ۋاقىتتا ، قانۇنلۇق سودىنى تېخىمۇ راۋانلاشتۇرىمىز .»

ئامېرىكا ھۆكۈمىتى 2021 - يىلى ماقۇللانغان «ئۇيغۇر مەجبۇرىي ئەمگىكىنىڭ ئالدىنى ئېلىش قانۇنى» غا ئاساسەن ، ھازىرغىچە خىتايدىكى 24 شىركەتكە مەجبۇرىي ئەمگەك سەۋەبلىك جازا يۈرگۈزگەن .

## ختاي بىلەن ئەرەب بىرلەشمە خەلىپىلىكى شەرقىي تۈركىستاندا بىرلەشمە ھاۋا مانېۋىرى

### ئۆتكۈزۈمەكچى

«theprint» تورىنىڭ 1-ئاۋغۇستتىكى خەۋىرىگە كۆرە، خىتاي بىلەن ئەرەب بىرلەشمە خەلىپىلىكى تۇنجى قېتىم شەرقىي تۈركىستاندا بىرلەشمە ھاۋا مانېۋىرى ئۆتكۈزۈمەكچى ئىكەن. «شۇڭقار قالقىنى» (Falcon Shield) دەپ ئىسىم قويۇلغان بۇ بىرلەشمە مانېۋىر مۇشۇ ئاينىڭ ئاخىرىدا ئېلىپ بېرىلىدىكەن.

بۇ ھەقتە، خىتاي دۆلەت مۇداپىئە مىنىستىرلىقىنىڭ باياناتىدا مۇنداق دېيىلگەن: «بۇ خىتاي بىلەن ئەرەب بىرلەشمە خەلىپىلىكى ئوتتۇرىسىدىكى تۇنجى بىرلەشمە ھاۋا ئارمىيەسى مەشىقى بولۇپ، بۇ ئىككى ئارمىيە ئوتتۇرىسىدىكى ئەمەلىي ئالماشتۇرۇش ۋە ھەمكارلىقنى چوڭقۇرلاشتۇرۇشنى ھەمدە ئۆزئارا چۈشىنىش ۋە ئىشەنچنى ئاشۇرۇشنى مەقسەت قىلغان.»

قىزىقارلىق يېرى، ئەرەب بىرلەشمە خەلىپىلىكى خىتاينىڭ كۈشەندىسى بولمىش ئامېرىكانىڭ مۇھىم ئىتتىپاقىداش بولۇپ، ئۇ ئامېرىكانىڭ ئوتتۇرا شەرقتىكى قوشۇنلىرى، ئايروپىلانلىرى ۋە دېڭىز پاراخوتلىرىنى مۇھىم قوللاش بىلەن تەمىنلەيدۇ. ئەرەب بىرلەشمە خەلىپىلىكىدىكى ئەبۇزەبى شەھىرىنىڭ سىرتىدىكى ئەلزەفرا ھاۋا ئارمىيە بازىسىدا 5000 ئامېرىكا ئەسكىرى بار.

بۇلتۇر 12-ئايدا، خىتاي پىرىزدېنتى شى جىنپىڭ تۇنجى نۆۋەتلىك «خىتاي-ئەرەب ئەللىرى باشلىقلار يىغىنى»دا نۇتۇق سۆزلىگەن بولۇپ، ئۇ يىغىنغا ئەرەب ئەللىرى ئىتتىپاقىغا ئەزا 21 دۆلەت قاتناشقان، يىغىن ئىشتىراكچىلىرى ئىككى دۆلەت ئارمىيەسى ئوتتۇرىسىدىكى ھەمكارلىقنى كۈچەيتىشتە ئورتاق پىكىر ھاسىل قىلغانىدى.

خىتاي بىلەن ئەرەب بىرلەشمە خەلىپىلىكىنىڭ ھەربىي مۇناسىۋىتى بىر مەزگىلدىن بۇيان ئىزچىل كۈچىيىپ كەلمەكتە. ئەرەب بىرلەشمە خەلىپىلىكى خىتاي ياسىغان يىلوڭ 1 ۋە يىلوڭ 2 تىپلىق ئادەمسىز ئۇچقۇ قاتارلىق قوراللارنى ئىشلىتىۋاتىدۇ.

بۇنىڭدىن باشقا، خىتاي كومپارتىيەسىنىڭ زۇۋانى بولمىش «يەرشارى ۋاقىت گېزىتى»نىڭ بىلدۈرۈشىچە، 2023-يىلى 2-ئايدا، خىتاي ئەرەب بىرلەشمە خەلىپىلىكى بىلەن L15 تىپلىق ئىلغار مەشىق ئايروپىلاننى ئېكسپورت قىلىش توغرىسىدا كېلىشىم ھاسىل قىلغانلىقىنى ئېلان قىلغان.

### بېيجىڭدىكى قاتتىق كەلكۈندە ئۆلگەنلەر داۋاملىق كۆپەيمەكتە

«قوغدىغۇچى گېزىتى» تورىنىڭ 2-ئاۋغۇستتىكى خەۋىرىگە كۆرە، بېيجىڭدا 140 يىلدىن بۇيانقى ئەڭ قاتتىق يامغۇر ياغقانلىقى سەۋەبلىك، ئېغىر كەلكۈن يۈز بېرىپ، ئوت ئۆچۈرگۈچىلەر «قەھرىمانلارچە قۇربان بولماقتا» ئىكەن.



ختاي ھۆكۈمىتى كەلكۈن سۈيىدە قاپسىلىپ قالغان كىشىلەرنى قۇتۇلدۇرۇش جەريانىدا ئۆلگەن فېڭ جېن ئىسىملىك ئوت ئۆچۈرگۈچىگە «ئىنقىلابىي قۇربان» دەپ نام بەرگەن.

بېيجىڭنىڭ خەيدىيەن رايونىدىكى ئوت ئۆچۈرگۈچى فېڭ جېن 31-ئىيۇل مەكتەپ بىناسىغا قاپسىلىپ قالغان ئۈچ ئادەمنى قۇتۇلدۇرماقچى بولغاندا كەلكۈن سۈيىدە ئېقىپ كەتكەن. ختاي دۆلەت تاراتقۇلىرىنىڭ خەۋىرىگە قارىغاندا، مەكتەپ بىناسىدىكى كىشىلەر بىخەتەر قۇتۇلغان بولسىمۇ، ئەمما فېڭ جېن قۇتقۇزۇش ئۈنۈم بەرمەي ئۆلۈپ كەتكەن.

ئىگىلىنىشىچە، فېڭ جېن بېيجىڭدا ياغقان 140 يىلدىن بۇيانقى ئەڭ قاتتىق يامغۇردا قازا قىلغان يىگىرمە كىشىنىڭ بىرى ئىكەن.

بۇ قېتىملىق يامغۇردا بۇ قەدەر ئېغىر تالاپەت كۆرۈلىشىدە، يامغۇرنىڭ ھەقىقەتەن ئىنتايىن قاتتىق ياغقانلىقىدىن سىرت، بېيجىڭ شەھىرىدىكى ئەۋرەز يولى سىستېمىسىنىڭ زىيادە قالاقلقۇمۇ مۇھىم سەۋەب بولۇپ، ختاي دائىرىلىرى ئۆز تەرەققىياتىنى پەش قىلىش ئۈچۈن يەر ئۈستىدە ئاسمان-پەلەك بىنالارنى سېلىشقا كۈچەپ، يەر ئاستىدىكى ئەۋرەز يولى سىستېمىسىغا كۈچ سەرپ قىلمىغانلىقى سەۋەبلىك تەنقىدلەنمەكتە.

### ختاينىڭ شەرقىي رايونلىرىدا يەر تەۋرىندى

«CNN» تورىنىڭ 6-ئاۋغۇستتىكى خەۋىرىگە كۆرە، شۇ كۈنى سەھەردە ختاينىڭ شەرقىدىكى شەندوڭ ئۆلكىسىنىڭ پىڭيۈەن ناھىيەسىدە 5.5 بال يەر تەۋرەپ، 21 ئادەم يارىلانغان.

«ختاي يەر تەۋرەش سۈپىسى تورى» نىڭ خەۋىرىگە قارىغاندا، يەر تەۋرەش شۇ يەر ۋاقتى سەھەر سائەت 2 دىن 33 مىنۇت ئۆتكەندە، 10 كىلومىتىر چوڭقۇرلۇقتا يۈز بەرگەن.

مەسئۇل خادىملارنىڭ بىلدۈرۈشىچە، يەكشەنبە كۈنى ئەتىگەنگىچە، دېجوۋ شەھىرى بىلەن لياڭچېڭ شەھىرىدە 21 ئادەم يارىلانغان.

«ختاي مەركىزى تېلېۋىزىيە ئىستانسىسى» يەر تەۋرەشتە 126 ئۆيىنىڭ ئۆرۈلۈپ چۈشكەنلىكىنى خەۋەر قىلغان.

بېيجىڭ شەھەرلىك يەر تەۋرەش ئىدارىسىنىڭ خەۋىرىگە قارىغاندا، يەر تەۋرەش مەركىزىدىن 300 كىلومېتىر يىراقلىقتىكى ختاي پايتەختى بېيجىڭ شەھىرىدىمۇ شۇ كېچىدە يېنىك دەرىجىدە يەر تەۋرىگەن.

بېيجىڭ تۆمۈر يولى ئىدارىسى شۇ كۈنى 60 نەچچە پويىز سەپىرىنىڭ ئەمەلدىن قالدۇرۇلغانلىقىنى ئېلان قىلغان.

## ئامېرىكا شىركەتلىرىنىڭ خىتايىدىن مال ئىمپورت قىلىش مىقدارى تۆۋەنلىدى

«ۋاشىنگتون پوچتا گېزىتى» تورىنىڭ 6- ئاۋغۇستتىكى خەۋىرىگە كۆرە، ئامېرىكا- خىتاي ئارىسىدىكى جىددىيلىكنىڭ داۋاملىشىشىغا ئەگىشىپ، ئامېرىكا شىركەتلىرىنىڭ خىتايىدىن مال سېتىۋېلىشى ئازايغان.

گەرچە ئامېرىكا ۋە خىتاي ئەمەلدارلىرى ئىككى دۆلەت ئوتتۇرىسىدىكى جىددىيلىكنى پەسەيتىشكە ئۇرۇنۇۋاتقان بولسىمۇ، ئامېرىكا شىركەتلىرى خىتايىدىكى تەمىنلىگۈچىلەرگە تايىنىش سالمىقىنى تۆۋەنلىتىشكە ئۇرۇنماقتا ئىكەن.

«ئامېرىكا تەكشۈرۈش ئىدارىسى» نىڭ (Census Bureau) سانلىق مەلۇماتىغا كۆرە، بۇ يىلنىڭ ئالدىنقى بەش ئېيىدا، ئامېرىكا خىتايىدىن ئىمپورت قىلغان مەھسۇلاتلارنىڭ مىقدارى بولتۇرنىڭ ئوخشاش مەزگىلىدىكىدىن 24 پىرسەنت تۆۋەنلىگەن. HP، Stanley Black & Decker ۋە Lego غا ئوخشاش بەزى شىركەتلەر ئامېرىكا ئىستېمالچىلىرىنى تەمىنلەش لىنىيەسىنى قايتىدىن شەكىللەندۈرۋاتقان بولۇپ، بۇ ھەم ئامېرىكا- خىتاي ئارىسىدىكى سۈركىلىشنىڭ خەتىرىدىن ساقلىنىشنى، ھەم مەھسۇلاتلارنى ئىستېمالچىلارغا تېخىمۇ يېقىن جايدا ئىشلەپچىقىرىشنى مەقسەت قىلغان ئۇزۇن مۇددەتلىك ئىستراتېگىيەنىڭ بىر قىسمى ئىكەن.

نۆۋەتتە، خىتاينىڭ يەرشارىنىڭ ياسىمىچىلىق مەركىزىلىك ئورنى يىگىرمە نەچچە يىل ئىلگىرى دۇنيا سودا سىستېمىسىغا كىرگەندىن بۇيانقى ئەڭ ئېغىر خىرىسقا دۇچ كېلىۋاتقان بولۇپ، مېكسىكا، ۋېيتنام ۋە تايلاندا گەرچە خىتاينىڭكىدەك كۆلەم ۋە دۇنيادا ئالدىنقى قاتاردا تۇرىدىغان ئۇل مۇئەسسەسەلەرگە ئىگە بولمىسىمۇ، يەنىلا خىتاينىڭ ھۆكۈمرانلىق ئورنىنى تەۋرەتمەكتە ئىكەن.

لوندون ئوكسفورد ئىقتىسادشۇناسلىق تەتقىقات يۇرتىنىڭ باش ئىقتىسادشۇناسى ئادام سېپىتېر بۇ ھەقتە مۇنداق دېگەن: «ئامېرىكا- خىتاي ھۆكۈمەتلىرى ئوتتۇرىسىدىكى تېخىمۇ قاتتىق دۈشمەنلىشىش، قارشىلىشىش تۇتۇمى خۇسۇسىي گەۋدىلەرنىڭ قارار چىقىرىشىغا تەسىر كۆرسىتىشكە باشلىدى، چۈنكى بۇ خىل سۈركىلىشلەر خەۋپ مۆلچەرىنى ئۆزگەرتىۋەتتى.»

## خىتاي 2024- يىلى تەيۋەنگە ھۇجۇم قىلىشى مۇمكىن

«cnbc» تورىنىڭ 9- ئاۋغۇستتىكى ماقالىسىگە كۆرە، خىتايغا قارشى قاتتىق قوللارنىڭ ۋەكىللىك شەخسلەردىن كەيىل باسنىڭ بىلدۈرۈشىچە، ئۇ خىتاي رەئىسى شى جىنپىڭنىڭ 2024- يىلىنىڭ ئاخىرىدا تەيۋەنگە تاجاۋۇز قىلىشى مۇمكىنلىكىگە ئىشىنىدىكەن.

ئامېرىكادىكى «Hayman Capital Management» مەبلەغ سېلىش شىركىتىنىڭ قۇرغۇچىسى ۋە باش مەبلەغ سېلىش ئەمەلدارى بولغان كەيىل باس مۇنداق دېگەن: «غەرب ئەللىرى — بولۇپمۇ

ۋال كوچىسى — بۇ خىل ھۇجۇمنىڭ ئىقتىسادىي بەدىلىنىڭ يۇقىرىلىقىنىلا ئويلاپ قېلىۋاتىدۇ. ئەمما، رۇسىيە پىرىزدېنتى ۋىلادىمىر پۇتىنغا ئوخشاش، شى جىنپىڭنىڭ ئويلايدىغىنىنى ئوقۇل ئىقتىسادىي ئاقىۋەتلا ئەمەس. سىلەر شى جىنپىڭنىڭ سۆزلىرىنى ئاڭلاپ بېقىڭلار، مەن ئۇنىڭ كېلەر يىلىنىڭ ئاخىرىغىچە تەيۋەننى قورال كۈچى بىلەن قولغا كىرگۈزۈشكە ئۇرۇنىدىغانلىقىغا ئىشىنىمەن. ۋال كوچىسىدىكىلەر <خىتاي ھەرگىز ئۇنى قىلمايدۇ، چۈنكى بۇنىڭ ئىقتىسادىي زىيىنى بەك ئېغىر> دەپ ئويلايدۇ. بىز بۇنداق تەپەككۈر ئۇسۇلدىن ۋاز كېچىپ، شى جىنپىڭنىڭ سۆزلىرىنى ئەستايىدىل ئاڭلاپ بېقىشىمىز كېرەك.»

### خىتاينىڭ «بۇلۇتسىمان شەھەر» تەشەببۇسى كارغا كەلمىدى

«رويتېرس ئاگېنتلىقى» تورىنىڭ 10- ئاۋغۇستتىكى خەۋىرىگە كۆرە، يېقىنقى بىر نەچچە ھەپتە ئىچىدە خىتاينىڭ نۇرغۇن شەھەرلىرىنى سۇ بېسىپ، نۇرغۇنلىغان ئادەملەر ئۆلگەن ۋە ئۇل مۇئەسسەسەلەر بۇزغۇنچىلىققا ئۇچرىغاچقا، 2015- يىلى ئوتتۇرىغا قويۇلغان شەھەرلەردىكى كەلكۈن خەۋىپىنى ئازايتىشنى مەقسەت قىلغان «بۇلۇتسىمان شەھەر» تەشەببۇسىنىڭ ئۈنۈمى ھەققىدە سوئاللار ئوتتۇرىغا چىققان.

ئىگىلىنىشىچە، مەزكۇر تەشەببۇس ئاساسلىق شەھەرلەرنىڭ كەلكۈنگە تاقابىل تۇرۇش ئىقتىدارىنى ئاشۇرۇش ھەمدە بىناكارلىق، قۇرۇلۇش ۋە ئۇل مۇئەسسەسەلەرنى تەڭشەش ئارقىلىق يامغۇر سۈيىدىن تېخىمۇ ياخشى پايدىلىنىش ئۈچۈن يولغا قويۇلغان ئىكەن.

ئەمما، بۇ تەشەببۇس ئاساسەن كارغا كەلمىگەن بولۇپ، خىتاي شەھەرلىرى ھېلىمۇ قاتتىق يامغۇرلاردا بەكلا ئېغىر تالاپەتكە ئۇچرىماقتا ئىكەن. خىتاي جىددىي ئىشلار مىنىستىرلىقىنىڭ 7- ئاۋغۇت بىلدۈرۈشىچە، پەقەت بۇ يىل 7- ئايدىلا كەلكۈن ۋە مۇناسىۋەتلىك گېئولوگىيەلىك ئاپەتلەردە 142 ئادەم ئۆلگەن ۋە غايىب بولغان، 2300 ئۆي ۋەيران بولغان ھەمدە 15 مىليارد 780 مىليون يۈەن (2 مىليارد 190 مىليون دوللار) بىۋاسىتە ئىقتىسادىي زىيان كېلىپ چىققان.

2018- يىلدىكى سانلىق مەلۇماتقا قارىغاندا، خىتايدىكى 654 چوڭ ۋە ئوتتۇراھال شەھەرنىڭ 641 نە كەلكۈن خەۋىپى مەۋجۇت بولۇپ، ھەر يىلى 180 شەھەر كەلكۈن خەۋىپىگە دۇچ كەلگەن.

ئامېرىكا خىتاينىڭ تېخنىكا ساھەلىرىگە مەبلەغ سېلىشقا چەك قويدى، ئەنگىلىيە بۇنىڭغا قانداق ئىنكاس قايتۇرۇشنى ئويلاشماقتا

«رويتېرس ئاگېنتلىقى» تورىنىڭ 10- ئاۋغۇستتىكى خەۋىرىگە كۆرە، ئەنگىلىيە شۇ كۈنى ئامېرىكا پىرىزدېنتى جوۋ بايدىننىڭ خىتايغا سېلىنىدىغان بەزى تېخنىكا مەبلەغلەرنى چەكلەش قارارىغا قانداق

ئىنكاس قايتۇرۇشنى ئويلىشىۋاتقانلىقىنى، بۇنىڭ دۆلەت بىخەتەرلىكى خەۋپىگە داۋاملىق باھا بېرىدىغانلىقىنى ئېيتقان.

بايدىن 9-ئاۋغۇست مەمۇرىي بۇيرۇق ئىمزالاپ، ئامېرىكا مالىيە مىنىستىرىنىڭ يېرىم ئۆتكۈزگۈچ ۋە مىكرو ئېلېكترون، كىۋانت ئۇچۇر تېخنىكىسى ۋە بىر قىسىم سۈنئىي ئىدراك سىستېمىسىدىن ئىبارەت ئۈچ ساھەدە ئامېرىكانىڭ خىتاي شىركەتلىرىگە مەبلەغ سېلىشىنى تامامەن چەكلىشىگە ياكى چەك قويۇشىغا ھوقۇق بەرگەن. ئامېرىكا ھۆكۈمىتى بۇ تەدبىرلەرنىڭ دۆلەت بىخەتەرلىك خەۋپىنى تۈگىتىشى مەقسەت قىلغانلىقىنى بىلدۈرگەن.

رىشى سۇناك ھۆكۈمىتىنىڭ باياناتچىسى بۇ ھەقتە مۇنداق دېگەن: (جوۋ بايدىن ئىمزالىغان) مەزكۇر مەمۇرىي بۇيرۇق ئامېرىكانىڭ تۇتۇمىنى روشەن نامايەن قىلدى: «ئەنگىلىيە ھۆكۈمىتى بەزى مەبلەغ سېلىش قىلمىشلىرى كەلتۈرۈپ چىقىرىدىغان دۆلەت بىخەتەرلىكى خەۋپىنى داۋاملىق باھالاش بىلەن بىرگە، بۇ يېڭى تەدبىرلەر ھەققىدە ئەستايىدىل ئويلىنىدۇ.»

يېقىنقى مەزگىللەردە خوڭكوڭدىكى بىخەتەرلىك بەلگىلىمىلىرى ۋە شەرقىي تۈركىستاندىكى ئۇيغۇر مۇسۇلمانلىرىغا قارىتىلغان كىشىلىك ھوقۇق دەپسەندىچىلىكى قاتارلىق مەسىلىلەر سەۋەبىدىن ئەنگىلىيە - خىتاي مۇناسىۋىتىدە بىر مەزگىل داۋالغۇش كۆرۈلگەن بولسىمۇ، ئەنگىلىيە خىتاي بىلەن بولغان مۇناسىۋەتنى مۇقىملاشتۇرۇشقا ئۇرۇنۇپ كەلمەكتە.

بۇ ھەقتە، ئەنگىلىيە تاشقى ئىشلار مىنىستىرى جېمىس كلىڭۋېرلى 4-ئايدا ئەنگىلىيەنىڭ يېڭى تۇتۇمىنى بايان قىلىپ، «ئەنگىلىيە سودا، مەبلەغ سېلىش ۋە كىلىمات ئۆزگىرىشى قاتارلىق ساھەلەردە خىتاي بىلەن ھەمكارلىشىش بىلەن بىر ۋاقىتتا، خىتاي شەكىللەندۈرگەن دۆلەت بىخەتەرلىكى تەھدىتىنى چەكلەش ئارقىلىق ئۆزىنى قوغدايدۇ» دېگەندى.

سۇناك بىلەن بايدىن 6-ئايدا ئۆزلىرىنىڭ تارىخى بىخەتەرلىك ئىتتىپاقداشلىقىنى كۈچەيتىش ئۈچۈن يېڭى كېلىشىم ئىمزالاپ، ئىلغار تېخنىكا، پاكىز ئېنېرگىيە ۋە ھالقىلىق كان مەھسۇلاتلىرى قاتارلىق ساھەلەردىكى ئىقتىسادىي ئالاقىنى چوڭقۇرلاشتۇرۇش ھەققىدە ۋەدىلەشكەندى.

رەسمى سانلىق مەلۇماتلاردا كۆرسىتىلىشىچە، خىتاي ئەنگىلىيەنىڭ چەتئەل مەبلىغىنىڭ مۇھىم مەنزىلى ئەمەس بولۇپ، 2021-يىلىنىڭ ئاخىرىدا ئەنگىلىيەنىڭ خىتايغا سېلىنغان مەبلىغى 10 مىليارد 700 مىليون فوندىستېرلىك (13 مىليارد 600 مىليون دوللار) بولۇپ، ئامېرىكاغا سېلىنغان مەبلىغى 461 مىليارد 400 مىليون فوندىستېرلىك بولغان. ئەنگىلىيەنىڭ خوڭكوڭغا سالغان مەبلىغى بولسا 77 مىليارد 600 مىليون فوندىستېرلىك بولغان.

خىتاي ئىنژېنېرلىرى گۇادار پورتى ئەتراپىدا بالۇچىستان ئازادلىق ئارمىيەسىنىڭ ھۇجۇمىغا

ئۇچرىدى

«ئامېرىكا بىرلەشمە ئاگېنتلىقى» تورىنىڭ 13- ئاۋغۇستتىكى خەۋىرىگە كۆرە، خىتاي مەبلەغ سالغان پاكىستاننىڭ گۇادار پورتىدا ئىشلەۋاتقان خىتاي ئىنژېنېرلار ئەترىتى پاكىستان ئازادلىق ئارمىيەسى ئەسكەرلىرىنىڭ ھۇجۇمىغا ئۇچرىغان. خەۋەرلەرگە قارىغاندا، پاكىستان بىخەتەرلىك تارماقلىرى خىتاي ئىنژېنېرلىرىنى ئېلىپ ماڭغان ماشىنا ئەترىتىنىڭ ھۇجۇمىغا ئۇچرىغانلىقىنى جەزملەشتۈرگەن بولسىمۇ، ئەمما پاكىستان ھۆكۈمەت ئەمەلدارلىرى بۇ ۋەقەنى تېخى دەلىللىمىگەن. ئالاقىدار خەۋەرلەردە بۇ ھۇجۇمدا ئۆلۈش- يارىلىنىش ئەھۋالى بار- يوقلۇقى ھەققىدە مەلۇمات بېرىلمىگەن.

پاكىستان ئازادلىق ئارمىيەسى بۇ ھەقتىكى باياناتىدا: «پاكىستان ئازادلىق ئارمىيەسىنىڭ مەجىد بىرىگادىسى بۈگۈن خىتاي گۇاداردىكى ماشىنا ئەترىتىگە ھۇجۇم قىلدى. ھۇجۇم داۋاملاشماقتا» دېگەن.

بۇ پاكىستان قوراللىق كۈچلىرىنىڭ خىتايلارغا قاراتقان تۇنجى قېتىملىق ھۇجۇمى بولماستىن، بۇنىڭدىن ئىلگىرىمۇ مەزكۇر تەشكىلات خىتايلارغا قارىتىلغان كۆپ قېتىملىق ھۇجۇملارنى ئۆز ئۈستىگە ئالغانىدى.

### خىتاي تەيۋەننىڭ مۇئاۋىن پىرېزىدېنتىنىڭ ئامېرىكىنى زىيارەت قىلغانلىقىغا ئېتىراز بىلدۈردى

«رويىتېرس ئاگېنتلىقى» تورىنىڭ 13- ئاۋغۇستتىكى خەۋىرىگە كۆرە، خىتاي شۇ كۈنى تەيۋەننىڭ مۇئاۋىن پىرېزىدېنتى لىي چىڭدېننىڭ ئامېرىكىغا قىلغان زىيارىتىنى ئەيىبلەپ، ئۇنى بۆلگۈنچى ۋە «سېپى ئۆزىدىن بۇزغۇنچى» دەپ ئاتىغان ھەمدە خىتاي دائىرىلىرىنىڭ ئۆز ئىگىلىك ھوقۇقىنى قوغداش ئۈچۈن كۈچلۈك تەدبىر قوللىنىدىغانلىقى ھەققىدە جار سالغان.

1- ئايدىكى سايلامدا تەيۋەننىڭ كېيىنكى نۆۋەتلىك پىرېزىدېنتى بولۇش ئېھتىماللىقى يۇقىرى بولغان لىي چىڭدې 12- ئاۋغۇست كەچتە نيۇيوركقا يېتىپ كەلگەن بولۇپ، ھۆكۈمەت تەرەپ بۇنى «لىي چىڭدېنىڭ پاراگۇاي پىرېزىدېنتىنىڭ ۋەزىپىگە ئولتۇرۇش مۇراسىمىغا قاتنىشىش ئۈچۈن يول ئۈستىدە ئامېرىكىدىن ئۆتۈش» دەپ ئاتىغان.

لىي چىڭدې نيۇيوركقا كېلىپ ئۇزۇن ئۆتمەيلا، خىتاي دىپلوماتىيە مىنىستىرلىقى بايانات ئېلان قىلىپ، «تەيۋەن مۇستەقىللىق بۆلگۈنچىلىرى» نىڭ ھەرقانداق شەكىلدە ئامېرىكىنى زىيارەت قىلىشىغا قارشى تۇرىدىغانلىقىنى بىلدۈرگەن.

خىتاي دىپلوماتىيە مىنىستىرلىقى ئۆز باياناتىدا مۇنداق دېگەن: «لىي چىڭدې جاھىللىق بىلەن تەيۋەننىڭ مۇستەقىللىقىدا ۋە بۆلگۈنچىلىكتە چىڭ تۇرۇپ كەلدى، ئۇ سېپى ئۆزىدىن بۇزغۇنچىدۇر. تەيۋەن خىتاينىڭ يادرو لۇق مەنپەئەتىنىڭ يادروسىدۇر. پاكىتلار شۇنى ئىسپاتلىدىكى، تەيۋەن

بوغۇزىدىكى جىددىيلىكنىڭ كۈچىيىشىدىكى سەۋەب تەيۋەننىڭ ئامېرىكاغا تايىنىپ مۇستەقىللىق ئىزدەشكە ئۇرۇنۇشىدۇر. خىتاي ۋەزىيەتنىڭ تەرەققىياتىغا يېقىندىن دىققەت قىلىدۇ، دۆلەتنىڭ ئىگىلىك ھوقۇقى ۋە زېمىن پۈتۈنلۈكىنى قوغداش ئۈچۈن قەتئىي ۋە كۈچلۈك تەدبىر قوللىنىدۇ. «  
خىتاينىڭ بۇ زىيارەتكە ئىنكاس سۈپىتىدە تەيۋەن ئارىلىغا يېقىن جايلاردا ھەربىي مانېۋىر ئۆتكۈزۈشى مۆلچەرلەنمەكتە.

## ئامېرىكا ئەمەلدارلىرى ئوتتۇرا شەرق ئەللىرىنى خىتاينىڭ قوراللىرىنى سېتىۋالماسلىق خۇسۇسىدا ئاگاھلاندۇردى

«businessinsider» تورىنىڭ 16- ئاۋغۇستتىكى خەۋىرىگە كۆرە، ئامېرىكا ئەمەلدارلىرى ئوتتۇرا شەرق ئەللىرىنىڭ خىتايدىن قورال- ياراغ سېتىۋېلىشىنىڭ ئامېرىكا ئارمىيەسىنىڭ بۇ رايوندىكى شېرىكلىرى بىلەن بىر گەۋدىلىشىش ئىقتىدارىغا زىيان يەتكۈزىدىغانلىقىنى بىلدۈرگەن.

مۇتەخەسسسلەرنىڭ بىلدۈرۈشىچە، خىتاي ئوتتۇرا شەرق ئەللىرىگە بىۋاسىتە ئامېرىكا قوراللىرىنىڭ ئورنىنى ئالدىغان قورال- ياراغلارنى ساتمايدىكەن. ئەمما، خىتاينىڭ قوراللىرىغا بولغان قىزىقىشنىڭ كۈچىيىشى ئوتتۇرا شەرق ئەللىرىنىڭ ئۇزۇندىن بۇيان داۋاملىشىپ كەلگەن قورال- ياراغ سېتىۋېلىش مەنبەسىنى كۆپ خىللاشتۇرۇش ئارزۇسىنى ۋە ئۇلارنىڭ ئامېرىكانىڭ بۇ رايون ھەققىدىكى ۋەدىسىگە ۋاپا قىلىدىغان- قىلمايدىغانلىقىغا بولغان ئەندىشىسىنى ئەكس ئەتتۈرگەن.

ئۆتكەن ئون يىلدا خىتاينىڭ ئوتتۇرا شەرق ئەللىرىگە قورال- ياراغ سېتىش مىقدارى سەكسەن پىرسەنت ئاشقان بولۇپ، بۇ خىتاينىڭ مەزكۇر رايون بىلەن بولغان ئالاقىسىنىڭ كېڭەيگەنلىكىنىڭ ھەمدە خىتاينىڭ ئامېرىكاغا قارىغاندا تېخىمۇ تېز سۈرئەتتە، چەكلىمىدىن تېخىمۇ خالىي ھالدا قورال- ياراغ سېتىشىنى خالايدىغانلىقىنىڭ مەھسۇلى ئىكەن.

ئامېرىكا مەركىزىي قوماندانلىق شىتابىنىڭ باشلىقى گېنېرال مايكېل كۇرېلا بۇ ھەقتە مۇنداق دېگەن: «ئەگەر بۇ دۆلەتلەردە خىتاينىڭ ئەسلىھەلىرى بار بولسا، بىز بۇ نەرسىلەرنى ئامېرىكانىڭ ئۈسكۈنىلىرى بىلەن بىرلەشتۈرەلمەيمىز. خىتاينىڭ قورال- ياراغ سېتىشىنىڭ تېزلىشىشىگە ئەگىشىپ، بىز خىتاي بۇ رايونغا تولۇق سىڭىپ كىرىشتىن بۇرۇن، بۇ يەردىكى شېرىكلىرىمىز بىلەن بىر گەۋدىلىشىشكە كۈچەيمىز.»

ئامېرىكانىڭ سابىق مۇئاۋىن دۆلەت مۇداپىئە مىنىستىرى كولن كار يېقىندا مۇنداق دېگەن: خىتاينىڭ ھەربىي قاتتىق دېتاللىرىنىڭ كەڭ كۆلەمدە قوللىنىلىشى بايدىن ھۆكۈمىتىنىڭ بۇ رايوندىكى شېرىكلىرى بىلەن مۇزاكىرە قىلىۋاتقان ھاۋا مۇداپىئە سىستېمىسى تورىنىڭ بارلىققا كېلىشىگە تەسىر يەتكۈزۈشى مۇمكىن.

ئامېرىكا خىتايغا يادرو ئېنېرگىيەسى مەھسۇلاتلىرىنى ئېكسپورت قىلىشقا بولغان چەكلىمىنى

كۈچەيتتى

«رويتېرس ئاگېنتلىقى» تورىنىڭ 18- ئاۋغۇستتىكى خەۋىرىگە كۆرە، بايدىن ھۆكۈمىتى يادرو ئېلېكتر ئىستانسىسىنىڭ ماتېرىياللىرى ۋە زاپچاسلىرىنى خىتايغا ئېكسپورت قىلىشقا بولغان كونتروللۇقنى كۈچەيتكەن بولۇپ، بۇ ئارقىلىق مەزكۇر بۇيۇملارنىڭ پەقەت تىنچ مەقسەتتە ئىشلىتىلىشىگە، يادرو قوراللىرىنىڭ تەرەققىياتى ئۈچۈن ئىشلىتىلمەسلىكىگە كاپالەتلىك قىلىدىغانلىقىنى بىلدۈرگەن.

بۇ تەدبىر جاسۇسلۇق جىنايىتى، كىشىلىك ھوقۇق، خىتاينىڭ سانائەت سىياسىتى ۋە ئامېرىكانىڭ ئىلغار تېخنىكا مەھسۇلاتلىرىغا قارىتىلغان ئېكسپورت چەكلىمىسى قاتارلىق مەسىلىلەردە توقۇنۇشۇۋاتقان ئامېرىكا بىلەن خىتاي ئوتتۇرىسىدىكى جىددىيلىكنىڭ ئەڭ يېڭى ئالامەتلىرىدىن بىرى دەپ قارالماقتا.

ئامېرىكا سودا مىنىستىرلىقىنىڭ قارمىقىدىكى «سانائەت ۋە بىخەتەرلىك ئىدارىسى» ھازىر ئېكسپورت قىلغۇچىلاردىن خىتاينىڭ يادرو ئېلېكتر ئىستانسىلىرىدا ئىشلىتىلىدىغان گېنېراتور، قاچىلىغۇچ ۋە يۇمشاق دېتاللارنى ئېكسپورت قىلىش ئۈچۈن ئالاھىدە ئىجازەتنامە ئېلىشنى تەلەپ قىلغان.

ئامېرىكا ھۆكۈمىتىنىڭ يادرو بىخەتەرلىكىگە مەسئۇل ئورگىنى بولغان «يادرو ئېنېرگىيەسىنى باشقۇرۇش كومىتېتى» مۇ ئېكسپورت قىلغۇچىلاردىن مۇئەييەن يادرو ماتېرىياللىرى ۋە خام ئەشيا ئېكسپورت قىلىش ئۈچۈنمۇ ئالاھىدە ئىجازەتنامە ئېلىشنى تەلەپ قىلغان.

«يادرو ئېنېرگىيەسىنى باشقۇرۇش كومىتېتى» مۇنداق دېگەن: بايدىن ھۆكۈمىتى بۇ تەدبىرنى «ئامېرىكانىڭ دۆلەت بىخەتەرلىكى مەنپەئەتىنى ئىلگىرى سۈرۈش ھەمدە ئورتاق مۇداپىئە ۋە بىخەتەرلىكنى كۈچەيتىش ئۈچۈن زۆرۈر» دەپ قارىدى.

بىر نەپەر ئامېرىكا ئەمەلدارى 14- ئاۋغۇستتىكى ئۆزگىرىش «خىتايغا قارىتىلغان ئومۇمىي سىياسەتنىڭ مەھسۇلىدۇر» دېگەن.

ھالبۇكى، تەھلىلچىلەرنىڭ بىلدۈرۈشىچە، خىتاي ھۆكۈمىتى خىتايدىكى بارلىق شىركەتلەردىن ئۆزى ئىگىلىگەن تېخنىكا ۋە ماتېرىياللارنى ھۆكۈمەت بىلەن ئورتاقلىشىشنى تەلەپ قىلالايدىغان بولغاچقا، خىتايدىكى خۇسۇسىي شىركەتلەرگە تېخنىكا ۋە ماتېرىيال سېتىش ئەمەلىيەتتە خىتاي ھۆكۈمىتىگە تېخنىكا ۋە ماتېرىيال ساتقانلىق بولىدىكەن.

## ختاي تەيۋەننىڭ مۇئاۋىن پىرىزدېنتىنىڭ ئامېرىكا زىيارىتىگە ئىنكاس سۈپىتىدە تەيۋەننىڭ

ئەتراپىدا ھەربىي مانېۋىرنى باشلىدى

«رويتېرس ئاگېنتلىقى» تورىنىڭ 20- ئاۋغۇستتىكى خەۋىرىگە كۆرە، خىتاي 19- ئاۋغۇست تەيۋەننىڭ ئەتراپىدا تەيۋەندىكى ئاتالمىش بۆلگۈنچى كۈچلەرگە قارىتىلغان «ئېغىر ئاگاھلاندۇرۇش» سۈپىتىدە ھەربىي مانېۋىر ئۆتكۈزۈشكە باشلىغان بولۇپ، بۇ تەيۋەننىڭ مۇئاۋىن پىرىزدېنتى لەي چىڭدېننىڭ ئالدىنقى ھەپتە ئامېرىكاغا قىلغان زىيارىتىگە قارىتىلغان ئىنكاس ئىكەن.

كېلەر يىلى 1- ئايدىكى تەيۋەن پىرىزدېنتلىق سايلىمىدا ئۆتۈپ چىقىش ئېھتىماللىقى ئەڭ يۇقىرى دەپ قارىلىۋاتقان لەي چىڭدې 18- ئاۋغۇست ئامېرىكا ئامبىراتورىدىن تەيۋەنگە قايتىپ كەلگەنىدى. ئۇنىڭ ئامېرىكا زىيارىتى تەيۋەن دائىرىلىرى تەرىپىدىن «پاراگۇئاغا بېرىپ- كېلىش جەريانىدىكى ۋاقىتلىق توختاش» دېيىلگەن بولسىمۇ، ئەمما ئۇ ئامېرىكا تۇرغان جەرياندا نۇتۇق سۆزلىگەنىدى.

خىتاي خەلق ئازادلىق ئارمىيەسىنىڭ شەرقىي ئۇرۇش رايونى قوماندانلىق شىتابى ئۆزىنىڭ قىسقا باياناتىدا، تەيۋەننىڭ ئەتراپىدا دېڭىز ۋە ھاۋا ئارمىيەسىنىڭ بىرلەشمە ئۇرۇش تەييارلىقى چارلاش مانېۋىرى ئېلىپ بېرىۋاتقانلىقىنى بىلدۈرگەن.

تەيۋەن دۆلەت مۇداپىئە مىنىستىرلىقى 19- ئاۋغۇست ئەتىگەندىن باشلاپ تەيۋەن ئەتراپىدا مانېۋىرغا قاتناشقان 42 خىتاي ئايروپىلانى ۋە سەككىز پاراخوتنى بايقىغانلىقىنى، ھەمدە بۇنىڭغا ئىنكاس سۈپىتىدە پاراخوت ۋە ئايروپىلانلارنى ئەۋەتكەنلىكىنى بىلدۈرگەن.

تەيۋەن دۆلەت مۇداپىئە مىنىستىرلىقى ئۆز باياناتىدا يەنە: «26 خىتاي ئايروپىلانى تەيۋەن بوغۇزىنىڭ 100 كىلومېتىر كەڭلىكتىكى مەركىزىي لىنىيەسىدىن ياكى لىنىيەنىڭ ئىككى ئۇچىدىن ھالقىپ كەتتى» دېگەن بولۇپ، نەچچە ئون يىلدىن بۇيان، بۇ لىنىيە ئىككى دۆلەتنىڭ ئارمىيەلىرى ئارىسىدا بىرەسىمىي توساق بولۇپ كەلگەنىدى.

## ئامېرىكا، ياپونىيە ۋە ئاۋسترالىيە جەنۇبىي خىتاي دېڭىزىدا بىرلەشمە دېڭىز مانېۋىرى

ئۆتكۈزۈمەكچى

«ئامېرىكا بىرلەشمە ئاگېنتلىقى» تورىنىڭ 20- ئاۋغۇستتىكى خەۋىرىگە كۆرە، فىلىپپىن بىخەتەرلىك ئەمەلدارلىرىنىڭ بىلدۈرۈشىچە، خىتاي يېقىندا فىلىپپىننىڭ غەربىدىكى جەنۇبىي خىتاي دېڭىزىنىڭ تالاش- تارتىش ئاستىدىكى رايونغا تاجاۋۇز قىلغاندىن كېيىن، ئامېرىكا، ياپونىيە ۋە ئاۋسترالىيە بۇ ھەپتە مەزكۇر رايوندا بىرلەشمە دېڭىز مانېۋىرى ئۆتكۈزۈش ئارقىلىق، بۇ يەردە خەلقئارا قانۇننىڭ ھۆرمىتىنى قوغداش ئىرادىسىنى نامايەن قىلماقچى بولغان.



8- ئاينىڭ 5- كۈنى، خىتاي دېڭىز قىرغىقى مۇھاپىزەتچى پاراخوتلىرى تالاش- تارتىش ئاستىدىكى دېڭىز رايونىدا فىلىپپىن پاراخوتلىرىغا سۇ توپى ئىشلەتكەن بولۇپ، بۇ رايون ئۇزۇندىن بۇيان ئامېرىكا بىلەن خىتاي ئارىسىدىكى بولغۇسى توقۇنۇشنىڭ پارتلاش نۇقتىلىرىدىن بىرى دەپ قارىلىپ كەلمەكتە.

ئىككى نەپەر فىلىپپىن ھەربىي ئەمەلدارىنىڭ بىلدۈرۈشىچە، بۇ مانېۋىغا ئۈچ ئاۋىياماتكا قاتناشتۇرۇلدىغان بولۇپ، مانېۋىنىڭ قوماندانلىرى دېڭىز مەشىقىدىن كېيىن مانىلادا فىلىپپىنلىق ماقامداشلىرى بىلەن كۆرۈشۈشكەن.

پىلانلانغان مەزكۇر مانېۋىنىڭ تەپسىلاتلىرىنىڭ ئاشكارا مۇنازىرە قىلىنىشى چەكلەنگەنلىكى ئۈچۈن، فىلىپپىننىڭ بۇ ئىككى نەپەر ئەمەلدارى ئىسمىنى يوشۇرۇش شەرتى بىلەن سۆز قىلغان.

### كىيىم- كېچەك تەمىنات زەنجىرىنىڭ مەجبۇرىي ئەمگەككە چېتىلىشى ئەھۋالىنى تەكشۈرۈش سالىمىنى ھېلىمەم يېتەرسىز بولماقتا

«رويتېرس ئاگېنتلىقى» تورىنىڭ 20- ئاۋغۇستتىكى ماقالىسىدە كۆرسىتىلىشىچە، دۇنيا مىقياسىدا پاختا تەمىنات زەنجىرىنىڭ مەجبۇرىي ئەمگەككە چېتىشلىق ياكى ئەمەسلىكىگە بولغان دىققەت- ئېتىبار ئىلگىرىكىدىن كۈچەيگەن بولسىمۇ، ئەمما بۇ جەھەتتىكى تىرىشچانلىقلار يەنىلا يېتەرسىز ئىكەن.

مەسىلەن، دۇنيادىكى پاختىنىڭ يىگىرمە پىرسەنتىنى ئىشلەپچىقىرىدىغان شەرقىي تۈركىستاندىن مەنبەلەنگەن مەھسۇلاتلارنىڭ مەجبۇرىي ئەمگەكتىن خالىي بولۇشىغا كاپالەتلىك قىلىش ئۈچۈن 2022- يىلى 6- ئايدا «ئۇيغۇر مەجبۇرىي ئەمگىكىنىڭ ئالدىنى ئېلىش قانۇنى» يولغا قويۇلغان بولسىمۇ، ئەمما ئالاقىدار خەۋەر ۋە دوكلاتلار شەرقىي تۈركىستاندىكى ئۇيغۇرلارنىڭ ھېلىمەم مەجبۇرىي ئەمگەككە سېلىنىۋاتقانلىقىنى كۆرسەتمەكتە.

بۇنىڭدىن سىرت، تۈركمەنىستاندا ھۆكۈمەت تارماقلىرىدىكى ئىشچىلار پاختا تېرىشكە مەجبۇرلانغان، ھەتتا خۇسۇسىي تارماقلارنىڭمۇ بۇنىڭ ئۈچۈن پۇل ياكى ئادەم كۈچى ياردەم بېرىشى تەلەپ قىلىنغان بولۇپ، بۇنىڭغا قارىتا «خەلقئارا ئەمگەك تەشكىلاتى» تۈركمەنىستاننىڭ مەجبۇرىي ئەمگەكنى تۈگىتىش مەجبۇرىيىتىنى قانچىلىك ئادا قىلغانلىقىنى تەكشۈرمەكتە ئىكەن.

ھالبۇكى، كىيىم- كېچەك ساھەسىنىڭ ئۆز تەمىنات زەنجىرىدىكى بۇ خىل جىنايەتلەرنى ئىز قوغلاپ تەكشۈرۈش سالىمىنى تولمۇ يېتەرسىز ئىكەن. «كىيىم- كېچەك ئىنقىلابى» تەشكىلاتى تەرىپىدىن ئېلان قىلىنغان 2023- يىللىق «كىيىم- كېچەك ساھەسىدىكى ئوچۇق- يورۇقلۇق كۆرسەتكۈچى» دە كۆرسىتىلىشىچە، G20 گە ئەزا دۆلەتلەر ئىمپورت قىلىدىغان 468 مىليارد دوللارلىق كىيىم- كېچەك زامانىۋى قۇللۇق خەۋپىگە دۇچ كەلگەن بولۇپ، بۇ مەزكۇر دۆلەتلەرنىڭ تاۋار

ئىمپورتىنىڭ ئۈچتىن بىرىگە توغرا كېلىدىكەن. مەزكۇر تەشكىلاتنىڭ تەھلىلىگە كۆرە، كىيىم - كېچەك شىركەتلىرىنىڭ 23 پىرسەنتىلا تەمىنلەش زەنجىرىدىكى زامانىۋى قوللۇققا مۇناسىۋەتلىك قانۇنغا خىلاپلىق قىلىش قىلمىشلىرىنىڭ قانچىلىك ئومۇملىشىپ كەتكەنلىكىنى ۋە خەۋپ ئامىللىرىنى ئاشكارىلىغان.

### ئامېرىكا خىتاي بىلەن بولغان پەن - تېخنىكا كېلىشىمىنى قىسقا مۇددەتلىك ئۇزارتماقچى

«axios» تورىنىڭ 24 - ئاۋغۇستتىكى خەۋىرىگە كۆرە، ئامېرىكا «خىتاي ئامېرىكانىڭ ئىلىم - پەن تەرەققىياتىدىن نەپكە ئېرىشىپ، ئامېرىكاغا قارشى رىقابەت ئەۋزەللىكىگە ئېرىشمەكتە» دېگەن ئەندىشە داۋاملىشىۋاتقان بۇ پەيتتە، ئامېرىكا خىتاي بىلەن تۈزۈشكەن 44 يىللىق تارىخقا ئىگە پەن - تېخنىكا كېلىشىمنىڭ مۇددىتىنى ئالتە ئاي ئۇزارتماقچى ئىكەن.

نۆۋەتتە بۇ كېلىشىم — شۇنداقلا ئامېرىكا - خىتاي ئارىسىدىكى ئومۇمىي تېخنىكا ھەمكارلىقى — ئامېرىكا پارلامېنت ئەزالىرى تەرىپىدىن قاتتىق تەكشۈرۈلۈۋاتقان بولۇپ، ئۇلار مەزكۇر كېلىشىمنى خىتاي ھۆكۈمىتىنىڭ ئەقلىي مۈلۈك ئوغرىلىشىغا قولايلىق يارىتىپ بېرەلەيدۇ، دەپ قارايدىكەن.

ئامېرىكا بىلەن خىتاينىڭ ئىلىم - پەن تەتقىقاتىدىكى ھەمكارلىق رامكىسىنى بەرپا قىلغان، 44 يىللىق تارىخقا ئىگە «ئامېرىكا - خىتاي پەن - تېخنىكا كېلىشىمى» 1979 - يىلى تۇنجى قېتىم ئىمزالانغاندىن بۇيان، ھەر بەش يىلدا بىر قېتىم يېڭىلىنىپ تۇرغان بولۇپ، بۇ قېتىمقى مۇددىتى 27 - ئاۋغۇست توشىدىكەن.

ئامېرىكا ئاۋام پالاتاسىدىكى «خىتاي مەخسۇس كومىتېتى» ئامېرىكانىڭ «ئامېرىكا - خىتاي پەن - تېخنىكا كېلىشىمى» نى يېڭىلىماسلىقىنى «كۈچلۈك» تەۋسىيە قىلغان ھەمدە مەزكۇر كېلىشىمنىڭ تەركىبىدىكى تەتقىقاتلارنىڭ خىتاينىڭ ھەربىي سانائىتىنى كۈچەيتىۋېتىشىدىن ئەندىشە قىلىدىغانلىقىنى بىلدۈرگەن.

### بېيجىڭدىكى ۋەكىل خاراكتېرلىك مەسچىتىمۇ خىتايچىلاشتۇرۇلدى

«ئامېرىكا ئاۋازى» تورىنىڭ 24 - ئاۋغۇستتىكى خەۋىرىگە كۆرە، خىتاينىڭ شىمالىدىكى ئەڭ چوڭ ئىسلامىي ئىبادەتگاھ بولغان بېيجىڭدىكى دودىيەن مەسچىتى خىتاينىڭ «خىتايچىلاشتۇرۇش پروگراممىسى» غا بىنائەن ئۆزگەرتىلگەن بولۇپ، بۇ پروگرامما چەتئەلنىڭ خىتايدىكى دىنىي تەسىرىنى ئاجىزلىتىش ياكى يوقىتىشنى مەقسەت قىلغان ئىكەن.

خوڭگوڭدىكى «شىڭداۋ كۈندىلىك گېزىتى» نىڭ خەۋىرىدە كۆرسىتىلىشىچە، بۇ يىل تۆتىنچى ئايدا تاماملانغان چوڭ رېمونت قىلىش نەتىجىسىدە، بۇ مەسچىتنىڭ ئەسلى ئەرەبچە ئۇسلۇبىدىكى

گۈمبىزنىڭ ئورنىغا خىتايچە ئۇسلۇبتىكى بەش دانە راۋاق ئورنىتىلغان. مەسچىتنىڭ شىمالى ۋە جەنۇبىدىكى ئىككى مۇنارىمۇ چېقىۋېتىلگەن.

ھازىر، مەسچىتنىڭ ھەممە يېرىدە «سوتسىيالىستىك يادرولۇق قىممەت قارىشى»، «20- قۇرۇلتاينىڭ روھىنى ئۆگىنىش ۋە ئىزچىلاشتۇرۇش» قاتارلىق ھەر خىل شوئارلار كۆزگە چېلىقىدىغان بولۇپ، بۇنىڭ ئىچىدە مەزكۇر چېقىپ- تۈزەش ھەرىكىتىنىڭ ئارقىسىدىكى تەپەككۇرنىڭ ئەڭ كۈچلۈك نامايەندىسى «خىتايىدىكى دىنلارنى خىتايلاشتۇرۇش يۆنىلىشىدە چىڭ تۇرۇش» دېگەن شوئار بولۇشى مۇمكىن.

بىر قېتىمدا 1500 ئىبادەتچىنى سىغدۇرالايدىغان 15 مىڭ كۋادرات مېتىرلىق بۇ ئىمارەتنىڭ قۇرۇلۇشى ئون يىل ئىلگىرى پۈتكەندە، ئۇنىڭ ئەرەبچە بىناكارلىق ئۇسلۇبى ھېچقانداق تالاش- تارتىش قوزغىمىغانىدى.

تەيۋەندىكى ئوتتۇرا ئاسىيا تەتقىقات يۇرتىنىڭ تەتقىقاتچىسى شى چىنيۇنىڭ بىلدۈرۈشىچە، بۇ ئىمارەت ئەينى چاغدىكى مىللەتلەر ئىشلىرى كومىتېتىنىڭ مۇدىرى ۋاڭ جېڭۋېي تەرىپىدىن تەستىقلانغان بولسىمۇ، ئەمما شى جىنيۇن تەختكە چىققاندىن كېيىن، ئىسلامىي ئالاھىدىلىككە ئىگە مەسچىتلەرنى «تۈزىتىش» توغرىسىدا يوليورۇق چۈشۈرگەن ۋە نەتىجىدە، چىڭخەي ئۆلكىسىنىڭ شىنىڭ شەھىرىدىكى 700 يىللىق تارىخقا ئىگە تۇڭگان مەسچىتىنى ئۆز ئىچىگە ئالغان نۇرغۇن مەسچىتلەرنىڭ گۈمبەز ۋە مۇنارلىرى چېقىۋېتىلگەن.

## كانادا ئۇيغۇرلارنىڭ مەجبۇرىي ئەمگىكىگە چېتىشلىق دەپ قارالغان بىر قانچە شىركەتنى

### تەكشۈرمە كىچى

«ئەلجەزىرە» تورىنىڭ 25- ئاۋغۇستتىكى خەۋىرىگە كۆرە، ۋولمارت (Walmart)، ھىگو بوس (Hugo Boss) ۋە كىسىم- كېچەك شىركىتى دىزېل (Diesel) ئۇيغۇرلارنىڭ مەجبۇرىي ئەمگىكىدىن پايدىلانغان دەپ ئەيىبلەنگەنلىكى ئۈچۈن، كانادانىڭ ئەخلاقىي نازارەت ئاپپاراتى بولغان «مەسئۇلىيەتچان كارخانا نازارەتچىسى» (Canadian Ombudsperson for Responsible Enterprise) بۇ شىركەتلەرنى تەكشۈرمە كىچى ئىكەن.

«مەسئۇلىيەتچان كارخانا نازارەتچىسى» 24- ئاۋغۇست مەزكۇر تەكشۈرۈش قارارىنى ئېلان قىلغان بولۇپ، بۇنىڭغا بۆلۈنۈر پۇقرالار جەمئىيىتى تەشكىلاتلىرىنىڭ مەزكۇر شىركەتلەرنى شەرقىي تۈركىستاندا مەجبۇرىي ئەمگەك بىلەن شۇغۇللانغان خىتاي تەمىنلىگۈچىلەر بىلەن ھەمكارلاشقان دەپ ئەيىبلەنگەنلىكى سەۋەب بولغان.

«مەسئۇلىيەتچان كارخانا نازارەتچىسى» نىڭ باياناتچىسى شېرى مېيېرخوفېر بۇ ھەقتىكى باياناتىدا مۇنداق دېگەن: «ھازىر تەرەپلەرنى مۇرەسسەلەشتۈرۈش مۇمكىن بولمىغاچقا، بىز بۇ

ئەيىبنامىلەردە ئوتتۇرىغا قويۇلغان ئەيىبلەشلەرنى تەكشۈرىمىز. تەكشۈرۈش جەريانىدا، ئۇچلا شىركەتنىڭ داۋاملىق مۇناسىۋەتلىك ئۇچۇرلار بىلەن تەمىنلەش پۇرسىتى بار، ئەيىبلەشنى مۇرەسسە ئارقىلىق ھەل قىلىش يولى يەنىلا ئوچۇق.»

ھيوگو بوس شىركىتىنىڭ باياناتچىسى ئۆز شىركىتىگە قارىتىلغان ئەيىبلەشنىڭ «ھېچقانداق ئاساسى يوق» لىقىنى ۋە تەكشۈرۈشنىڭ بۇلتۇر ئاخىرلاشقان تەمىنلەش مۇناسىۋىتىنى ئاساس قىلغانلىقىنى بىلدۈرۈپ مۇنداق دېگەن: «ھيوگو بوس شىركىتى بىۋاسىتە تەمىنلەش مۇناسىۋىتى بىلەن شەرقىي تۈركىستاندىن ھېچقانداق مەھسۇلات سېتىۋالمايدۇ. پىرىنسىپ جەھەتتە، بىز مەجبۇرىي ئەمگەككە ياكى ھەر قانداق شەكىلدىكى زامانىۋى قۇللۇققا يول قويمىمىز.»

### سەئۇدىي ئەرەبىستان خىتاي بىلەن يادرو كېلىشىمى ئىمزالىشىنى ئويلاشماقتا

«islam21c» تورىنىڭ 26- ئاۋغۇستتىكى خەۋىرىگە كۆرە، سەئۇدىي ئەرەبىستان گېئوپولىتىكا تۇتۇمىنى كىشىنى ھاك- قالاڭ قالدۇرىدىغان رەۋىشتە ئۆزگەرتىپ، يادرو ئېنېرگىيەسى ساھەسىدە خىتاي بىلەن ھەمكارلىشىشنى ئويلاشماقتا ئىكەن. «خىتاي يادرو سانائىتى گۇرۇھى شىركىتى» (中国核工业集团公司) تەرىپىدىن ئوتتۇرىغا قويۇلغان بۇ تەكلىپتە سەئۇدىي ئەرەبىستان، قاتار ۋە ئەرەب بىرلەشمە خەلىپىلىكىنىڭ چېگراسىغا يېقىن جايدا يادرو ئېلېكتر ئىستانسىسى قۇرۇش ئوتتۇرىغا قويۇلغان.

بۇ تەكلىپ غەرب ئەللىرىدىكى تەدبىر بەلگىلىگۈچىلەرنىڭ ئەندىشىسىنى قوزغىغان.

ئىگىلىنىشىچە، ئامېرىكا سەئۇدىي ئەرەبىستاننىڭ يادرو ئارزۇسىغا قارىتا قاتتىق شەرتلەرنى قويغانلىقتىن، بۇنىڭدىن ئۈمىدسىزلەنگەن سەئۇدىي ھۆكۈمدارلىرى بۇ ساھەدە خىتاي بىلەن ھەمكارلىشىشنى ئويلاشقان.

ئامېرىكا سەئۇدىي ئەرەبىستانغا قويغان بۇ شەرتلەر ئۇراننى قويۇلدۇرۇشتىن ۋە دۆلەت ئىچىدە ئۇران قېزىشتىن ۋاز كېچىش ۋەدىسى قاتارلىقلارنى ئۆز ئىچىگە ئالدىغان بولۇپ، بۇلارنىڭ ھەممىسى يادرو قوراللىرىنىڭ كېڭىيىشىنىڭ ئالدىنى ئېلىشنى مەقسەت قىلغان ئىكەن.

سەئۇدىي ئەرەبىستان ئەمەلدارلىرى خىتاينىڭ مەزكۇر تەلپىنى ئويلىشىدىغانلىقىنى بىلدۈرۈش ئارقىلىق بايدىن ھۆكۈمىتىگە بېسىم ئىشلىتىپ، ئۆزىنىڭ يادرو ئېنېرگىيەسى تەرەققىياتىغا قويۇلغان بۇ شەرتلەرنى يېنىكلىتىشنى ئۈمىد قىلماقتا ئىكەن.

خىتاي تاشقى ئىشلار مىنىستىرلىقىنىڭ باياناتچىسى بۇ ھەقتە مۇنداق دېگەن: «خىتاي سەئۇدىي ئەرەبىستان بىلەن پۇقراۋى يادرو ئېنېرگىيەسى ۋە باشقا ساھەلەردە ئۆزئارا مەنپەئەت يەتكۈزۈشىدىغان

ھەمكارلىقنى داۋاملاشتۇرۇش بىلەن بىر ۋاقىتتا، خەلقئارالىق يادرو قوراللىرىنى كېڭەيتىمەسلىك مەجبۇرىيىتىنى قەتئىي ئادا قىلىدۇ.»

ھالبۇكى، خىتاينىڭ گۈللىنىۋاتقان يادرو سانائىتىنىڭ ۋە بۇ ساھەدە سەئۇدىي ئەرەبىستان بىلەن ھەمكارلىشىشنىڭ ئۇيغۇرلارغا زىيان سالىدىغانلىقى شەكسىز.

گەرچە خىتاي ھۆكۈمىتى ئۇيغۇر مۇسۇلمانلىرىغا قارىتا ئىرقىي قىرغىنچىلىق قىلىۋاتقان بولسىمۇ، سەئۇدىي ئەرەبىستان ئۆز كۈچىنى زورايتىش ئۈچۈن خىتاي بىلەن تېخىمۇ قويۇق مۇناسىۋەت ئورنىتىشقا كۈچەۋاتقان بولۇپ، ئۇلار ھەتتا سەئۇدىي ئەرەبىستاندا تۇرۇۋاتقان ئۇيغۇر مۇسۇلمانلارنى خىتايغا قايتۇرۇپ بەرگەندى. ئەگەر بۇ ئىككى دۆلەت ئارىسىدىكى ھەمكارلىق داۋاملىق كۈچەيسە، بۇنىڭ ئۇيغۇرلارغا تېخىمۇ سەلبىي تەسىرى بولۇشى مۆلچەرلەنمەكتە.

### شى جنپىڭ شەرقىي تۈركىستان زىيارىتىدە «مۇقىملىق»نى داۋاملىق قوغداشنى تەكىتلىدى

«ئەلجەزىرە» تورىنىڭ 27-ئاۋغۇستتىكى خەۋىرىگە كۆرە، خىتاينىڭ دۆلەتلىك تېلېۋىزىيە ئىستانسىسى بولغان «مەركىزىي تېلېۋىزىيە ئىستانسىسى» نىڭ بىلدۈرۈشىچە، خىتاي رەئىسى شى جنپىڭ 26-ئاۋغۇست شەرقىي تۈركىستاننىڭ مەركىزىي شەھىرى ئۈرۈمچىگە بېرىپ، ھۆكۈمەت خىزمەت دوكلاتىنى ئاڭلىغان ۋە نۇتۇق سۆزلەپ، «شەرقىي تۈركىستاندىكى تۈرلۈك خىزمەتلەردە قولغا كەلتۈرۈلگەن نۇتۇقلارنى مۇئەييەنلەشتۈرگەن.»

بۇنىڭدىن سىرت، شى جنپىڭ ئۆزىنىڭ ئاز ئۇچرايدىغان شەرقىي تۈركىستان زىيارىتىدە يەرلىك ئەمەلدارلارنى رايوننىڭ «تەستە قولغا كەلگەن ئىجتىمائىي مۇقىملىقى»نى قوغداشقا ئۈندىگەن.

بۇنىڭدىن ئىلگىرى، شى جنپىڭ 2022-يىلى 7-ئايدا، يەنى ب د ت نىڭ شەرقىي تۈركىستان توغرىسىدىكى دوكلاتى ئېلان قىلىنىشتىن سەل ئىلگىرى شەرقىي تۈركىستاننى زىيارەت قىلغان بولۇپ، شى جنپىڭ شۇنىڭدىن ئىلگىرىكى سەككىز يىل جەريانىدا شەرقىي تۈركىستانغا بېرىپ باقمىغانىدى.

مەركىزىي تېلېۋىزىيە ئىستانسىسىنىڭ خەۋىرىدە كۆرسىتىلىشىچە، شى جنپىڭ «ئىجتىمائىي مۇقىملىقنى قوغداشنى ھەر ۋاقىت بىرىنچى ئورۇنغا قويۇشنى ۋە مۇقىملىق ئارقىلىق تەرەققىياتقا كاپالەتلىك قىلىشنى» تەكىتلىگەن.

شى جنپىڭ يەنە مۇنۇلارنى بىلدۈرگەن: «تېررورلۇققا ۋە بۆلگۈنچىلىككە قارشى تۇرۇش كۈرىشىنىڭ تەرەققىياتى چوقۇم جەمئىيەتنىڭ مۇقىملىقىنى ئىلگىرى سۈرۈش ۋە قانۇن ئارقىلىق ئىدارە قىلىشنى نورماللاشتۇرۇش بىلەن بىرلەشتۈرۈلۈشى كېرەك...»

شى جنپىڭ يەنە ئەمەلدارلارنى «ئىسلام دىنىنى خىتايلاشتۇرۇشنى تېخىمۇ چوڭقۇر ئىلگىرى سۈرۈش ۋە قانۇنسىز دىنىي پائالىيەتلەرنى ئۈنۈملۈك چەكلەش»كە چاقىرىپ مۇنداق دېگەن: «بىز

چوقۇم كىرىس تۇيغۇمىزنى كۈچەيتىپ، تەستە قولغا كەلگەن ئىجتىمائىي مۇقىملىقنى مۇستەھكەملىشىمىز كېرەك. خىتايچە زامانىۋىلىشىش مۇساپىسىدە، بىز ئىجىل - ئىناق، باي - باياشات گۈزەل شەرقىي تۈركىستاننى تېخىمۇ ياخشى رەۋىشتە بەرپا قىلىمىز. »

ھېكمەت يار ئىبراھىم تەييارلىدى



## شورد شوردمزا

ئۇيغۇر ئىرقى قىرغىنچىلىقنى ھوللاندىيەدە تونۇتۇش ئۈچۈن خىتايغا قارشى كۈرەش قىلغان ھوللاندىيە پارلامېنت ئەزاسى، ھۆرمەتلىك شورد شوردمزا ئەپەندى



# ئۇيغۇرلار

The Uyghurs

ئۇيغۇر مەدەنىيىتى ۋە مەۋجۇدىيىتىنىڭ ژۇرنىلى

The Magazine of the Uyghur Culture and Survival

ئۇيغۇرنىڭ ئۇيغۇر بىلەن توي قىلىشى خىتاينىڭ ئۇيغۇرنى يوقىتىش سۈيقەستىگە قارشى بىر

ياخشى جاۋاب.